



# ۶۶ شمېره

پوليسي ټول



ليکوال:

رفيع الله زيار

# ۶۶۰ شمېره


پوليسي ناول

ليکوال: رفيع الله زيار

کال: ۱۳۹۴ ل.

الف

---



## اهداء

اسدالله غضنفر ته چې تل يې نثر ليکلو ته هڅولی يم  
او نصيراحمد احمدي ته چې يو تکړه پښتو ناول  
ليکونکی دی.

---

د کتاب ځانگړنې:

---

د کتاب نوم: ۶۶۰ شمېره  
ليکوال: رفيع الله زيار  
کمپوز او ډيزاين: په خپله ليکوال  
د پښتۍ ډيزاين: هدايت الله عادل  
د ليکوال شمېره: ۳۶۶ ۰۵۷ ۷۹۹ ۰۰۹۳ (۰)

---

خپړندوی: مومند خپړندويه ټولنه  
برېښنالیک: momand.books@gmail.com  
چاپ شمېر: ۲۰۰۰ ټوکه  
چاپ نېټه: ۱۳۹۴ ل.

---

د تر لاسه کولو پټې:  
عبدالمجيد مومند کتاب پلورنځی - مخابراتو څلور لارې - جلال اباد.  
اپېکې: ۰۷۷۷۶۲۶۱۶۱-۰۷۰۰۶۲۶۱۶۱

---

ناوي چې يوازې يې مياشت د ناوېتوب تېره شوې وه، د تناره له غاړې پاڅېده او د کور له دروازې نه د باندې په منډو شوه. په لار کې يې ټيکری (پرونی) غاړې ته ولوېده. سلگۍ يې ورو، ورو په چيغو بدلې شوې. په منډه کې يې فرياد لا په زوره شو. د زړه له درده يې پر اوږو ککړ لاسونه سره موبل. پر نازک او گلابي مخ يې ترمې اوښکې روانې وې.

ناوي ژړل او له سلگو سره يې فرياد کاوه، خو د هغې په خبرو څوک نه پوهېدل او يوازې يې د ولې، ولې غږ تر جوماته رسېده.

د جومات پېتاوي ته دوه سپين ږيري ناست وو. يوه د امسا پر څوکه ځمکه ټکوله او هغه بل يې نسوار تو کړل. د ناوي غږ يې واورېده. د صحنې د بڼه ليدو لپاره يې عينکې پر سترگو سمې کړې او په زوره يې وويل:

- زوی يې مړ کړې هغه ښځه چېرې منډې وهي؟

هغه بل يې د خیر له غږ سره ځواب ورکړ:

- نه پوهېږم، خو شيبه وړاندې مې ډزې تر غوږ شوې.

په دې وخت کې د کلي له يوې تنگې کوچې نه موټر راووت. مخ پټي وسله وال په کې سپاره وو. په تېزۍ سره د جومات له مخې تېر شو. سپين ږيري يې په دوږو کې پټ کړل. يوه يې له دوږو نه د پټکي په شمله خوله پټه کړه او ويې وويل:

- په کلي څه بلا راغلې ده...

هغه بل يې خبره پرې کړه:

- څه ته گوري؟ در څه چې ورشو.

دا يو سپين ږيری لږ په غږو کې ښه و، خو دا بل يې د امسا په زور ودرېده او د پېښې پر لور روان شول.

سپين ږيري چې څو قدمه وړاندې تلل، نو د ځوانانو ډله له کټ سره يو ځای ترې مخکې شوه.

د پېښې ځای ته تر ټولو وړاندې ناوې رسيدلې وه. هغه ځوان يې په وينو لږند وليد چې مياشت وړاندې يې خپل ټول راتلونکي ژوند ورسره تړلی و، خو له دې وروسته دا خوږه هستي ترې تللې وه.

وژل شوی ځوان د کلي په تنگه لار کې پروت و. کله، کله به يې نري باد تورې ځني وښورولې. باد يې سپينه لمن هم نه پرېښوده. يو نيم وخت به د باد خپه تېزه شوه او د خاورو کمزورې دوره به يې پر مخ تېره شوه، خو پر مخ چې يې کومې خړې ښې ښکارېدې، هغه دوږې نه، بلکې په اوږو ککړ لاسونه پرې کش شوي وو.

د کلي ځوانان راغلل. د ځوان جسد يې پورته کړ. ناوې د زاړه توت ډډې ته داسې حيرانه ولاړه وه لکه خوب چې گوري. دلته يې د يوه سپين ږيري غږ واورېده:

- لورې څه وکړو؟ دا به د خدای څه خوښه وي.

هغه بل يې هم پرې راغړ کړ:

- ورځه لورې کور ته لاړه شه او صبر ولره.

په زاړه توت کې د مرغیو وزرو رپرپی جوړ کړ او د توت څو پانې د ناوي پر جړو وښتانه راولوېدې. د باد تېزې خپې د توت له څانگو او پاڼو نه شغا پورته کړه او ناوي پر زنگېدلو قدمونو د کور پر لور داسې روانه شوه؛ ته وا اوس کور ته نه، بلکه څوک يې په زوره بنديځانې ته بيایي.

سپين ږيري په فکر کې ډوب وو. يوه ته ټوخی ورغی. خولې ته يې لاس ونيو او په زوره يې وټوخل.

هغه بل يې له ځان سره وويل:

- دا ټکه له کومه شوه چې پر دې خواره کورنۍ راولوېده؟

د امسا ټکا واورېدل شوه او دواړه له هغه ځايه روان شول.

کلی د ځوان پر وژل کېدو خپه دی. د ماښام په خړه کې سپين سري ښځې ليدل کېږي چې غمجنې کورنۍ ته ور روانې دي. د کلي د نن شپې چوپتيا ژړا او فريادونو ماته کړې ده.

د گيدږو او شغلانو اوازونه ډېر کم اورېدل کېږي، ځکه نن د کلي فضا سوبو کړيکو نيولي ده. د وژل شوي ځوان سپين ږيري پلار پر کټ ناست دی. یس سورت تلاوت کوي. زوی ته د جنت او ځان ته د صبر غوښتنه کوي. کله، کله د زوی هغه اواز اوري چې په تيليفون کې يې په ټيټ اواز ورته ويلي وو:

- پلاره زه يې وويستم.

- چا؟

د زوی غږ يې ورک شوی و. يوازې يې د هغه د لوېدلي لاس غږ په تيليفون کې اورېدلی و.

د وژل شوي ځوان سپين ږيري پلار چې دا غږ اورېدلی و، نو له پښو او لاسونو يې دمه ختلي وه؛ يوازې يې دا غږ کړی و:

- ياالله زوی مې چا وواژه؟

ناوي د خپل خسر غږ د تناره پر غاړه په داسې حال کې اورېدلی و چې شيبه وړاندې يې څو ټيټې ډزې هم تر غوږ شوي وې، نو ځکه يې منډې وهلې، تر څو د ژوند ملگری وگوري چې ژوندی دی او که مړ؟

د وژل شوي ځوان پر کور دغه له ويره ډکه شپه سبا شوه. په کوڅو کې د سپين ږيرو توخي واورېدل شول چې جومات ته روان وو. مرغیو هم ډول، ډول اوازونه کول او بلبلو خوږې نغمې ويلې، خو د ځوان کورنۍ ته د غم سريندې ښکارېدې.

لا له جومات څخه خلک نه وو راگرځېدلي چې څو رنجر موټر د کلي په تنگو کوڅو کې رانېکاره شول. دوږې يې جوړې کړې. پر سر يې شنه څراغونه روښان وو او کله، کله به يې ويروونکي هارنونه کول. شيبه وروسته د وژل شوي ځوان کور ته ورسېدل او له بريک وهلو سره دروازې خلاصې شوې. پوليس يوې او بلې خواته خواره شول. يو دنگ او ښايسته ځوان رانېکته شو. مخابره يې په لاس کې وه. د رنجر له سويچ بورډ څخه يې د يادابنت کتابچه او نور ثبتونکي وسايل رواخيستل او يوه پوليس ته يې ورو وويل:

- څوک شته؟

- صاحب! هغه دی یو سپین ږیری له جومات نه را روان دی.  
آمر یې سر وخوځاوه او څه یې ونه ویل.  
سپین ږیری راورسېده. سلام یې وکړ او په کمزوري غږ یې پوښتنه وکړه:  
- قوماندان صاحب! څوک مو په کار و؟  
- د هغې کورنۍ کس غواړم چې تېر ماښام یې څوک وژل شوي دي.  
سپین ږيري په لږزانده غږ ور لنډه کړه:  
- هغه زه یم.  
- ته د وژل شوي کس څه کېږي؟  
- پلار یې یم.  
- خدای دې رحم پرې وکړي.  
- له خپله غمه وساتل شې.  
سپین ږيري خیرن دسمال له واسکټ نه راوويست. پر گونځې مخ را روانې  
اوبښکې یې پاکې کړې، خو لاندې شونډه یې لا رپېده. د پولیسو مشر د سپین  
ږيري دغه حالت ته په زیر، زیر کتل او وروسته یې له خولې نه سوږ اسویلی  
ووېست.  
وروسته د سپین ږيري پام شو چې راغلي پولیس یې همداسې په لار کې  
درولي، خوله یې خبرو ته جوړه کړه او د پولیسو آمر ته یې وویل:  
- راځئ حجرې ته.  
آمر نورو پولیسو ته وکتل او زیاته یې کړه:  
- هلکانو تاسو اوسئ، زه زر راځم.  
ټولو په یوه غږ ځواب ورکړ:

- صاحب! سمه ده.
- د وژل شوي ځوان پلار مخکې او د پوليسو آمر ورپسې، حجرې ته ننوتل.
- د دوی په ننوتو سره توتکې له کړکې نه ووته. سپين ږيري زاړه نيالي پر پټو له دوړو وڅنډله او د پوليسو آمر ته يې وويل:
- راځه، دلته کېنه.
- د پوليسو آمر کېناست او تر ښو لاندې يې د سپين ږيري حجرې ته کتل.
- سپين ږيري له آمر سره نږدې کېناست او په فکر کې داسې ډوب لاړ ته وا پر دې دنيا يې هېڅ برخه نشته، خو شيبه وروسته د آمر دغه غږ په هوبښ کړ:
- کاکا! کېدای شي چې مېلمانه درته را ډېر شي، نو که زه او ته خپل کار خلاص کړو، ښه به وي.
- د څه شي کار؟
- د پېښې په تړاو مې څو پوښتنې درنه کولې.
- ويې کړه.
- د زوی نوم دې څه و؟
- چمن گل.
- د پوليسو آمر د يادانست په وړه کتابچه کې چمن گل وليکه.
- څه کار يې کاوه؟
- په ښار کې يې يوه وړه تپري ( غورفه ) درلوده چې په هغه کې به يې ژاولې، بېسکټ او نور شيان خرڅول او خېلخانه يې ساتله.
- دا پېښه څه وخت رامنځته شوه.
- پرون مازديگر.
- پوهېږې چې زوی دې چا او ولې يې وواژه؟

- نه پوهېږم چې دا ټکه له کومه راولوبده.
- له چا سره خو به بد نه لرې؟
- نه، تر اوسه مې مېړۍ هم تر پېښې نه دی لاندې شوی.
- ستا زوی ته خو به کله گواښ نه و شوی.
- سپين ږيری په ځای کې ونږېده او د پوليسو آمر ته يې وويل:
- دا گواښ يې څه بلا ده؟
- مطلب مې دادی چې چا خو به اخطارونه، نه وي ورکړي؟
- ماته يې څه نه دي ويلي.
- تيليفون يې گرځاوه؟
- هو!
- ښه، کېدای شي چې تيليفون يې ماته راکړې؟
- خو هغه مې د زوی ښه ده. تاته يې څنگه درکړم.
- زه غواړم چې مالومات ترې واخلم او بېرته يې درته راوړم.
- سمه ده.
- د وژل شوي ځوان سپين ږيری پلار له ځايه پاڅېده او کور ته لاړ.
- د پوليسو آمر په خيرنه حجره کې يوازې پاتې شو. د حجرې تيرانو ته يې وکتل. د کلونو کلونو لوگي ور پورې نښتي وو. د لوگيو نه اوږده جوړ شوي تارونه باد ښورول. بيا يې ټول ديوالونه تر نظر تېر کړل. وروسته يې څو ساړه اسويلي له خولې وويستل. د پېښې په اړه يې فکر کاوه، خو د سپين ږيري ځورونکي حالت يې ذهن گډوډ کړی و.

د پوليسو آمر ( متين ) لا په حجره کې په همدې کش مکش کې و چې د پلاستيکي بوټونو گړۍ شو. خو شيبې وروسته سپين ږيري په حجره ورننوت. په خيرنو لاسونو کې يې پر څو تسمو تړلې تيليفون نيولې و. سیده يې راوړ او ور يې کړ. د پوليسو آمر تيليفون روښانه کړ او له سپين ږيري يې وپوښتل:

- پرون مازديگر يې چاته زنگ وهلی او دادک څوک دی؟

د سپين ږيري زړه راډک شو او په ټيټ غږ يې وويل:

- چې کله يې وويشت، نو ماته يې زنگ وواهه.

پوليس سر وښوراه او څو شيبې غلې شو. لږ وروسته يې د وژل شوي ځوان پلار ته وکتل او بيا يې د هغه ځای پوښتنه ترې وکړه چې د سپين ږيري زوی په کې وژل شوی و.

سپين ږيري د پوليسو له آمر سره پلي لاړ او هغه ځای يې ور وښود چې د زوی جسد يې ترې راوړی و.

د پوليسو آمر له جيب نه وړه کمره راوويسته. له ځای نه يې انځورونه واخيستل. ټولې نښې يې تر نظر ترې کړې. هغه کاغذ ته يې پام شو چې په يوه بوټي کې نښتی و. وړاندې ورغی. کاغذ يې رواخيست. په گډوډ خط ليکلي څو جملې يې داسې ولوستې: " موږ مجاهدين به هېڅکله هغه څوک ژوندي پرې نږدو چې امريکايانو ته جاسوسي کوي. مرگ په امريکا او د هغې پر جاسوسانو. "

کاغذ يې جيب ته کړ. پوليسو منډې کړې. ټول رنجرو ته وختل. د پوليسو د آمر په مخابره کې غږ شو:

- زويه پېښه دې وليده؟

- هو صاحب!

- څنگه ده؟

- صاحب! هغه نورو پېښو ته ورته ده.

د مقابل لوري غږ ورک شو.

د کلي په منځ درمند کې بړبوکی له ځان سره پلاستيکي خلطې تاو، راتاو کړې او پر هغو خلکو يې هم دوږې راوړې چې پر پوليسو راټول شوي وو. له دوږو نه چا په شملو خولې پټې کړې او چا سپورمو ته د څادرونو څنډې ونيوې. په اسمان کې غونډۍ، غونډۍ وريځې گرځېدې چې د ځمکې پر ځينو برخو يې سيوری خپور کړی و او په ځينو برخو يې بيا لمر د رنگينيو ډکې، پستې د وړانگو گوټې وهلې.

کله، کله به د کلي په ډنډونو کې چې خلکو به اوبه ترې څښلې، د چونگښو د کرکور غږونه واورېدل شول. پوليسو خپل کار پای ته رسولی و، نو ځکه رنجرو تېز حرکت وکړ. د کلي فضا د رنجرو د ټايرونو شغا گډوډه کړه. د وژل شوي ځوان پلار په دوږو کې لږه شيبه له شا پسې وکتل. له هغه وروسته د کور پر لوري روان شو او کليوالو هم په سپين ږيري پسې په زنگېدلو قدمونو حرکت وکړ.

له ټک، ټک سره د دفتر دروازه نیمه پرانیستل شوه، خو بېرته یې بند کړه.  
د پولیسو آمر د راڅه غږ وکړ. خدمتګار راننوت. سلام یې واچوه او ورو یې وویل:  
- صاحب! چای غواړئ؟  
- هو، یوه پیاله راوړه.  
- سمه ده.

څو شیبې وروسته خدمتګار د چایو پیاله له یوه چاکلېټ سره پر مېز ورته  
کېښوده. د متین خپرې ته یې د سترګو په کونجونو کې وکتل. بیا له کوتې  
ووت او دروازه یې په ځان پسې بند کړه. په دفتر کې خاموشي شوه. د پولیسو  
آمر د تر سره شوو پېښو په اړه فکر کاوه. سر یې سم نه خلاصېده چې دا کار چا  
او د څه لپاره یې کړی دی. په اوږده فکر کې ډوب و. بالاخره یې سر وڅوڅاوه  
او له ځان سره یې وویل: "داسې شواهد هېڅ نه پیدا کېږي چې وژل شوي  
ځوانان دې د امریکایانو جاسوسان ثابت کړي. بیا یې له ځان سره زیاته کړه:

- خامخا ددې پېښو تر شا څه پټ دي.

د پوليسو د آمر زمزمې کرار شو. چوپتيا حاکمه شوه، خو دا ځل د کوټې چوپتيا د ديوالي ساعت ټلې ماته کړه. د سهار نهه بجې شوې. آمر سترگې وموښلې. چاکلېټ يې خولې ته واچوه. چای يخ شوی و، نو ځکه يې غټ غرپ تر ستوني تېر کړ. د مېز پر سر ايښی تيليفون وشرنگېده. د چای پيالې يې کېښوده. غوړی يې پورته کړه:

- صاحب! امر وکړئ.

- زويه! يو ځل زما دفتر ته راشه.

- سمه ده.

د پوليسو آمر له چوکۍ نه پاڅېده. هيندارې ته ودرېده. کولا يې پر سر سمه کړه. خپلې خبرې ته يې وکتل او له غرورو نه په ډکو قدمونو د دفتر له دروازې ووت. څو شيبې وروسته يې د يوه بل دفتر دروازه ټک، ټک کړه. د ورتگ اجازه ورته وشوه. ورغی، له سلام سره يو ځای يې پر چوکۍ ناست سړي ته پښه ووهله.

پر چوکۍ ناست سړي چې سړې پټۍ يې پر دېرشۍ لگېدلې وې، د پوليسو ځوان آمر ته د کېناستو اشاره وکړه او هغه هم د مېز تر څنگ پر چوکۍ کېناست.

چا چې سړې پټۍ لگولې وې، دا سړی جنرال و. ږيره او سر يې سپين وو، خو ږيره يې پاکه خربيله او پر تندي يې څو تاره سپين وينستان پاتې وو. که څه هم جنرال سپين ږيری و، خو په خبره کې يې روب او دېدبه لا پاتې وه. له هېواد سره يې زياته مينه لرله. په زړه کې يې رحم و او ځوانانو ته به يې له وطن

سره د مینې کولو روحیه ورکوله. د پولیسو آمر هم هغه څوک و چې جنرال یې سمه روزنه غوښته.

جنرال ځوان آمر ته وکتل. آمر لکه وارخطا چې وي، لاړې یې تېرې کړې. ځان یې سم کړ. جنرال خبرو ته خوله جوړه کړه او په خوږه لهجه یې ترې وپوښتل:

- متینه زویه! د وژل شوي کس په اړه دې څه پیدا کړل؟

- صاحب! د ځوان وژل کېدل هغه نورو پېښو ته ورته دي.

- هاهاهاه (ترخه خندا) دا هم د امریکایانو جاسوس و؟

- صاحب! په لیک کې یې همدا ورسره لیکلي و، خو امریکایان وايي چې له موږ سره په دې نوم څوک نشته او بل هېڅ داسې شواهد پیدا نه شول چې وژل شوی ځوان جاسوس ثابت کړي.

جنرال له خپلې چوکۍ پاڅېده. لاندې شونډه یې تر پاسنۍ شونډې لاندې کړه. یوه شیبه یې د دفتر له کړکۍ د باندې وکتل. له هغه وروسته یې متین ته مخ کړ او ویې ویل:

- ددې پېښو تر شا ډېر څه پټ دي. دا باید روښانه کړو چې دا ځوانان ولې او د کوم هدف لپاره په مرموز ډول ووژل شول، خو... د خو له کلمې ویلو سره جنرال یوه شیبه غلی شو. بېرته یې خبره پیل کړه:

- متینه زه غواړم، دغه قضیه ته وڅیړې.

- صاحب! ستاسو چې څنگه خوښه وي.

- ددې قضیې څېړنه پیل کړه. که په کوم ځای کې درته ستونزه جوړېده، نو زه درسره مرسته کوم.

- سمه ده.

جنرال يوه شيبه د متين په خبره کې سترگې وگنډلې. دواړه چوپ وو. لږ وروسته جنرال د خبرو لپاره غاړه تازه کړه:

- زويه! ته پوهېږې چې په دنيا کې کوم انسانان پياوړي دي او څوک پرمختگ کولی شي؟

- صاحب! تاسو ښه پوهېږئ.

- متين جان هغه څوک ډېر پر مختللي دي چې په ژوند کې ښه هدف انتخاب کړي او بيا هغه ته د رسېدو لپاره قوي هوډ، پوره حوصله او زغم ولري.

متين پوه شو چې جنرال له ما نه څه غواړي، نو ځکه يې ورته وويل:

- صاحب! زه چې کوم هدف راته ټاکم، نو هغه ته د رسېدو لپاره به ډېرې سختۍ او کړاوونه وزغمم، خو ځان به ور رسوم.

د جنرال له شونډو سره سپين بړتونه هم وښورېدل او په خدا يې وويل:

- له قوي هوډ او زغم سره چالاكي، هوښياري، هنر او پوهه هم شرط دي. يو پوليس خو بايد په دې کې له نورو ډېر مخکې وي.

متين چې نوي پوهه او نوي تجربې تر لاسه کولې، نو د جنرال خبرو ډېر خوند ورکړ او د هغه هره خبره يې ښه په خوند اورېده.

جنرال بېرته په خپله چوکۍ کېناست. له لږ فکر کولو وروسته يې ژوره ساه واخيسته. غاړې ته نږدې تنۍ يې پرانيسته. بيا يې متين ته وکتل او وېيل:

- د وژل شوي ځوان د مالوماتو دوسيې؟

- صاحب! داده، ها درواخله.

جنرال عينکې پر سترگو کړې. په يوه لاس يې د دوسيې پانې واړولې. د مالوماتو لوستل يې پيل کړل. خو پانې چې يې ولوستې، نو عينکې يې د پوزې پر سر کېښودې. متين ته يې وکتل او بيا يې زياته کړه:

- ده ته هم په همغه شمېره زنگ وهل شوی چې په اخر کې ۶۶۰ ده؟  
- صاحب! ځوان ته له وژل کېدو لږ مخکې له هغې شمېرې نه پنځه ځلې زنگ راغلی...

جنرال د متين خبره پرې کړه:

- پر وژل شوي ځوان چې کوم ليک اچول شوی و، له نورو هغو سره يې توپير شته؟

- نه، دا هم هغه نورو ته ورته دی لکه يوه سړي چې ليکلی وي.

جنرال د تندي پر څو سپينو وينستانو لاس تېر کړ. د دفتر چت ته يې وکتل. حيران ښکارېده، خو له متين نه يې د خپلې حيرانۍ پټولو هڅه کوله. په دفتر کې چوپتيا خوره شوه. کله، کله به د کړکۍ نه راغلي باد د مېز پر سر کاغذونه وښورول او چوپتيا به يې ماته کړه. کله، کله به د کړکۍ پله له ديوال سره ولگېده، خو له اوږدې انساني چوپتيا وروسته جنرال غاړه تازه کړه او په تيب اواز يې وويل:

- متينه! څه فکر کوې چې د شوو پېښو تر شا د طالبانو لاس دی؟

- صاحب! موږ چې په عملياتو کې هر څومره کسان د وسله والو طالبانو په نوم نيولي، نو اکثره يې د طالب په جامه کې بل څوک وي او نور هدفونه لري.  
- نور انتظار په کار نه دی، ځکه کېدای شي دا ډول پېښې نورې هم وشي او ځوانان يې قرباني شي.  
- زه به خپل کار پيل کړم.

جنرال له خپلې چوکۍ پورته شو. متین یې په غېږ کې ونيو. پر دواړه مخه یې ښکل کړ او ورته ویې ویل:

زویه! دغه جنگ خپلې هېواد درته په تمه دی. ولس له تانه غواړي چې له شره خلاص شي. پلرونه او میندي تاته هیله لري، تر څو یې اولادونه په وینو کې ونه لمبیږي. د هېواد هره دره، دښته، غر او نور درنه د امن او سولې راوستل غواړي.

- صاحب! زه به هم په پوره ایماندارۍ له خپلو خلکو، د هېواد له هرې درې، دښتې، غر او هرې لویشتې نه دفاع کوم.

متین خپل آمر ته سلام وکړ او ترې روان شو، خو تر دروازې چې رسېده، نو جنرال پسې غږ کړ:

- یوه شیبه.

متین ودرېده. جنرال ورغی. د دېرشۍ له جیب نه یې یوه اله ورکړه او ورته ویې ویل:

- که په کوم ځای کې له خطر سره مخامخ کېدې، نو ددې اله په سر کې دغه وړه تکمه کېکاږه. کله چې دا شین غمۍ روښانه شي ستا غږ موږ ته رسیږي.

که چېرې دې دا تکمه زیاته کېکاږله، نو شین غمۍ سور کېږي او کله چې سور شو، نو ته چې په هر ځای کې یې هغه ځای موږ پیدا کولی شو.

متین له جنرال نه اله واخیسته. مننه یې ترې وکړه او له دفتر نه ووت.

متین د لاسونو گوتې په یوه او بله کې سره تېرې بهرې کړې. زور یې ورکړ او ټکونه یې ترې وویستل. وروسته یې له جیب نه مایل رواخیست. د نظامي څارنوال شمېره یې په کې رواړوله. پر اوکې یې غټه گوته ټینګه کړه. تر اخره پورې زنگ تېر شو، خو پورته یې نه کړ. متین تیلیفون کېښود. په لاس تړلي ساعت ته یې وکتل. ستن یې پر څه کم یوولسو ولاړه وه، خو سانیه گر تاوېده. لږ صبر یې وکړ. نظامي څارنوال پسې ورک شو. بیا یې تیلیفون واخیست. زنگ یې وواهه. څو ټلې چې ورغلې، نو د څارنوال غږ واورېدل شو او په سترې اواز یې وویل:

- بلې!

- صاحب! سلام.

- وعليکم وسلام.

- څنگه داسې سترې یې؟

- دلته له یوه رذیل نه اقرار اخلم. امر وکړه!

- څارنوال صاحب هيله كوم! يوه شمېره درته لېږم كه يې خاوند او هغه مكالمې راته راپيدا كړې چې د وژل شوو كسانو سره غږېدلى دى.

- سمه ده، خو مكتوبي يې راولېږه.

- صاحب! مننه كوم.

- الله دې مل شه.

متين هغه شمېره چې په اخري كې ٦٦٠ وه، د وژل شوو كسانو له هغو شمېرو سره چې اړيكې يې ورسره نيولي وې؛ مكتوبي نظامي څارنوال ته وسپارله، تر څو د شمېرې خاوند او د هغوى هغه مكالمې پيدا كړي چې له وژل شوو كسانو سره غږېدلى دى.

متين ذهني سترپا احساسوله. زر، زر يې ديوالي ساعت ته كتل، ځكه غوښتل يې چې مازديگر شي او د خپل كلي پر لور وخوځېږي.

ورځ تېره شوه. مازديگر شو. متين د خپل كار له دفتر نه راووت. سپينې جامې يې پر تن وې او د خپل كور پر لوري روان شو. پر لار يې هڅه كوله، تر څو له شاوخوا شنو ونو، بوټو، د مرغانو له ښايسته اوازونو، د اوبو له زړه وړونكي شور او نورې طبيعي منظرې نه خوند واخلي، خو فكر يې گډوډ و او له هېڅ شي يې مزه نه شوه اخيستلى.

له څه مزل كولو وروسته متين كور ته ورسېده. لمر خپلې زرينې وزرې ورتولې كړې او له غرونو واوښت. د ماښام خړه خوږه شوه. په تياره كې د ماښام خلكو د وزرونو رپرې واورېدل شو. سپوږمۍ د ځمكې مخ رڼا كړ، خو لږه موده وروسته غرونه، غرونه وريځې د اسمان پر مخ رابښكاره شوې. د سپوږمۍ تر مخ په منډو تېرېدې، خو داسې ښكارېده لكه سپوږمۍ چې له وريځو نه

منډې وهي. کله به يې سپورمۍ پټه کړه او کله به ترې ښکاره شوه. د کایناتو پاچا د طبیعت ډېره ښایسته منظره جوړه کړې وه او هر څه يې په حرکت راوستلي وو.

کله چې وریځو د اسمان مخ پر خپلو سپینو او پومبېي وزرونو پټ کړ، نو د متین د گاوندیانو غږونه هم واورېدل شول. هلۍ زر، زر لوبښي ټول کړی چې باران راغی، هلۍ، هلۍ... د متین مور هم پاڅېده. له انگر نه يې لوبښي برنډې ته وړل. متین هم له ځایه پورته شو، تر څو له مور سره مرسته وکړي، خو مور يې پرې نښود او ورته ویې ويل:

- زویه! ته لاس مه وړ وړه، ځکه ټوله ورځ ستړی يې.

- ادې! ته يې ماته پرېږده چې زه يې درسره یوسم. نه یم ستړی.

مور يې له ځان سره وخنډل او متین په حیرانۍ ترې وپوښتل:

- ولې دې وخنډل؟

- زویه چې کله ستا ناوې راشي، نو هم به زه له کاره خلاصه شم او هم به ته راته هوسا شې.

که څه هم د متین پر زړه د مور خبره خوږه ولږېده، خو رنګ يې د هغې پر وړاندې له شرمه تک سور شو او بې له دې چې څه ووايي، برنډې ته لاړ.

وریځې کرارې، کرارې له سپین نه په تور رنګ بدلېدې. له یوې شیبې نه بلې ته د تالندې غږ وپروونکی کېده. د باران غټو، غټو څاڅکو د کوټو پر بامونو غرب گروب جوړ کړ. شیبه وروسته باران په شرکنده وړېدل پیل کړل. په دې تېز باران کې د متین دوی دروازه وټکېده. مور يې د خیر غږ وکړ او ور روانه شوه، خو متین راوگرځوله:

- ته صبر ادې! زه ورځم.

متین دروازې ته ورغی. توپانچې ته یې لاس کړ چې هسې نه کوم خطرناک  
څوک وي. بیا یې ترې وپوښتل:

- څوک یې؟

- زه یم.

- ته څوک یې؟

- په لار کې راباندې ناوخته شو. اوس باران ایسار کړی یم.

متین غږ وپېژانده چې د هلک دی. دروازه یې پرانیسته. هلک یې ولید. تر  
جړو وېښتانو یې اوبه څڅېدې. باران لوند خيشت کړی و. متین ورته د رانوتو  
ووېل. هلک چې شاوخوا لس کلن و، کور ته ننوت.

متین دروازه زنځیر کړه. اړم یې پسې واچوه. شا ته یې وکتل. هلک  
همداسې باران ته ولاړ و، نو ورته وپې ویل:

- ته ولې ولاړ یې؟ در څه کنه.

هلک که څه هم وړوکی و، خو کورنۍ تربیه یې ښه وه. په تیټ غږ یې زیاته  
کړه:

- ته مخکې شه.

متین هلک ته وکتل. زړه یې پرې وسوزېده. تر لاس یې ونيو. برنډې ته یې  
بوت. مور ته یې غږ کړ: ادې وچ کالي ورته راوړه. د متین مور هلک ته وچ کالي  
رواخیستل. هلک ورته ووېل:

- خپل کالي مې وچېږي.

د متین مور یې پر سر لاس تېر کړ:

- زويه دا کالي لږ درنه لوی دي. وايې غونده چې خپل کالي دې وچ شول، نو بدل يې کړه.

هلک کالي واغوستل. له ډوډۍ نه يې څو گولې وکړې، خو ځان يې موږ نه کړ. د هلک حالت خراب ښکارېده. متين ترې پوښتنه وکړه:

- ناروغ يې؟

- نه

- نو ولې دې ډوډۍ ونه خوړه؟

- موږ يم.

- نوم دې څه دی؟

- باور.

- د کوم کلي يې؟

هلک پوزه کش کړه او د کلي نوم يې ورته وښوده.

متين ورته وويل:

- په هغه کې، خو څو ورځې مخکې د چمن گل په نوم کس چا وژلی و.

د هلک په سترگو کې اوښکې ډنډ شوې. د برنډې تيرانو ته يې وکتل او غلی شو.

متين څو شيبې وروسته بيا ور ياده کړه:

- هغه دې پېژانده؟

هلک له يوې وړې سلگۍ سره ځواب ورکړ:

- هغه مې ورور و.

متين د هلک په خبره ټکان وخوړ. پر پوښتنه کولو پښېمان و، خو اوس اوبه له ورځه تېرې وې. د دواړو تر منځ خاموشي شوه. متين له ډېر خپګانه د

هک خېرې ته نه شو کتلی. د باران زور ختلی و او یوازې یو نیم خاڅکی و چې ځای، ځای به یې د شک او پوک غږ واورېدل شو. په انگر کې د پنبو ښکالو راغله. له دې سره د پیالو شرنګ هم واورېدل شو. د متین مور له نغري نه چای را روان کړی و. متین ځان ته بالښت سم کړ او هک ته یې وویل:

- دا مې درسره وعده ده چې ستا د ورور قاتلانو ته به سزا ورکوم.

هک خپل واپه لاسونه سره وموښل او په حیرانۍ یې له خولې ووتل:

- څه؟

- زه پولیس یم.

- هغه بله ورځ چې زموږ کور ته راغلی وې؟

- هو! همغه یم.

هک غلی شو او نور یې څه ونه ویل.

متین له ځایه پاڅېده. کوټې ته لاړ. څو شیبې وروسته بېرته راغی. هک

ته یې هغه په تسمو تړلی تیلیفون ورکړ چې د وژل شوي ځوان له پلار نه یې

اخیستی و. هک تیلیفون واخیست. په لاس کې یې څو ځلې ایخوا دېخوا کړ.

په زیر، زیر یې ورته وکتل او بیا یې په واپه غږ زیاته کړه:

- دا خو زما د ورور تیلیفون دی.

- هو! دا ستا د ورور دی. دا درسره یوسه او ستا پلار ته یې ورکړه.

هک تیلیفون جیب ته کړ او غلی شو.

چای وخوړل شو. د خوب وخت و. ټول ځملاستل. پر سیمه د شپې پرستن

او چوپتیا دواړه خواړه وو، خو متین ته خوب نه ورته، ځکه د هک اوښکې، د

وژل شوي ځوان د پلار سخت حالت او د دوی ټوله کورنۍ یې سترگو، سترگو

ته کېدله.

متین د دوی ساتنه پر ځان فرض بلله. دا یې مسوولیت بللی و چې ظالمان پیدا او قانون ته یې وسپاري، خو دا کار هم اسان نه و. د سپیو غیا د متین د فکر لړۍ وشلوله. د شپې چوپتیا یې ماته کړه. متین پر اړخ شو. پر ځان یې ایت الکرسې چوف کړه، تر څو خوب ورشي. سترگې یې پټې کړې، خو خوب ترې الوتی و.

متین په همدې فکر کې دومره ډوب لاړ چې د ماشومتوب وختونه یې یو، یو سترگو ته ودرېدل. خپل د ماشومتوب ملگری ببری وریاد شو. هغه اوس په خواړی او غریبۍ پسې سعودي عربستان ته تللی دی. ببری به متین تر نیمو شپو کېښنولی و او له هرې خبرې سره به یې لنډۍ ورته ویلې، نو له دې امله متین د لنډیو د گوډي نوم پرې ایښی و، خو وروسته یې دی هم داسې پرې اموخته کړ چې ببری به لنډۍ ورته ونه ویلې، نو ورځ به نه پرې تېرېده.

هغه هم ور په یاد شو چې د کلي خلکو به د متین او ببری ډله د کوڅو لنډغر بلل. ببری ته د کلي نجونو (لويشتیناک) ویل، ځکه پر ځوانۍ ټیټ، تور غنمرنگ، خو ډېر شوخ او له نخرو ډک انسان و.

که له یوې خوا د کلي نجونو هغه ته لويشتیناک ویل، خو له بلې خوا بیا د کلي نجونو په ودونو کې د ببری هغه لنډۍ ویلې چې اکثره وخت به ده په حجرو، بندارونو او مېلو کې له منگي سره یو ځای د انډیولانو د خوشالۍ لپاره زمزمه کولې.

ببری پر ټولو کلیوالو تېر نظر کاوه. په هر چا پورې خدا خو دده عادت و. په کلي کې به چې د کومې سپین سړي ښځې چرگه ورکه شوه، نو بې له پوښتنې به سیده د ببری کور ته تله. اکثره وخت به یې خپل څاروي د څرولو

پر مهال د نورو فصلونو ته ور پرېښودل چې خو ځله د کلي خلکو ناغه هم ترې واخيسته. خو له دې ټولو سره، سره بيا هم د کلي خلکو د کلي مالگه باله او ويل به يې: بېری چې په دې کلي کې نه وي، نو دا کلی په هغه ورځ وران بولئ.

متین بيا د بېري په پرتله غلی، کمې خبرې کوونکی و. له دې امله په کلي کې پر مړ شيطان مشهور و. کليوالو به ويل: بېری چې هر څومره شوخی کوي، نو دا لارې متین ورته ښايي، خو متین به د تل په څېر غلی و او هېڅ به يې نه ويل.

په مکتب کې د بېري يوازې نوم و، خو متین به همېشه حاضر و او درسونه به يې ويل. کله چې متین له دولسم صنف نه فارغ شو، نو له ډېرې غریبۍ نه مجور شو چې پوليسو ته ورشي او بېری ملگری يې سعودي عربستان ته په مزدورۍ کولو پسې لاړ.

هغه وخت چې متین پوليسو ته ورغی. د کلي خلکو په ډېر بد نظر ورته کتل، ځکه کليوال په دې عقیده وو چې که هر څوک ملي پوليسو او يا ملي اردو ته ځي، نو دوی په خپل کور کې ځای نه لري. غله وي. پر نشو روږدي وي او دې ته ورته نورې ډېرې نيمگړتياوې لري. که څه هم په پوليسو کې دا ستونزې موجودې وې، خو ډېر يې له هېواد سره د مينې په خاطر ورغلي وو. څوک غریبۍ پسې اخيستي وو او چا نور مجبوریتونه درلودل.

متین همداسې وينې په کټ کې پروت و. ساعت ته يې وکتل. شپه تېره وه. سهار نږدې و، خو لا هم متین له فکر کولو نه، نه و خلاص. بالاخره نور سترې شو. له کټه پاڅېده. انگړ ته کوز شو. سپوږمۍ ته يې وکتل. ښايسته وه. د کلي زاړه ديوالونه، پخوانۍ ماڼۍ او دنگ، دنگ چينارونه د سپوږمۍ په رڼا کې

ښکلي ښکارېدل. کله، کله به نري باد د رامېل چامېلو بويونه د متين تر سپوږمو راورسول. د سپوږمۍ په رڼا کې دغه ښکلي منظره او د شپې خاموشه خاموشي په زړه پورې وه.

متين لا د کایناتو په ښايست کې ډوب و چې ملا لاوډسپيکر ته پوکي ور وکړ او د سهار په اذان يې د شپې لمن ور ټوله کړه.

کله چې لږ رڼا ولگېده، نو متين کوزه واخيسته. اودس يې تازه کړ او له هغه وروسته پر لمانځه ودرېده. کله چې يې لمونځ وکړ، نو هلک يې له خوبه راپاڅاوه. ترې ويې پوښتل چې لمونځ دې نيولی؟ هغه له خوب نه ډکې سترگې وموښلې او ويې ويل: هو. متين کوزه ورکړه. ها، واخله، لمونځ وکړه.

له لمانځه وروسته يې مور چای راوړ. دواړو چای وڅښه. له چای څښلو وروسته هلک خپل کلي ته روان شو او متين د خپل دفتر پر لور.

د ورځې دوه بجې وې چې پر مېز ايښی تيليفون وشرنگېده. متين د تيليفون ښيښې ته وکتل. شمېره د نظامي څارنوال وه. غاړه يې تازه کړه او د اوکې پر تنۍ يې گوته ټينگه کړه:

- صاحب! سلام.

- وعليکم وسلام.

- له مخابراتو او ټکنالوژۍ وزارت نه د شمېرې په اړه د مالوماتو کڅوړه راغلي ده.

- څارنوال صاحب! ډېره مننه کوم.

- د مننې وړ نه ده.

څارنوال تيليفون کته کړ. متين له پاڅېدو سره سم د مېز له سر نه کولا واخيسته او پر سر يې کړه. د دفتر له دروازې ووت. ساتونکی هم پسې روان

شو. متين د مخابرې تنې د لاس په غټه گوته ونيوه. خپلو کسانو ته يې امر وکړ، تر څو د تگ لپاره تيار شي.

متين چې رنجر ته رسېده، نو پوليس تيار په رنجرو کې سپاره وو. متين د رنجر په مخ سيټ کې کېناست او ټولو په يو وار حرکت وکړ. له لږ مزل وروسته د نظامي څارنوال دفتر ته ورسېدل. متين ورغی. ساتونکی په دروازه کې و. ويې ويل:

- له څارنوال صاحب سره څوک شته؟

- يوه شيبه صبر.

ساتونکي د دفتر دروازه ټک، ټک کړه. بيا ورننوت:

- صاحب متين راغلی.

- راويي ليره.

متين څارنوال ته ورغی. ستړي مه شي يې سره وکړه. څارنوال د چای ست وکړ، خو متين ورته وويل: له کاره دې نه باسم. څارنوال د مالوماتو کڅوړه ورکړه او متين ترې رخصت شو.

کله چې متين په خپل دفتر کې د مالوماتو کڅوړه خلاصه کړه، نو د تذکرې له کافي نه نيولي د شمېرې د ثبت تر پاڼو پورې ټول اسناد موجود وو. هغه شمېره چې په اخر کې ۶۶۰ وه، له هغو شمېرو سره ټولې نيولي اړیکې او کړې خبرې اترې يې په يوه سي ډي کې اچولي وې.

متين ټول مالومات وکتل. وروسته يې سي ډي لپټاپ کمپيوټر ته واچوله. پر اډيو فايل يې کلېک وکړ او تيليفونې مکالمې يا خبرې اترې داسې پيل شوې وې:

لومړی له هغې شمېرې نه چې په اخر کې ٦٦٠ ده، بلې ته زنگ کېږي. خو تلی ورځي او بیا اوکې کېږي:

- څه وایي؟

- چېرته یې؟

لومړنی کس ځای ورته ښایي، خو په اخر کې د ٦٦٠ مې شمېرې خاوند زیاتوي:

- زما کار دې څنگه کړ؟

- دا زه نه شم کولی.

- گوره غریب سړی یې ډېرې پیسې به وگټې.

- زه دا ډول مردارې پیسې نه غواړم.

- ښایسته ځواني لرې نور دې خوښه.

کله چې د ٦٦٠ شمېرې خاوند وروستی جمله تکرار کړي، نو په دې وخت کې تیلیفون پرې شي. متین هغه خبرې اترې هم واورېدې چې له چمن گل سره دده له وژل کېدو وړاندې شوي وې، او دا هم له نورو هغو سره ورته وې.

د پولیسو آمر دومره پوه شو چې د ٦٦٠ شمېرې کس، ځوان ته په اول کې د پیسو وړاندیز کوي او په وروستی جمله کې گواښ. نور کار ستونزمن و، ځکه په تیلیفوني خبرو کې هم مالومه نه وه چې د ٦٦٠ شمېرې خاوند له مقابل لوري نه څه غواړي؟ یوازې دومره پوه شو چې دا کومه ډله ده او کېدای شي د خاصو هدفونو لپاره کار کوي.

متین د هغه کس د تذکرې کاپي رواخیسته چې ٦٦٠ شمېره پرې ثبت شوي وه. پر دیوال ځړول شوي نقشي ته وریاڅېده. ټوله یې تر نظر تېره کړه. په تذکره کې لیکل شوي ولسوالي او کلی یې په کې پیدا کړل. سره کرښه یې

ترې تاو كړه. له هغه وروسته يې د ولسوالۍ امنيه قوماندان ته خبر ورکړ تر څو دده تر ور سېدو پورې کلي محاصره کړي.

د پوليسو آمر له دفتر نه قهر بدلې ووت. د بوتانو دروند غږ يې په دهليز کې انگازې جوړې کړې. شا ته يې دده خاص ساتونکي و. رنجرو ته ورسېدل. دده تر امر لاندې پوليس تيار وو. متين رنجر ته وخوت. مخابره کې امر وشو: حرکت وکړئ. ټولو رنجرو په يو وار داسې حرکت وکړ ته وا ټايرونه يې ځمکه خيري.

له لږ مزل وروسته متين له خپلو کسانو سره يو ځای محاصره شوي سيمې ته ورسېده. د ولسوالۍ پوليسو له کلي نه څوک د باندې نه پرېښودل. کليوال بامونو ته ختلي وو. ټول حيران وو. نه پوهېدل چې څه پېښه ده. متين له خپلو کسانو سره د تذکرې د خاوند کور مخې ته ودرېده. په رنجر کې له نسب شوي لاوېسپيکر نه غږ وشو:

- تور سړۍ دې يوې خوا ته شي. موږ تلاشي کوو.

د کور له ننه ځواب ورکړل شو:

- په کور مه راننځئ. دادی درغلم.

څو شيبې وروسته له کور نه سړی راووت. د متين مخې ته ودرېده او ورته وېي:

ويل:

- څوک مو په کار دي؟

متين يې خبره تر نظر تېره کړه. په خپله د تذکرې خاوند و. ځواب يې ورکړ:

- ته مې په کار يې.

د پوليسو آمر خپلو کسانو ته مخ ور واړوه. د سپري د نيولو اشاره يې ورکړه. پوليسو د سترگو په رپ کې د سپري لاسونه تاو کړل او ولچک يې ور واچول. سپري نارې کړې:

- ولې مې نيسئ. څه گناه مې کړي ده؟

بل پوليس پرې راغبر کړ:

- وه هلکه خوله يې ور بنده کړه.

تر څنگ ولاړ پوليس يې په خوله يو دروند سوک ورکړ. د نيول شوي کس سر وگرځېده. لارې يې تو کړې. وينې ورسره گډې وې. په سترگو کې يې اوښکې وليدل شوې او له يوه سوک سره يې چيغې وهل بس کړل. نيول شوی سپري يې لاس تړلی رنجر ته روان کړ. د کلي ماشومانو منډې کړې. سره خواره واره شول. څو شيبې وروسته سيمه له کلابندۍ نه خلاصه شوه. کليوال سره راټول شول. له دوی نه يوه يې پوښتنه وکړه:

- دا خوارکي يې ولې ونيوه؟

هغه بل يې له اورته ( وريت ) جوار نه څو دانې خولې ته واچولې او ځواب يې ورکړ:

- د بمبرو په ځالو کې به يې لاس وهلی وي.

د دريم هم صبر ونه شو. خبرو ته يې خوله جوړه کړه. غږ يې نری و او ويې ويل:

- دا سپري ماته ددې ولا نه ښکاري.

څو نورو يې هم تبصرې وکړې. له هغه وروسته هر يو په خپل کار پسې روان شو.

کوټه دومره تیاره وه چې د لاس گوتې نه ښکارېدې. له باندې نه هم د خه شي اواز نه راتلو. د تذکرې خاوند هڅه کوله، تر څو پوه شي چې دا شپه ده او که ورځ؟ خو نه پوهېده. پر ځمکه پروت و. یوې او بلې خوا ته وښویېده چې که چېرې یې په کوټه کې پر خه شي پښې ولگېږي، خو نه نیالي په کې وه، نه فرش او نه هم نور شيان. له اوږده ځنډ وروسته د کوټې اوسپنیزه دروازه بېرته شوه. کوټې ته له رڼا سره سم د پولیسو آمر رانوت. دوهم کس له شا نه چوکۍ پسې راخیستی وه. متین پر چوکۍ کېناست. سړي ته یې یوه شیبه وکتل. له غصې نه یې د سترگو رنګ بدل ښکارېده. د تذکرې خاوند یې هم په لیدو وډار شو. لاړې یې تر ستوني تېرې کړې. رنګ یې تښتېدلی و. ان تر دې چې له ویرې یې د تړلو پښو گوتې هم رپېدې. متین ورته وویل:

- که مې پوښتنو ته سم ځواب راکړې، کېدای شي چې رحم درباندې وشي.

- زه په خپله گناه نه پوهېږم.

- يوازې زما پوښتنو ته ځواب راکړه.
- سړی غلی شو. متین پوښتنه وکړه:
- څه نومېږي؟
- امین جان.
- د پلار نوم؟
- شریف گل
- سړی خپله ولسوالي او کلی ور وښودل. متین له تذکرې سره دده ځوابونه وکتل، یو یې هم غلط نه و، نو بله پوښتنه یې ترې وکړه:
- په اخر کې چې ٦٦٠ ده، هغه شمېره ستا ده؟
- د څه شي شمېره؟
- د تیلیفون نمبر درته یادوم.
- سړی په ځای کې وښورېده. سر یې دیوال ته تکیه کړ او ځواب یې ورکړ:
- دا نمبر زما نه دی.
- متین له چوکۍ نه پاڅېده. په کوټه کې یې قدم وهل پیل کړل. سړی په رډو، رډو ورته کتل. د پولیسو آمر ژوره ساه واخیسته او د تذکرې خاوند ته یې وویل:
- یاده شمېره اووه کاله وړاندې ستا په نوم ثبت ده. ستا د تذکرې کاپي، د ثبت پاڼې او ټول اسناد له موږ سره شته، نو بیا څنگه ستا نه ده؟
- خو له هغې راهیسې ما ډېر نمبرونه بدل کړي دي.
- په کوټه کې یو ځل بیا چوپټیا خوره شوه، خو د ساه اخیستلو سمسومی اورېدل کېده. متین د امین جان پر ځواب فکر کاوه. بېرته راغی. د لاس تړلي امین جان مخې ته چې پر ځمکه پروت و؛ کېناست او ترې ویې وپوښتل:

- ته وايي چې ما ډېرې شمېرې بدلې کړي دي. تا به بدلې کړي شمېرې چا ته نه وي ورکړي؟

امين جان څو شيبې غلې شو. فکر يې وکړ او وروسته يې په حيرانتيا ځواب ورکړ:

- اوس راياده شوه.

- څنگه؟

- هغه شمېره چې په اخر کې ۶۶۰ ده، ما جبار ته ورکړي وه.

متين له چوکۍ نه سپک پورته شو. په داسې حال کې چې قدم يې واهه، سترگې يې په امين جان کې نيولي وې او بيا يې پوښتنه وکړه:

- جبار څوک دی؟

- پخوانی انډيوال مې دی، خو دا درې کاله کېږي چې نه مې دی ليدلی.

- چېرې اوسېږي؟

- په ( سره کوېن ) کې. ( سور کوېن د خوست ولايت په تنگي ځدرايو کې يوه سيمه ده ).

- همغه سور کوېن چې له شمالي وزيرستان سره پر پوله پروت دی؟  
- هو.

- اوس هلته ورتللی شې؟

امين جان پوزه کش کړه او ويې ويل:  
- نه

- ولې نه شې تللی؟

- ځکه چې اوس د سره کوېن د زغونځيو په ځنگلونو کې ټول طالبان دي.

- په تيليفون خبرې ورسره کوې؟

- مخکې مې خبرې ورسره کولې، خو اوس يې نمبر اکثره وخت بند وي.  
 - هغه ستا انډيوال دی. که يې راوغواړې درته راځي؟  
 - مخکې راته، خو اوس نه پوهېږم.  
 د پوليسو آمر ( متين ) ورمېر کور او راکور کړ. ټکونه يې ترې وويستل. د لاسونو گوتې يې سره ور وستې. ځان يې سره کش کړ. يوه شيبه يې د امين جان سترگو ته په زير، زير وکتل، خو دا کتل يې د امين جان لپاره ډېر ويروونکي و. امين جان په ځای کې وښورېده او متين ورته وويل:  
 - زما خبره بڼه په غور واوړه. که دې د هغه سړي په نيولو کې راسره مرسته وکړه، نو زه به هم مرسته درسره وکړم او که چېرته دې مرسته ونه کړه، نو تر اخره پورې به په دې تياره کوټه کې تر شکنجو لاندې وې. بچي به د در په در وړي گرځي او نور وروڼه به دې هم ونيول شي. نور ستا خوبه ده چې مرسته کوي او کنه؟  
 د امين جان وېره څو برابره شوه. ستونې يې وچ شو او زاری يې پيل کړې:  
 - آمر صاحب! د خدای ښه لپاره واړه بچي لرم. د گټې وټې مې هم څوک نشته ...او

د پوليسو آمر يې خبرې پرې کړې او په چينغو يې وويل:  
 - هغه کسان مور، پلار، خور، ښځه، بچي او کور نه لري چې ستاسو ظالمانو لخوا وژل کېږي؟ ووايه! د هغه په نيولو کې مرسته کوي او کنه؟  
 امين جان د ( نه ) په ډول سر وښوراوه.

متين دومره په زوره چينغې کړې چې دده له درانه غږ سره امين جان له ډېرې وېرې په ځای کې سپک وغورځېده. لږزې واخيست. دواړه غلي شول. يوازې يې يوه او بل ته کتل. لاس تړلي سړي له ويرې نه د سترگو په کونجونو کې د پوليسو آمر څاره، خو متين بيا له ډېرې غصې نه دده په خپره کې

سترگې گندلي وې. په کوټه کې چوپتيا حاکمه وه. امين جان نه پوهېده چې څه به ورسره کېږي، خو ناڅاپه د چوکۍ پښې پر سيمينتو کش شوې. زور يې په کوټه کې انگازې جوړې کړې. متين پاڅېده او په زوره يې غږ کړ:

- هلکه څه شوې؟

يو بل پوليس په بېړه دروازه کې ودرېده. غټې غټې سترگې، غټ، غټ اندامونه، پلنې اوږې يې درلودې او متين ته يې وويل:

- صاحب! امر وکړئ.

- ددې سړي عقل سر ته راوله.

- په سترگو صاحب.

لاس تړلي سړي چيغې کړې:

- د خدای ځ لپاره آمر صاحب! ما مه وهئ. ما څه نه دي کړي. متين له کوټې نه ووت. د سړي چيغې يې همداسې تر لرې ځايه اورېدې.

په کوټه کې لومړی يو تن څراغ ولگېده. بيا درانه اوسپنيزه دروازه وتړل شوه. په دروازه پسې د غټ قيد اړولو په کوټه کې انگازې جوړې کړې. امين جان له ويرې په زوره، زوره ساه اخيستله. سختې لړزې نيولې و. ټول بدن يې په خولو کې لوند خيست و. په همدې حالت کې يې د همغه پوليس پلنو اوږو، غټو، غټو لاسونو او اندامونو تماشه کوله چې د دروازې پر بندولو اخته و. تړلی سړی نه پوهېده چې پر ده به څه قيامت راولي او څه به ورسره کوي.

پوليس دروازه وتړله. مخ يې امين جان ته کړ. پر تشو يې لاسونه ونيول. يوه شيبه يې د امين جان خبره تر نظر تېره کړه. له هغه وروسته يې لاندېنۍ شونډه پر پاسنيو غاښونو وچيچله او پسې را روان شو. بندي سړي خبرو ته خوله جوړوله، خو خبرو ته پرېښودل شو او پر مخ يې دروند سوک وخوړ. مخ

يې درد وکړ. ورسره جوخت يې په نس کې سخت درد محسوس کړ. دا درد د لتې و. بالاخره يې د بدن پر نورو برخو د پوليس درنو گزارونو زور واخيست. امين جان نور نه پوهېده چې کوم ځای يې درد کوي او له ډېر درد نه داسې اوښت، لکه مار.

بندي سپړی نور د ډېرو وهلو له لاسه بې حاله پروت و. پوليس په ساه کې لوړ و. په پراخ تندي يې خولې راماتې وې. پښه يې د امين جان پر اوږه کېښوده. زور يې ورکړ، خو هغه نه ښورېده. دغه وخت دروازه وټکېده. پوليس ورغی. اوسپنيزه دروازه يې خلاصه کړه. متين ورننوت او پوليس ته يې وويل:

- حالت يې څنگه دی؟

- اوس بې حاله شو.

- چوکۍ ته يې پورته کړه.

- صاحب! سمه ده.

پوليس پرې ورتيټ شو. امين جان يې د ماشوم په څېر رواخيست. پر چوکۍ يې کېناوه. د امين جان سر ځوړند و. خوله يې وینې وه. مخ يې پرسېدلی و. سترگه يې شنه ښکارېده. متين د پوليس پر اوږه لاس کېښود او زياته يې کړه:

- ورشه په يوه لوبښي کې اوبه راوړه.

پوليس په چوپه خوله له کوټې ووت. شيبه پس د اوبو له ډک سطل سره راغی او آمر ته يې ورکړ. آمر له امين جان نه څو قدمه شاته شو، تر څو لوند نه شي او د اوبو ډک سطل يې د هغه پر مخ ورځالي کړ. امين جان څو سړې، سړې سلگۍ وکړې. سترگې يې وغړولې، خو سترگو يې سم ليدل نه کول. هر

څه ورته خړ ښکارېدل. مخامخ ورته ولاړ متين داسې مالومېده لکه کوم نقاش چې پر ديوال تې انځور رسم کړی وي.

د امين جان خان سخت درد کاوه. خوله يې وچه وه. اوبه يې وغوښتې. متين لږ اوبه وړ وڅښلې او ورته ويې ويل:

- د ۶۶۰ شمېرې خاوند په نيولو کې را سره مرسته کوې؟

امين جان د ( هو ) په ډول سر وښوراوه. څو شيبې غلی و. يوازې يې سترگې يوې او بلې خوا ته اړولې. د خبرو کولو هڅه يې وکړه، خو ژبه يې درنه وه. متين ولاړ پوليس ته وکتل او ويې ويل:

- چې حالت يې لږ ښه شي، بيا خبر راکړه.

- په سترگو صاحب!

په دهليز کې د بوټونو دروند غږ واورېدل شو. داسې غږ چې د متين تر دفتر رسېده. متين چې د کار مېز ته ناست و، زر، زر يې د يونوفورم ټيټې وټپلې. ځان يې سره سم کړ. سپرې ددې پر ځای چې دروازه وټکوي، په دفتر ورننوت. کله چې متين هغه وليد، نو جنرال نه، بلکې خدمتگار يې و. متين د خدمتگار پښو ته وکتل. د پوليسو درانه بوټونه يې پر پښو وو. متين په غصه وويل:

- تا ولي د پوليسو بوټونه پر پښو دي.

خدمتگار ځواب ورکړ:

- صاحب! په امنيه قوماندانۍ کې کار کوم او بل د جنرال صاحب خدمتگار يم.

- څه له دې ځايه ورک شه چې ودې نه گورم.

- صاحب! زه درنه ورک کېږم، خو ته جنرال صاحب غوښتی یې.

خدمتگار له دفتر نه ووت. متین له شا نه برگ، برگ پسې وکتل او له خان سره یې وویل: دا څه بې ادبه او لوده انسان دی.

متین چې کله د جنرال دفتر ته ورسېده، نو د دروازې تر څنگ خدمتگار مسکی ولاړ و او متین ته یې په خندا وویل:

- گوږه جنرال صاحب ته ونه وايي چې بیا خپه کېږم.

- له مخې مې لرې شه، کنه بیا به دې خوښ شم...

خدمتگار یې خبرې پرې کړې:

بښنه غواړم. بیا داسې نه کوم. بل که دې لږ ونه خندل، نو له مخې دې نه لرې کېږم.

متین یې په سترگو کې سترگې وگڼدلې. تر ډېره یې ورته کتل، خو اخر مسکی شو. خدمتگار ژوره ساه واخیسته او ویې ویل:

- ايله مې زړه کرار شو. بله ورځ در سره ټوکې نه کوم.

متین د جنرال د دفتر دروازه ورو وټکوله. د ننه لخوا جنرال غږ کړ:

مهرباني وکړئ!

متین ورننوت. سلام یې وکړ. جنرال د سلام ځواب ورکړ او د کېناستو یې ورته وویل. متین خبرو ته خوله جوړوله، تر څو له جنرال نه وپوښتي چې ولې دې راغوښتی یم، خو جنرال وار ترې مخکې کړ او ویې ویل:

- متین جان! ته مې ددې لپاره راوغوښتې، تر څو هغه کور درته وښایم چې ستا د اوسېدو لپاره مې درته در کړی.

- صاحب! زه کور لرم، نو دا کور دې د څه لپاره نیولی؟

- دا کار مې، ځکه کړی چې د کلیو ژوند ستا په څېر کسانو ته ښه نه دی.  
 - خو هغه زما کلی دی. په هغه کې رالوی شوی يم. کلی او کلیوال کله پرېښودی شم.

جنرال پزه کش کړه. پر تندي روانې خولې يې پاکې کړې او زیاته يې کړه:  
 - هغه څوک چې د یوه پولیس دنده پر غاړه اخلي، نو دا هر څه باید پر ځان ومني.

- جنرال صاحب!...

جنرال په خپله چوکۍ کې شاته لاړ او د متین خبره يې پر دغه جمله غوڅه کړه:

- له دې وروسته تا او ستا کورنۍ ته خطر دی. باید دا ومني او ښار ته راکډه شې.

- صاحب! څنگه چې تاسو امر کوئ.

جنرال په ځای کې ودرېده. لاس يې وړ اوږد کړ او ورته يې وویل:  
 - الله دې مل شه.

متین د جنرال له دفتر نه راووت. طبعیت يې خټه و، ځکه د کلي پرېښودل ورته اسان نه و، خو مجبور و چې داد زهرو غږ يې تر ستوني تېر کړی وای.  
 متین خپل دفتر ته راغی او د جنرال پر هغه خبره يې فکر کاوه چې ویل يې: "تا او ستا کورنۍ ته خطر دی." په دفتر کې نور چوپتیا خوره وه، خو یوازې د هغې چوکۍ غچغچې اورېدل کېده چې متین په کې ښورېده.

متین تر ډېره فکر وکړ او له اوږده فکره وروسته دې پایلې ته ورسېده چې کېدای شي جنرال له هغه څه نه خبر وي چې دی پرې نه پوهیږي، نو ځکه يې تیلیفون رواخیست او کور ته يې زنگ وواژه. مور يې په تاخچه کې ایښي

تيليفون ته ورغله. لاس يې وړ اوږد کړ. هغه يې رواخيست. د ټيکري (پروني) په پيڅکه يې له دوږو پاک کړ. د اوکې کولو لپاره يې هغه تنې په غټه گوته کېکاږله چې متين ورته وړ ښودلي وه. بيا يې تيليفون غوړ ته ونيوه او د زوی غږ يې واورېده:

- ادي سلام!

- واليکم سلام (وعلیکم سلام) زويه! څنگه يې؟

- ښه يم. ته څنگه يې؟

- شکر دی ښه يم.

- ادي يوه خبره مې کوله.

- وايه زويه، څه شوي؟

- نور څه نشته. يوازې مې غوښتل چې د کور سامان سره ټول کړې.

- سامان ولې ټولوې؟

- ماته امر شوی چې له کلي نه بايد ښار ته کډه شې. ويل يې چې زموږ کورنۍ ته خطر دی.

د متين مور ددې خبرې په اورېدو څو شيبې غلې وه، خو اخر يې خپل زوی ته وويل:

- زويه! زه يوازې د الله ﷻ نه ستا د سر خير غواړم. هر څنگه چې ستا خوښه وي.

متين د مور پر دغه خبره خوښ شو، ځکه ده فکر کړی و چې مور به يې دا خبره ورسره ونه مني. دوه ورځې وروسته متين هغه کلی چې ماشومتوب يې ټول هلته تېر شوی و؛ پرېښود او ښار ته يې کډه وکړه.

هغه پوليس چې پلنې اوړې يې وې او له نيول شوو کسانو نه د اقرار اخيستو په موخه پر دنده گومارل شوی و؛ د متين مخې ته ودرېده او ويې ويل:

- آمر صاحب! د بندي حالت اوس ښه دی.

- خبرې کولی شي؟

- هو، صاحب!

- سمه ده زه ورځم. له دې وروسته ډوډۍ په خپل وخت ورکوه.

پوليس خپل غټ سر وښوراوه او له دروازې ووت.

امين جان لاس تړلی په تياره کوټه کې پروت و. د وهلو او ډبولو له لاسه يې بدن ډېر زخموڼه او دردونه ليدلي وو. هر زخم يې ځان ته درد درلود. داسې درد چې د لاس تړلي بندي هره ساه ايستل يې په فرياد بدلول، خو له دومره وهلو سره، سره لا هم په دې نه پوهېده چې آمر صاحب به نور څه ورسره کوي.

د تيارې کوتې اوسپنيزه دروازه پرانيستل شوه. د امين جان سترگې رڼا وېرېښولې. د پلنو اوږو ولا پوليس رانوت. د زنداني بيا په تنډه کې خور شول او له ځان سره يې وويل: " عزرايل بيا راغی. " خو کله چې د پلنو اوږو ولا پوليس ورته رالښ شو، نو دا ځل يې يوه ډوډۍ او په وړوکي کاسه کې لوبيا مخې ته ورته کېښودل. لاسونه يې د شا لخوا نه خلاص او مخ لوري ته يې ور ولچک کړل، تر څو ډوډۍ پرې وخوړلی شي.

امين جان که څه هم ښه وړی و او ډوډۍ ته يې زړه کېده، خو د خولې ټپونو يې دې ته نه پرېښوده چې ډوډۍ په خوند وخوري او ځان موږ کړي. لومړی گوله يې خولې ته کړه. ژامو يې درد وکړ. گولې هم د وينو خوند کاوه، خو لاس تړلی بندي مجبور و چې ويې خوري، ځکه لوړه هم زوروره وه. امين جان څو نورې گولې په همدې ډول تر ستوني تېرې کړې، خو نور يې نه شول کولی چې ځان موږ کړي. کله چې يې د ډوډۍ خوړل بس کړل، نو د پلنو اوږو پوليس بې له دې چې څه ووايي، پرې ورتيټ شو. لوبني يې رواخيستل. د باندې ووت او په ځان پسې يې د کوتې دروازه وتړله.

امين جان نور له تيارې سره عادت و، نو ځکه له تيارې نه ځورېده، خو له دوو شيانو ډېر ځورېده چې يو يې پر بدن زخمونه وو او بل يې پر زړه. پر بدن زخمونه يې د هغه پوليس له امله وو چې غټ، غټ اندامونه يې درلودل او له ده نه يې د خبرو ايستل غوښتل. پر زړه زخمونه يې د هغه ملگري له لاسه وو چې ده پرې باور کړی و او هغه شمېره يې ورکړې وه چې په اخر کې ۶۶۰ ده او بل يې د خپلې کورنۍ بې سرنوشته پاتې کېدل و چې اوس به په څه حال وي.

ده ته خپل اولادونه يو، يو سترگو ته درېدل. هغه وړه لورکۍ ورياده شوه چې اوس ايله د نهه مياشتو وه. خپل مور او پلار، خويندي او واپه وروڼه يې

ټول د سترگو پر وړاندې د يوه فلم د صحنې په څېر تېرېدل. پر دې هم پوهېده چې اوس به سرگردان ورپسې گرځي، خو هېڅ به يې له لاسه پوره نه وي. زړه يې راډک شو. څو اوښکې يې له سترگو نه راټوی شوې او له خولې يې ښېرا واورېدل شوه: "جباره! له خدای څ نه مې تباہ او برباد غوښتی يې." "

امين جان په همدې فکرونو کې ډوب و چې متين کوټې ته ورننوت. مخې ته يې ودرېده او ورته وبې ويل:

- امين جان! که راسره مرسته ونه کړې، نو له دې ځای نه دې وتل گران دي.
- امين جان په ځای کې وښورېده او په کمزوري غږ يې ځواب ورکړ:
- زه چې په هر څه پوهېدم. هغه مې ټول درته بيان کړل.
- په هغه خبرو هېڅ نه کېږي. زه له تا غواړم چې تر جبار مې ورسوې. پوه شوې او کنه؟

امين جان څو شيبې د متين سترگو ته له ويرې په ډک نظر وکتل او وروسته يې وويل:

- يوه خبره رانه هېره وه.
- هغه کومه خبره ده چې درنه هېره ده او که چېرې د کار خبره نه وي، نو دا ځل دې ژوندی خښوم.
- قوماندان صاحب! جبار به د هرې جمعې په شپه لالي ملنگ ته هم راتلو.
- دا خبره دې اول ولې نه کوله؟
- ومې ويل چې رانه هېره وه.
- ملنگ چېرته اوسېږي؟
- له شينکې غونډۍ سره نږدې کلی دی.
- ته له جبار سره کله هلته تللی يې؟

- هو!

- ډېر او که لږ؟

- دوه ځلې.

- جبار او ملنگ څه سره ويل؟

امين جان داسې خپله خوله جينگه کړه لکه کوم ځای چې يې درد کوي. لږ غلی شو او بيا يې متين ته ځواب ورکړ:

- هلته دوې کوټې وې. موږ به په يوه، ملنگ، جبار او څو نور کسان به په بله کوټه کې وو.

- له ملنگ سره څه ډول کسان ډېر کېناستل؟

- ما چې دا دوه ځله ليدلي، نو پاکستاني تبليغيان ورسره زيات وو.

متين له ځايه پاڅېده. په کوټه کې يې قدم وهل پيل کړل. تر اوږدې شيبې يې د امين جان پر خبرو فکر وکړ او اخر دې پايلې ته ورسېده چې د ملنگ پر کور هم بايد عمليات تر سره کړي.

کله چې د جمعې شپې د ماښام څخه رادې بره شوه، نو متين خپلو کسانو ته وويل: امين جان له کوټې راوباسئ او په موټر کې يې واچوئ. کسان يې ورغلل. امين جان يې لاس تړلی له تيارې کوټې نه راوويست او د رنجري په بادۍ کې يې واچوه. متين امين جان ته خوله ورنږدې کړه او ورته وېي ويل:

- د ملنگ ځای ته مو سيده وروله او که کومه چلاکي دې وکړه، نو په هغه ځای کې دې په گوليو سوري، سوري کوم.

امين جان په داسې حال کې چې لاسونه يې تړلي وو، متين ته د ( سمه ده ) په ډول سر وښوراه. متين نور هېڅ ونه ويل. موټر ته وخوت او له خپلو کسانو سره د شينکۍ غونډۍ سره نږدې کلي ته د ملنگ پر کور د عملياتو د تر

سره کولو لپاره روان شو. رنجري گړندی روانې وې. له لږ مزل کولو وروسته له پاخه سړک نه خامې لارې ته کوز شول. په خامه لار کې يې هم پوره مزل وکړ. کله چې د شينکۍ غونډۍ تر څنگ کلي ته نږدې شول، نو متين ورته د درېدو امر وکړ. دده له امر سره سم ټول ودرېدل او متين ورته وويل: خو تنه وسايطو ته پاتې شئ او نور يې په ما پسې راځئ.

متين له لاس تړلي امين جان او خپلو کسانو سره يو ځای د ملنگ د کور پر لوري روان شو. توره تياره وه. داسې تياره چې د لاس گوتې هم نه ښکارېدې. د دوی مزل د پولو او پټيو په منځ کې وه. شاوخوا نيم ساعت مزل يې پلې وکړ چې کلي ته ورسېدل. متين له امين جان نه وپوښتل:

- په تياره کې يې ښودلې شې چې کور يې کوم يو دی؟

امين جان زير شو او په اشاره يې ځواب ورکړ:

- داسې چې لاړ شې، له کلي نه به ووځي او هلته د پان پر غاړه يوازې دده کور دی.

متين يوه پوليس ته امر وکړ چې د امين جان خوله وټري. پوليس يې نه يوازې خوله ور وټړله، بلکې هلته د ځمکو په منځ کې يې په کومه ونه پورې وټاړه.

متين د ملنگ د کور پر لوري د خپلو کسانو سره په منډو شو. کور يې شاوخوا محاصره کړ. خو تنه دروازې ته ودرېدل. دروازه يې په زوره، زوره وټکوله، څوک نه و چې در وازه پرانيزي. دوی لږ انتظار وکړ، خو متين ورته وويل، دلته هر ډول ځنډ له خطر نه خالي نه دی. پوليسو دروازه ماته کړه او کور ته دننه شول. يوې او بلې خواته يې مرچې ونيوې. شاوخوا يې وکتل، خو څوک نه و. په اختياط سره وړاندې لاړل. د ملنگ د کوتې تر دروازې ورسېدل.

پوليس د کوټې ور په لته وواهه او غږ يې وکړ: ونه ښورېږئ. بيا هم له ننه، څخه د چا عکس العمل ونه ليدل شو. بالاخره پوليس د ملنگ خونې ته دننه شول، خو پر ملنگ يې په داسې حال کې سترگې ولگېدې چې مری يې غوڅې وې، د کوټې په منځ کې په وينو لژند پروت و او نور ټول هغه چې له ده سره وو، د پوليسو له ورتگ نه مخکې تښتېدلي وو.

متين د ملنگ جسد تر نظر تېر کړ. خو کونځې نيالۍ چې پومبه يې هم راوتلي وو، په کوټه کې بې ترتيبه پرتې وې. د ملنگ اوږدې تسبي دده په گوتو کې همداسې بند پاتې وې. د څراغ د رڼا مخې ته په کوټه کې پاتې دوږې يوې او بلې خوا ته کېدلې.

متين له عادت سره سم يوه او بله خوا تر نظر تېروله چې په دې وخت کې يې يو نری سنگېدونکی اواز تر غوږ شو. د اواز له اورېدو سره جوخت يې پر خپلو کسانو په مخابره کې غږ وکړ: ځغلي، چې ماين دی. ټول پوليس په منډه شول او متين هم خپلې پښې له هغه ځايه سپکې کړې، خو لا د کور له دروازې نه، نه و وتلی چې يوه زوروره چاودنه وشوه.

له چاودنې سره سم په کلي کې د ماشومانو کړيغې واورېدل شوې. د سپيو غيا ډېره شوه او د پوليسو له لوري احتياطي ډزې هم پيل شوې. متين پزه کش کړه. د باروتو تريخ بوی يې محسوس کړ. خولې يې هم د خاورو خوند کاوه. ځان يې وښوراوه. تر خاورو او لوټو لاندې و. لاسونو او پښو ته يې حرکت ورکړ او پوه شو چې کوم ځای يې مات نه دی. زور يې وکړ. له خاورو راووت. کله چې ودرېده، نو په ملا کې يې درد احساس کړ، خو دا درد ورته د اندېښنې وړ نه و. د پوليسو آمر د مخابرې تکمه کېکاږله، تر څو د خپلو کسانو د حالت پوښتنه

وکړې، خو له کاره لوېدلې وه. په دې وخت کې چا خراغ په لاس دده پر لوري منډې وهلې او دا غږ يې کاوه: متينه وه متينه چېرته يې؟ متينه وه متينه... متين خپله توپانچه راوويسته. د هغه څو پرله پسې غږونو ته يې ځواب ورته کړ، خو له څو غږونو وروسته يې د هغه غږ وپېژانده چې دده د ماشومتوب انډيوال او په سعودي عربستان کې د کلونو مسافر بېرې دی، نو غږ يې ورته وکړ: دلته يم.

بېرې ورته راورسېده. متين يې ټينگ په غېږ کې ونيو او شکرونه يې ايستل چې څه ورباندې شوي نه دي، خو متين بېرې ته حيران و، ځکه هم يې د پوليسو يونفورم پر تن و او هم يې دده د ژغورنې لپاره ځان ورته را ورساوه.

بېرې متين له اوږې ونيو او روان يې کړ، خو متين ورته وويل: زه ښه يم، تلی شم. متين غوښتل چې د بېرې په اړه خپله حيرانتيا لرې کړي، نو ځکه يې ترې وپوښتل:

- بېرېه! ته په دې شپه له کومه شوې؟

- کيسه اوږده ده، خو اوس له جنرال صاحب سره ستاسو ژغورنې ته راغلی يم.

متين په حيرانتيا وويل:

- جنرال صاحب؟

- هو!

- هغه چېرته دی؟

- لږ وړاندې په موټر کې ناست دی.

متين همداسې پر توپانچه لاس ايښی و، ځکه تر هغو يې پر بېرې هم باور نه کاوه، تر څو چې د جنرال موټر ته ورسېدل. جنرال د موټر دروازه خلاصه کړه او متين ته يې وويل:

- ټپي شوی به نه یې؟  
- صاحب! روغ یم.  
- ټولو کسانو ته ووايي چې موټرو ته وخېږي او حرکت وکړي.  
- جنرال صاحب! سمه ده، خو زموږ موټر له کلي لږ لرې دي او بل مو دلته راوستلی زنداني د ځمکو په منځ کې پاتې ...  
جنرال یې خبرې پرې کړې:  
- هم مو هغه موټر راوستلي او هم مو په ونه پورې تړلی سړی دلته راوړی دی.  
جنرال د څراغ رڼا ته د متین سپېره خېره تر نظر تېره کړه او وروسته یې یو لاسي ساعت ورکړ. متین په حیرانتیا ترې وپوښتل:  
- صاحب! پر دې څه وکړم؟  
- داد امین جان پر لاس تړلی ساعت دی چې هم کمره په کې ده او هم په کې د غږ لیږدونې اله. جنرال نور څه ونه ویل. موټر ته وخوت او د پولیسو کاروان حرکت وکړ.

هغه پوليس چې په پېښه کې ټپيان شوي وو، روغتون ته يې ورسول. امين جان يې بېرته خپلې تيارې کوټې ته يووړ او متين هم په خاورو او دوړو لړلی له موټر نه مات گوډ راکوز شو. جنرال ورته وويل: روغتون ته لاړ شه، تر څو د ډاکټران معاینه کړي چې وجود دې پټ درد موندلی نه وي، خو متين ډاډ ورکړ چې ښه يم او روغتون ته د تگ اړتيا نشته.

متين د ارام کولو کوټې ته ننوت، تر څو ارام وکړي، خو په کوټه کې يې بېرې له وړاندې ناست و. متين چې هغه وليد، نو په خدا يې وويل:

- وه هلکه د پيري غوندې يې.

- ځکه چې ستا انډيوال يم.

- دا خو همداسې د پخوا په څېر حاضر ځوابه يې.

- همداسې يې وېوله.

متين خبرو ته خوله جوړوله، خو بېرې پرېښود او پر چوکۍ يې د زر کېناستو ورته وويل. متين حيران پر چوکۍ کېناست او غلي يې ترې وپوښتل:

- بېريه نه پوهېږم چې څه راباندې کوي؟  
 بېري د دروازې پر لور وکتل او ځواب يې ورکړ:  
 - قوماندانگيه! نور هېڅ درباندي نه کوم. يوازې دې د مخ او لاسونو پر وړو تپونو  
 دوا وهم چې میکروب وانخلي.  
 - وه هلکه! دا خوله دې سمه خوځوه. ته ماته قوماندان نه، بلکې قوماندانگي  
 وايې.  
 بيا متين يوه شيبه وخنډل او له هغې وروسته يې وويل:  
 - گوره د نورو پوليسو په مخکې راته ونه وايې.  
 - دومره ساده گي هم نه يم.  
 د متين پر تپونو چې بېري دوا ووېله، نو سوی يې ډېر شو. متين جينگه  
 خوله ونيوه او غږ يې کړ:  
 - اوف مړ دې کړم هوايي ډاکټره.  
 - غلی شه موږ ته يې دا بنودلي چې د يوه ټپي لومړنۍ درملنه څنگه وکړو. بيا  
 هوايي ډاکټر ونه وايې.  
 - ډاکټر صاحب! بېننه غواړم.  
 - قوماندانگيه خدای ښه دې وېښه.  
 يو ځل بيا دواړو وخنډل. کله چې په کوټه کې د خدا زور کم شو، نو  
 متين ترې وپوښتل:  
 - ښه دا راته ووايه چې له سعودي نه کله راغلې او بيا ولې پوليسو ته لاړې؟  
 - شپږ مياشتې مخکې کور ته د تگ پر ځای دلته راغلم او د پوليسو په ليکو  
 کې شامل شوم.  
 - ولې دې دغه پرېکړه وکړه؟

- ځکه چې په سعودي کې له یوې خوا کار او غریبي نه پیدا کېدله، که کوم کار به پیدا شو، نو د هغه د مزدورۍ پر پیسو به عربي رانه خپته واچوله. دا دریم ځل و چې په یو کال کې سر په سر عربانو د مزدورۍ پیسې رانه کړې او له دې وړاندې یې هم زما حق رانه خپتې ته کړی و. اخر مجبور شوم چې ویزه ختمه کړم او خپل وطن ته راشم. وطن ته په راتګ سره پولیسو ته راغلم، ځکه له یوې خوا قرضدارۍ یم او له بلې خوا د کورنۍ د ساتنې مسوولیت لرم.

بری چوپ شو. کارول شوي پومبه (مالوچ) یې په کثافتدانی کې واچوله. په دې وخت کې دروازه ټک، ټک شوه. متین ورته وویل: مهرباني وکړه. د دروازې له خلاصېدو سره سم د دواړو سترګې پر جنرال ولګېدې. د احترام په خاطر له ځایه پاڅېدل. سلام یې وکړ او جنرال ترې وپوښتل:

- تاسو څنګه یاست؟

دواړو په یو غږ ځواب ورکړ:

- صاحب! ښه یو.

- متینه ته څنګه یې صحت خو دې ښه دی؟

- شکر دی، ښه یم.

- د خدای <sup>ج</sup> فضل دی چې وژغورل شوې. کله د دښمن په دام کې به راګیر وې.

- صاحب! ستاسو برکت و.

جنرال د گوتو له بندونو ټکونه وویستل. یوه شپه یې د کوتې چت ته کتل. غاړه یې تازه کړه او دا ځل یې په ترڅه لهجه وویل:

- بیا ځلې دغسې تېروتنه ونه کړې.

- صاحب! د هغه ساعت ته مې نه و پام، خو اینده کې به پام کوم.

- په دې کارونو کې چې پام ونه کړې، نو هم به ځان د بلاوو خوراک کړې او هم دې ملگري.

- په سترگو صاحب!

جنرال کولا له سر نه کوزه کړه. پر پک تندي چې يې يوازې خو سپين ويښتان ولاړ وو، لاس رابښکو. په بېرې کې يې سترگې وگنډلې او بيا يې ترې وپوښتل:

- ته له متين سره پېژنې؟

بېرې وارخطا شو، خو زر يې ځواب ورکړ:

- هو صاحب! دا مې کليوال دی او هم مې د ماشومتوب انډيوال.

- غواړې چې دده تر امر لاندې دنده تر سره کړې؟

د بېرې څېره وغوړېده او ورته وپې ويل:

- که له ده سره شم، نو ډېره به ښه شي.

- متين چې کومې سختۍ زغمي، هغه ته منلی شې؟

- صاحب! د سر په بيه ورته تيار يم.

- افرين، نو چې داسې ده، سر له نن نه به ته له ده سره کار کوي.

- صاحب! مهربان ياست.

جنرال د متين څېره تر نظر تېره کړه، خو دا ځل جنرال په غصه نه و،

بلکې په څېره کې يې مسکا ليدل کېده. متين ته يې لاس ور اوږد کړ. يوه

کڅوړه يې ورکړه او له دې سره سم يې ورته وويل:

- زويه! په دې کڅوړه کې دوه جوړه ساختگي ږيرې، برېښونه او د سر اوږده

ويښتان دي. کله چې د دښمن سيمې ته ننوتلی، نو له دې نه گټه واخلي. بل

که د صحت ښه وي، نو کولی شي چې له بېري سره يو ځای په دښمن پسې ووځي او په خپل کور کې يې له منځه يوسي.

- صاحب! امر مو پر ځای کېږي.

جنرال له ځايه پاڅېده. متين يې پر تندي ښکل کړ او د بېري پر سر يې هم د مهرباني لاس راښکته. دواړو ته يې وکتل او له الله نه يې د بري غوښتنه ورته وکړه. جنرال له کوټې نه ووت. متين او بېري له يو-بل سره تر غاړې وتل، خو متين وويل:

- زه يوازې ځم، ځکه پر تا مې زړه نه کېږي.

بېري يې په خبرو کې ورټوپ کړ او ځواب يې ورکړ:

- زه تا يوازې نه پرېږدم، چې هر ځای ځې زه دې ملگری يم.

متين چې هر څومره د بېري پر نه تگ ټينگار وکړ، خو هغه ور سره ونه منله. متين چې د غرمې ډوډۍ وخوړه، نو له هغې وروسته د بندي امين جان کوټې ته ورغی. امين جان په تياره کوټه کې لاس تړلی پروت و او فريادونه يې کول. متين يې مخې ته ودرېده او وار له واره يې ترې وپوښتل:

- هغه ساعت چا در کړی و؟

- جبار.

- ته خبر يې چې په هغه ساعت کې څه و؟

- تاسې زما ساعت ته هم بهانه ولټوله او رانه خلاص مو کړ. په ساعت کې به څه بلا وي.

- ځان نگاره مه اچوه. که د لاس ورسره نه لرلی، نو د جاسوسۍ ساعت يې نه در کاوه.

امين جان ددې خبرې په اورېدو سره حيران ور وکتل او خو ځله يې دغه جمله تکرار کړه: د جاسوسۍ ساعت، د جاسوسۍ...

بيا يې متين ته سترگې ور واړولې او ويې وويل:

- ماته جبار دغه گوتمۍ هم راوړې، چې په دې کې به څه بلا وي؟

متين د هغه له گوتمې نه گوتمۍ وويستله. د غمي برخې ته يې زور وکړ. پرانيستل شوه. ويې ليدل چې په هغې کې يې هم د غږ ليردونې سيستم ځای پر ځای کړی دی، نو امين جان ته يې وويل:

- اوس دا هر څه پر خپلو سترگو وينې؟

- هو! زه اوس هغه کسان درته ښاييم چې جبار ورته له پاکستانه دا ډول تحفې راوړي.

متين د پتلون له جيب نه وړه کتابچه راوويسته. د امين جان له خولې نه يې د هغه ټولو کسانو په اړه پوره مالومات وليکل چې جبار تحفې پسې ویشلي وې. کله چې يې ټول ورته وښودل، نو بېرې ته يې (هغه د دروازې مخې ته ولاړ و) کتابچه ورکړه او ورته يې وويل چې جنرال ته يې ور وړي.

متين دروازه وتړله او امين جان ته يې په چيغو وويل:

- زه غواړم چې د هغه په نيولو کې راسره مرسته وکړې.

- هر ډول مرسته در سره کوم، ځکه هغه زما ژوند تباہ کړ.

متين ارامي احساس کړه او ترې ويې وغوښتل:

- ما يوازې د (سره کوښښ) سيمې ته ورسوه او د هغه کور او ځای راته وښايه.

کله دې چې دا کار وکړ، نو زه درسره ستا د خلاصون ژمنه کوم.

- زه دې د هغه کلي ته رسوم، خو ما به له دې غضبه خلاصوي.

- زه پر خپله ژمنه ولاړ يم.

دروازه ټک، ټک شوه. متين دروازه پرانيسته. جنرال او بېری دروازې ته ولاړ وو. جنرال ورننوت او بېری همغلته پاتې شو. جنرال متين ته انځور ورکړ او ورته يې وويل:

- دا انځور مې د ساعت له وړې مېمورۍ نه تر لاسه کړ.

متين انځور د امين جان سترگو ته ونيو او ترې وپوښتل:

- دا څوک دی؟

امين جان غړيو نيولي وويل:

- دا هغه جبار دی چې زما ژوند يې تباه کړ.

جنرال د امين جان بد حالت ته وکتل او بيا يې متين ته مخ ور واپړوه:

- دا سړی بې گناه دی.

- جنرال صاحب! ماته هم بې گناه ښکاري.

متین سپین کالي اغوستي وو. تر واسکت لاندې یې توپانچه ښکارېده. د نورو ورځو خلاف ساتونکي ورسره نه وو چې مخکې او وروسته به یې ورسره منډې وهلې. خبرې یې د وړو ټپونو له امله لږ بدلون کړی و، خو دومره زیات نه چې ډېر وخت یې د خبرې بدلون دوام وکړي. متین له امین جان سره یو ځای د کلي په کوڅو کې روان و او د سترگو په کونجونو کې یې د هغه حرکتونه څارل، ځکه باور یې نه شو پرې کولی.

هر کلیوال چې امین جان لیده، نو گرمه سترې مه شي یا روغې به یې ورسره کاوه. هر یوه ورته ویل چې ښه شو، په خیر له بنده راخلاص شوې او ځینو بیا ترې پوښتل چې پولیسو ولې نیولی و، خو دده کور ته بیرته وه او د ځان د خلاصون لپاره یې ورته ویل: زه بیا ټوله کیسه درته کوم.

کله چې امين جان له کليوالو ځان بې غمه کړ، نو له هغه وروسته د کور مخې ته ودرېده او لويه دروازه يې ټک، ټک کړه. د غټې لرگينې دروازې د ځنيځير شرنګ شو. دروازه خلاصه شوه او له کوره سړي راووت. د سړي لاسونه لړزېدل او سر يې هم ښورېده. له لمر نه يې سترگو ته لاس ونيو او په ژرغوني غږ يې وويل:

- امين جانۀ زويه ته يې؟

- هو پلارۀ زه يم.

- زويه لکه چې ښۀ يې وهلي او ټکولي يې او بل څومره ډنگر شوی يې؟

- نه، نه ښۀ يم.

د امين جان پلار سلگو واخيست. امين جان يې په دواړه مخه ښکل کړ او په سلگو کې يې زر، زر دا خبرۀ تکراروله: د خدای ښۀ شکر چې په خير راغلې، شکر زويه، شکر...

متين چې کله دا له ويړه ډکۀ صحنۀ وليدۀ، غمجن شو. د امين جان پر پلار او کورنۍ يې زړۀ درد وکړ. په زړۀ کې يې پر هغه چا لعنت ووايه چې امين جان او د هغه کورنۍ يې په ستونزو کې اچولې وه. په دې وخت کې يې د امين جان د پلار غږ واورېده چې امين جان ته يې وويل:

- زويه راځۀ، چې کور ته ننوزو.

خو امين جان متين ته اشاره وکړه:

- پلارۀ مېلمۀ لرم.

د امين جان پلار چې کله متين وليد، نو ور روان شو او روغېر يې ور سره وکړ. کله چې له روغېر وروسته د روغ او رنځور پوښتنې خلاصې شوې، نو د امين جان پلار متين ته وويل:

- خوريې پر ما ډېرې لوړې ژورې تېرې دي. نور د غمونو زغم راته گران دی، نو کله چې مې امين جان وليد، له خوشالۍ نه ډېر وارخطا شوم او تاته مې هېڅ پام نه شو. پښتانه بايد د مېلمه ډېر قدر وکړي. د مېلمه د خوشالولو لپاره لوی، لوی غمونه پټ کړي او د مېلمه په مخ کې په خپله خېره کې د خوشالۍ راوستو کوښښ وکړي، خو بيا هم وایم چې تاته مې نه و پام.

متین د سپين ږيري خېره تر نظر تېره کړه. د هغه لږزانده لاسونو ته يې وکتل. سپين ږيري ډېر کمزوری په نظر ورغی، خو د هغه په خبرو کې کمزوري نه وه. متین ته سپين ږيري تجربه کار ښکاره شو او هغه ته يې په مسکا ځواب ورکړ:

- کاکا هېڅ خبره نه ده. زه داسې مېلمه نه يم چې خپه شم، بلکې ستاسو خپگان مې خواشینی کوي...

سپين ږيري د متین خبرې پرې کړې او ويې ويل:

- راځه چې کور ته ځو.

- کاکا موږ روان يو او ضروري کار لرو.

- هر څومره ضروري کار چې ولرې له چای څښلو نه مخکې نه شې تللی.

متین زړه نا زړه و. نه پوهېده چې اوس څنگه باور پرې وکړي، ځکه باور کول هم ځان مرگ ته سپارل و. امين جان چې دده زړه نا زړه توب وليد، نو غږ يې پرې وکړ:

- راځه داد پښتنو کور دی.

سپين ږيري د کور په دروازه کې غږ کړ: يوې خواته شئ مېلمه راسره دی. متین او امين جان په سپين ږيري پسې روان شول. کله چې له غټې لرگينې دروازې نه تېر او انگر ته داخل شول، نو د امين جان د پلار په پښو کې د سپي

د راتگ دوږه وليدل شوه چې د متين خواته په تېزۍ سره روان و. متين چې سپى وليد، نو ځان يې ديوال ته ورساوه. سپي حمله پرې وکړه، خو ده له ستوني گير کړ او پرې يې نښود چې زيان ور ورسوي. دغه وخت کې سپين ږيرى هم له يوه ډانگ سره راوړسېده، خو امين جان حيران ولاړ و. د امين جان پلار سپى څو ډانگه وواهه او متين يې ستونى پرېښود. سپى له ډېرې وارخطايۍ نه د بوسو پر بوسخانه ننوت. پلار او زوى د متين پښې او بدن وکتل او په همدې حال کې يې ورته وويل:

- داړلى به يې نه يې؟

- نه، نه يم يې داړلى.

متين خپل کالي له دوږو وځنډل او درې واړه يوې کوټې ته ننوتل. امين جان له متين نه وړاندې شو. له نيالۍ نه يې دوږې وځنډلې. د تکيې بالښت يې ( چې په گوتو په کې ښايسته گلان ايستل شوي و ) سم کړ او متين ته يې د کېناستو اشاره وکړه. متين کېناست او سپين ږيري هم ډډه ووهله، خو امين جان چې کېناسته، نو متين ورته وويل: ته کور ته لاړ شه چې کورنۍ دې وويني. امين جان بې له دې چې څه ووايي، مسکى شو او له دروازې ووت.

د امين جان پلار په فکر کې ډوب ناست و. په کړکۍ کې په ځونديو جوړه هنداره ايښي وه، خو نيمې برخې يې کوټه او پاتې يې انگر ښکاره کاوه. متين سترگې ور واړولې. خوښ شو، ځکه د امين جان د څارلو وسيله يې پيدا کړه. اوس چې امين جان د متين پر ضد هر حرکت کوي، نو متين يې ليدلى شي. سپين ږيرى وټوخېده. دده له ټوخي سره متين وډار شو او سپک وغورځېده، ځکه دى له اول نه په ويره کې ناست و. ځان ته يې وځنډل، خو زړ يې ځان سره سم کړ، تر څو يې سپين ږيرى ونه ويني او پرې پوه نه شي. متين

بيا هندارې ته وکتل. نور څوک نه وو. چرگې په چوتره باندې منډه کړه. د چوترې په څنډه يوه کتوه چې گلان په کې کرل شوي وو، ايښې وه او د گلانو پاڼې باد ښورولې. په دې شيبه کې امين جان له کوټې نه چوترې ته راووت. متين وسله او يا کوم بل ضررناک شی ورسره ونه لیده. امين جان وره ماشومه، کېدای شي چې لور به يې وي، په غېږ کې نيولي وه او ورسره خندل يې. لږ ساعت يې ورسره تېر کړ. بيا يې د کوټې دروازې ته مخ کړ او څه يې وويل. د کوټې له دروازې نه تر څنگلو د ښځې لاسونه ښکاره شول. له امين جان نه يې ماشومه واخيسته. متين ددې صحنې په ليدو له هندارې نه سترگې واړولې. امين جان کوټې ته ورننوت. سلام يې واچوه. دوی يې سلام ته وعلیکم سلام وويل. امين جان پوه شو چې دده پلار او متين بڼدار سره نه دی کړی، نو يې پلار ته مخ کړ:

- پلاره! لکه چې له متين سره دې گپه نه ده کړې؟

- زويه! ستا ملگری نه خپه کېږي، ځکه ماته گرځېدلی انسان ښکاري.

متين مسکې شو او د خبرو په منځ کې يې وار ونيو:

- امين جان! کاکا مه په عذابوه.

درې واړو سره وخندل او سپين ږيري متين ته د ټوکې په توگه وويل:

- ستا له خبرو داسې مالومېږي چې امين جان! پلار دې د گپې سپرې نه دی.

- نه، نه کاکا ته زموږ دروند مشر يې او دا مقصد مې ولاکه وي.

د متين په خبره سپين ږيري خندا واخيست چې کله يې خندا کمه شوه، نو

ويې ټوخل او ويې ويل:

- متين جان هسې ټوکه مې درسره وکړه.

درې واړه غلي شول، خو له لږې چوپتيا وروسته سپين ږيري له خپل زوی نه په دې پوښتنه چوپتيا ماته کړه:

- زويه! ته ولې عسکرو ونيوې او څه يې درنه غوښتل؟

امين جان وارخطا شو او متين ته يې مخ واړوه. متين په خوله لاس ورته

کېښود چې د سړي نوم او ځای ور ونه ښيي. امين جان د يوې بهانې د پيدا کېدو لپاره لږ غلی شو او د کوټې چت ته يې وکتل، خو د بهانې پيدا کول ورته گران و، نو په دې ډول يې ځواب ورکړ:

- پلاره! يوه ملگري ته مې د تليفون نمبر ورکړی و، نو هغه زما په نمبر غلطې خبرې کړې وې، نو ځکه يې ونيوم.

- هغه يې ولې نه نيوه چې ته بې گناه يې بوتلې او وهل-ټکول يې در کړل.

- هغه نمبر زما په تذکره باندې ثبت و، ځکه يې زه ونيولم.

- ښه، ښه، نو داسې خبره ده؟

- هو.

- نو ستا د ملگري سره بايد په قومي رواج (دود) خبرې وکړو چې ولې دده د لاسه موږ ته تاوان ورسېده.

- داسې يې نه پرېږدو. زه او دا ملگری (متين) ورپسې ځو او پيدا کوو يې.

- زويه! که قومي رواج او نرخ ته نه حاضرېږي، نو بيا د ټوپک په خوله خپل بد اخلو.

متين په خبرو کې ور ولوېده او ويې ويل:

- کاکا چې په گير راشي، نو بيا يې قانون ته سپارو، تر څو قانوني سزا وويني.

سپين ږيري د متين خبرې ته وکتل. بيا يې په زوره خندا وکړه او له متين نه يې وپوښتل:

- دا اوس قانون دی چې زما زوی يې په دې حال کې او گناهگار روغ گرځي؟ متين چوپ شو او نور يې له سپين ږيري سره خبره تاو را تاو نه کړه. په دې وخت کې د پيالو شرنګ شو. خو شيبې وروسته يوه وړوکي ډبره د کړکي پر کونج ولگېده. امين جان د ډبرې له کړپ سره پاشېده او د هغې خوا نه له يوه چاپنک او د پيالو له پتنوس سره کوټې ته رانوت.

متين له يوې خوا وپريده چې هسې نه په پياله کې يې کومه وژونکي بلا ورته اچولي وي او له بلې خوا يې که چای نه څښلی، نو بيا پښتو خرابېدل. دی له ځان سره په دې کش مکش کې و چې په دروازه کې سیرلي وربوز رانېکاره کړ. امين جان او پلار يې دواړو لاسونه ورته وښورول. د لاسونو ښورولو سره سم يې د چکيري شه غږ هم پرې وکړ او سیرلي منډه واخيسته. په دې وخت کې متين ته موقع په لاس ورغله او د امين جان د پلار پياله يې خپلې مخې ته او خپله پياله يې د هغه مخې ته کېښوده، خو له چای څښلو وروسته د امين جان پر پلار هېڅ ونه شول او متين خپل شک لرې کړ.

خو شيبې وروسته چې کله امين جان له کورنۍ نه روانېده، نو ټولو اوښکې پسې توی کړې. متين چې دا حال وليد، نو خپله مور ورياده شوه. دی چې کله له کوره روانېده، نو په غېږ کې يې ونيو. په يوه او بل مخ يې ښکل کړ. هغه وخت چې له کوره راووت، تر ډبره يې د دروازې په چوله کې پسې کتل. د ټيکري پېڅکه يې سترگو ته نيولي وه او اوښکې يې پرې وچولې.

له يو- يو نيم ساعت مزل وروسته لوړه دوه سيټه پيکپه د خوست له هوارې نه ووته او د ځدراڼو په غرونو کې يې مزل پيل کړ. په غرونو کې تېره شوې لار د دنگو کمرونو پر سر غځېدلې وه. چا به چې لاندې درې ته وکتل، نو له ويرې به يې زړه په درزا شو او خپلې سترگې به يې پټې کړې، تر څو کړنگ ونه ويني، خو د غرونو خلک يې په کيسه کې نه وو، ځکه دوی په همدې غرنۍ سيمه کې زيږيدلي او لوی شوي وو.

متين، بېری او امين جان د پيکپ موټر په بادۍ کې سپاره وو او په سيټ کې يې ښځې وې. د موټر مزه نه وه، له يوې خوا زوړ و او له بلې خوا غرنۍ لارې زړه ترې ايستلی و. له سلنگسر نه يې تور مبلاین بهېدل او کمنيو يې پر لار چغچغۍ کاوه. د هر اکسپلټر سره به يې متر دود ايسته او ټايرونه يې هم پر لار سم نه تلل. هغه څوک چې په بادۍ کې سپاره وو، د ډېرو جمپونو له لاسه

يې پر پښتورگو درد و. د زياتو دوړو له لاسه د متين، بېري او امين جان خولو د خاورو خوند کاوه. پر خېرو يې داسې دوړې پرتې وې چې ته وا، اوه واړې دې په خاورو منډلي دي. پر دې سربېره به چې کله په کوم پيچومي کې موټر نه شو ختلی، نو موټروان چې پر سر کړی پاکول يې تر غوړونو راټيټ و؛ غږ پرې وکړ: هله ښکته شئ او په موټر پسې زور وکړئ. دوی خواران به له مجبوري ښکته کېدل او په موټر پسې به يې تر هغو زور کاوه، تر څو چې به په پيچومي نه و ختلی.

دوړو نه يوازې د دوی خېرې بدلې کړې وې، بلکې د دوی واسکټونه، پټوان او کالي يې له کتو ايستلي وو. بېري د متين خېرې ته کتل، له خدا شين شو. دومره په زوره يې وخندل چې د خولې لارې يې تر ده تېرې شوې. متين ته دده پر خدا غصه ورغله او په قهرجنه لهجه يې ترې وپوښتل: ولې خاندې؟

بېري په داسې حال کې چې خدا يې لا کراره نه وه ځواب ورکړ: ملا صاحب! په ږيره کې دې يو خروار خاوره ده. متين د گوتو پر سرونو خپله اچولې ساختگي ږيره له دوړو وخنډله او ورته وپې ويل: ته خپل شکل نه وينې چې په ما پورې خاندې. امين جان د خبرو په منځ کې ور ټوپ کړ: دده ږيره هم پردۍ ده، نو تاته ولې غصه درځي؟ په دې وخت کې بېري او امين جان په خدا شول. متين دواړو ته په بړندو، بړندو وکتل او بې له څه ويلو يې په پټو کې سر او مخ پټ کړل.

موټر له کندې ووت او پيچومي ته نيغ شو. د ډېر دود له لاسه شاته لار نه مالومېده. د پيچومي نيمايي ته چې ورسېده، نو زيگروي يې پيل کړل، خو په

همدې زيگرويو، زيگرويو کې پر پيچومي په داسې حال کې وخوت چې په بادۍ کې بېرې په خپله اوم، اوم... کش وکړه او پورته شه؛ نارې ورسره وهلې. کله چې موټر پر پيچومي وخوت، نو بېرې په لوړ اواز څو لنډۍ وويلې:

خاورې د شنه طوطي پر سر شوې  
بلبلې واچول پر تور کارغه لاسونه

د غره پر سردې چيلم ډک کړه  
د سرې اور به په پيزوان در خېژومه

متين چې سر يې له دوړو نه په پټو کې پټ کړی و، بوجۍ پرې راوښويده او لاندې يې کړ. بېرې ته يې غږ کړ چې بوجۍ ورته لرې کړي. بېرې او امين جان بوجۍ ترې يوې خواته کړه او متين يې ترې خلاص کړ. متين له پټو نه سر راوويست او بېرې ته يې له قهره په ډکه لهجه وويل:

- نور نو، نه غواړم چې د ماشومتوب کانې وکړې.

- د ماشومتوب کانې مې کله کړي دي؟

- دا اوس چې دې لنډۍ ويلي.

- لنډۍ، خو لوی، لوی سړي وايي، ماشومان خو لنډۍ نه شي ويلي.

د متين مخ له غصې تک سور شو او زياته يې کړه:

- د لنډيو گوډيه! د هر شي ځای او وخت مالوم وي. گوره لويې ږيرې مو اچولي دي. که اوس دې څوک غږ واورې، نو خدای څ خبر چې څه فکر به وکړي. دې خبرې ته دې هم پام وي چې دغه ټول غرني پښتانه دي. کېدای شي چې

ستا د غږ په اورېدو بده ومني او زيان را ورسوي. زه او ته، خو سره بلد يو، خو امين جان ته دې پام وي او د هغه خيال ساته. بېرې په خبرو کې ور وغورځېده:

- قوماندان صاحب! امر دې منم، خو په لنډيو ويلو کې نه. بل امين جان په تندر وهه، ځکه د لارې ملگری مو دی او پاتې شول نور خلک؛ پر هغوی خپل غږ نه اورم، نور څه وايې؟

امين جان هم د بېرې خبره تاييد کړه او ويې ويل:

- دا اوږد سفر دی. په دې نه پوهېږو چې کله به بېرته ځو. روغ به ځو او که په همدې درو کې به وژل کېږو، نو ښه داده چې خپل هدف ته په خوشالي سره ځانونه ورسوو. يو او بل مرور نه کړو.

دوی درې واړه لا په دې خبرو اخته وو چې موټر بربک وواهه او ودرېده. موټروان رانېکته شو. پکول يې له سترگو پورته کړ او درې واړو ته يې غږ کړ: په دې هوټل کې به مړی (ډوډی) وخورو او بيا به لاړ شو.

متین، بېرې او امين جان هم له موټره رانېکته شول. پښې يې شخې وې. ځانونه يې سره کش کړل. کالي يې له دوړو نه وڅنډل او هوټل ته ور روان شول.

د هوټل مخې ته د اوبو خاورين مات ليدل کېده. پر سر يې له يوه ټيمی کوتي نه جوړ شوی گيلاس ايښی و او د سپرک پرېمانه دوړې پرې ښکارېدې. هوټل د يوه لوی کړنگ پر غاړه اباد و. کاره واړه ديوالونه يې له ډبرو جوړ و. دروازه يې له څو کړو ډرو نه رغول شوي وه چې پر يوه لوري څنگځنه ښکارېده او د کړکۍ چوکاټ ته يې د ښيښو پر ځای پلاستيک ورټک وهل شوی و، تر څو هوټل ته د زياتو دوړو د داخلېدو مخه ونيسي.

کله چې متین، ببری او امین جان هوټل ته دننه شول، نو د ننه یوازې هوټل نه و، بلکې پرچون سامان، توکران، پلاستيکي بوتونه، چپلې او ... د اړتیا هر څه په کې موجود و. ببری د متین په غوږ کې غلي وویل:

- یاره تر اوسه مې په سعودي کې هم دومره ښه او عصري هوټل نه و لیدلی.

- دا خوله دې لږ بنده کړه.

ببری د متین له غوږ نه خوله رادېخوا کړه او د هوټل چت ته یې وکتل. د هوټل په چت کې د تیرانو پر ځای د خپریو کاره واړه لرگي کارول شوي وو. د زیاتو لوگیو له امله تک تور او اوږده تارونه پرې څرېدل.

متین، ببری او امین جان بوتونه او خپلۍ وویستل او درې واړه له مزري نه پر جوړ پوزي د یوه خیرن دسترخوان تر څنگ کېناستل. د هوټل خاوند چې لوړ قد، پلنې اوږې، غټ اندامونه او اوږده ږیره یې لرله؛ د دوی مخې ته ودرېده او ترې ویې پوښتل:

- تاسو ته څه راوړم.

متین ورته وویل:

- څه لرې؟

- د میو وریجې او قورمه شته.

- د میو وریجو کې څه شی راته اچوې؟

- که د غوا غوړي په کې غواړئ، هغه هم شته، خو مصرف درباندي راځي.

- په ډېر مصرف کې مو مه راوله، ځکه موږ مجاهدین یو. ته ورشه موږ دریو ته یو کنډول راجوړ کړه او د غوا غوړي هم په کې وکه.

د متین د مجاهد په خبره د هوټلي تندی تریو شو او په تگ کې یې له ځان سره وویل: "هر څوک چې دلته راځي، نو پر موږ یې وس بر دی او هر

خه يې چې زړه غواړي هغه راباندې کوي. "

هوټلي څو شيبې وروسته د دوی مخې ته د ميو وريجو کنډول کېښود. هغه بل کونج کې يو بل کس غږ وکړ: و هوټلي! يوه بي بي سي درسره راوړه. متين او ملگري يې پوه شول چې سړی پيپسي ته بي بي سي وايي. هوټلي پيپسي ورته رواخيسته او له دوړو ډکه يې د سړي مخې ته کېښوده.

ببري د ډوډۍ پر سر له ځان سره وخنډل. متين ورته وپوښتل چې ولې خاندې؟

- له ډوډۍ وروسته يې درته وایم.

امين جان په خدا وويل:

- بيا دې څه شي ته خيال شو چې له خدا نه شين تللی يې؟

ببري له وريجو جوړه کړي گوله په غوړيو کې غوپه کړه او بيا يې پر دواړو غمبورو شخوند وهل پيل کړل. متين هوټلي ته غږ کړ:

- وروره د څښلو اوبه راوړه.

هوټلي د څو زاړو او چيتو چينکونو په لاستيو کې گوتې ننويستي او ځواب يې ورکړ:

- اوبه د باندې په ماټ کې ايښي دي.

ببري په وريجو ککړ لاسونه يو تر بله سره وسولول. پاڅېده او له ماټ نه يې په همغه خیرن او دوړو ککړ ټيمي گيلاس کې اوبه راوړې او متين ته يې ورکړې.

متين چې ډېر تېری و، نو گلاس يې پورته کړ. له هر غړپ تېرېدو سره يې غړکا ختله او د ستوني غټ هډوکي يې ورسره ښکته پورته کېده.

امين جان هم له کنډول نه راپه شا شو او له ځان سره يې غلي وويل:  
شکر خدايه ښه چې په خېټه دې ماږه کړو.

ببري دوی دواړه په شوخ نظر وکتل او ترې وېې پوښتل:

- ډوډۍ مو خوږه؟

متین ځواب ورکړ:

- هو! ومو خوږه. بیا دې څه لیدلي چې دومره زر، زر د ډوډۍ د خوړلو پوښتنې  
کوې؟

- د هوټل توفدانیو ته گورئ. تر اوسه مو په لندن کې دومره عصري توفدانی  
لیدلي وې؟

متین او امین جان چې توفدانیو ته وکتل، نو له خدا نه یې ډوډي نیولي  
وو، ځکه هوټلي د کلاشینکوف د مرمیو کوټي پرې کړي و. په هغه کې یې بیا  
خاوره اچولي وه او پر خاوره د پاسه بې شمېره د نسوارو غونډارې لیدل کېدې.  
متین، ببري او امین جان درې واړه لا په هوټل کې وو، چې څو وسله وال  
کسان راغلل. وسله والو ببر سرونه او لویې ږیرې درلودې. د ټوپکو بندونه یې پر  
مشکینو ښایسته جوړ شوي وو او په کمربندونو کې یې لاسي بمونه، د  
کلاشینکوف شاجوړې او خنجر ټومبلي وو. وسله وال چې څنگه هوټل ته  
راننوتل، نو ځینو یې پر دوی وسلې ونيولې چې ونه ښورېږي او څو نورو وسله  
والو هغه کس د ټوپک تر کونداغونو لاندې ونيو چې لږ مخکې یې پیپسي ته  
بي بي سي ویل. دا سړی یې ددې لپاره وواهه چې ولې یې د حجري دروازه یې  
کلپ کړي وه او د خپل موټر له سویچ نه یې کیلي ایستلې وه.

په هغه سيمو کې چې د حکومت په کنترول کې نه وې، وسله والو د سيمې خلکو ته خبرداری ورکړې و چې د حجرو دروازې به خلاصې پرېږدي او څوک چې موټر لري، هغوی به کيلي گانې د موټرو له سويچونو نه، نه لرې کوي. دا کار دوی، ځکه کاوه چې کله به له کمينونو نه د شپې لخوا پر کومه سيمه راغلل، نو د حجرو دروازې به خلاصې وې او دوی به شپې په کې تېرولې. پر دې سر بهر به يې د کور خاوند په نيمه شپه کې راپاڅاوه او په زوره به يې ډوډۍ ترې غوښتله. بل غرنی خلک چې په کورونو کې د موټر درولو ځايونه، نه لري، نو معمولاً يې له کور نه د باندې دروي. په هر موټر کې به کيلي موجوده وه. کله به چې موټر د وسله والو په کار شو، نو له ځان سره به يې روان کړ. په شپو، شپو يې خپل اکمالات پرې کول او تر هغو به چا پوښتنه ترې نه شوه کولای، تر څو به يې چې په خپله خوښه نه و راوستی.

بېرې چې له مظلوم کس سره د وسله والو دغه بد چلند وليد، نو حملې ته يې ځان برابر کړ. په ځای کې وښورېده، خو متین د شا له لمنې ونيو او دې ته يې پرېښود چې څه ووايي. وسله والو چې کله سړی ښه خميږه کړ، وروسته يې په برگو سترگو په هوټل کې ناست کسان تر نظر تېر کړل چې کوم څوک به عکس العمل نه ښکاره کوي، خو ويې ليدل چې ټول پر خپلو ځايونو دي او پر دوی کار نه لري.

ددغه وحشي حالت پر ليدو متین لږ وارخطايي محسوس کړه. د ویرې له امله يې زړه په ټوپونو شو، خو زر د جنرال خبره ور ياده شوه چې ويلې يې وو: "ته به په دې ماموریت کې له ډېرو ستونزو سره مخامخ شې او تا به دغه ستونزې

د هغې خټې په خبر پوخ کړي چې کلال منگي په کې جوړوي. "د جنرال په خبره متین لږ څه ډاډمن شو او زر يې خپله وارخطايي له ملگرو نه پټه کړه. کله چې وسله وال له هوټل نه ووتل، نو امین جان متین ته خوله ور نږدې کړه او په پسپسي کې يې ورته وویل:

- هغه سړی چې موږ ټولو ته يې په بړندو، بړندو وکتل، له جبار سره مې لیدلی و.

متین د امین جان په خبره لږ حیران شو او په همدې حیرانۍ کې يې ترې وپوښتل:

- ته ډاډه يې؟

- هو! زه يې ښه پېژنم.

متین بېرې ته مخ وړ واړوه او وېې ویل:

- په هره بیه چې کېږي، دا سړی باید تر هغې وڅارو، تر څو چې مو جبار ته ورسوي.

د پوليسو ځوان آمر چې اوس يې لويه ساختگي ږيره اچولي وه. يو سراج په موټر د هوټل مخې ته ودراره. بېرى او امين جان په بېړه ور وختل. موټر حرکت وکړ، بېري له متين نه پوښتنه وکړه:

- دا موټر دې له کومه کړ؟

متين قابنامه ( د موټر په سيټ کې پاس وړوکي هنداره ) سمه کړه. دده خېرې ته يې وکتل او بيا يې ځواب ورکړ:

- دا هغه موټر دى چې ددې سيمې خلک يې د وسله والو له ويرې کيلي په سويچ کې پرېږدي.

متين د موټر پر اکسلير پښه ټينگه کړه. موټر گړندى شو او د سرعت ( چټکتيا ) ستن يې مخ پورته روانه شوه. لاره خرابه وه. جمپونه ډېر وو، خو سراج په موټر په کې له نورو گړندى روان و. متين ډېر گرځني ( گولايي ) او غاښي شا ته پرېښودل، غوښتل يې تر څو د هغو کسانو په موټر پسې

ورسپري چې په هوټل کې يې سپری وډباوه.  
له اوږده مزل وروسته بېري په يوه لرې گرځني کې دوږه وليده چې پورته شوه. متين ته يې وويل:

- هاغه وړاندې دوږې پورته کېږي، کېدای شي چې د دوی موټر وي.  
متين يوازې سر وښوراهه. په اکسلېتر پسې يې پښه تکیه کړه او موټر په تېز مزل کې د جمپونو له لاسه ځان پر ځمکه، ځمکه واهه.

بېر سري وسله وال چې په دې نورو کې د مقام سپری ښکارېده، په هنداره کې شاته موټر وليد چې ورپسې دی. له ځان سره يې فکر وکړ چې کېدای شي د سپرلی (سوارۍ) موټر وي، ځکه يې په لومړي ځل توجه ورته ونه کړه. له ښه مزل وروسته يې چې بيا هنداره کې وکتل، نو موټر همداسې نږدې ورپسې دی او دوی تعقيبوي.

د بېر سري سپري شونډې چې په بربتونو کې پټې وې، خوځېدې او خپلو کسانو ته يې وويل:

- دا شاته موټر له ډېر لرې ځايه راپسې دی او موږ گوري (تعقيبوي).  
په موټر کې سپرو کسانو ټولو شاته وکتل او له دوی نه يوه يې نظر ورکړ:  
- قوماندان صاحب! شکلونه، خو يې زموږ غوندې دي.

قوماندان په غصه شو او په چينغو يې وويل:  
- اخمقانو موټر ودرول او ويې گورئ چې څوک دي؟  
موټر بريک وواهه. دوږې يې پورته شوې او د سترگو په رپ کې وسله وال ترې ښکته شول.

متین هم موټر وداروه او بېري ته يې وويل چې ما کوم عکس العمل نه وي  
ښودلی تر هغو به ډزې نه کوي.

متین او ملگري يې هم له موټره ښکته شول، خو وسله والو غږ پرې وکړ  
چې وړاندې رانه شی. دوی ځای پر ځای ودرېدل او متین ور غږ کړ چې  
خبرې کولی شو او کنه؟

د وسله والو قوماندان ترې وپوښتل چې تاسو د چا ډله یاست؟  
متین غاړه تازه کړه او ځواب يې ورکړ:

- مجاهدين يو.

قوماندان څو قدمه ورته رالڼد شو، خو په دې ځای کې يې د متین توپانچه  
ولیده چې ورسره ده. قوماندان ته شک پیدا شو چې دا بل څوک دي، ځکه په  
دې سیمه کې ټول وسله وال پیکا او کلاشینکوف وسلې گرځوي، نو خپلو  
کسانو ته يې امر وکړ چې دا جاسوسان دي او ژوندي يې ونیسئ. وسله وال  
چې له خپلو ځایونو نه ښورېدل، متین د یوه پر سینه د توپانچې مرمی وویسته  
او سړی پر ځمکه ولوېده. بېري هم ځان وغورځاوه او ډزې يې پیل کړې.

د وسله والو له لوري هم پر دوی باندې د ډزو باران جوړ شو. متین سنگر  
نیولی و او یو، یو یې په نښه کاوه. بېري هم د غټې تیرې تر څنګ پروت و او  
ټولې مرمی يې په نښه وویشتې. جگړه اوږده نه شوه. وسله وال څوک ووژل  
شول او چا یوازې خولې وازولې. د وسله والو قوماندان چې دا حال ولید، نو  
منډې ته يې ځان جوړ کړ خو د متین له لوري پرې ډزې وشوې او ټپي يې کړ.  
متین ور منډې کړې. بېري ټول وسله وال وکتل تر څو ژوندي پاتې نه وي او  
زیان ورته ونه رسوي.

متین چې کله د وسله والو قوماندان ته ورغی، نو هغه پروت و. اوږده ویښتان یې په خاورو سپېره وو او خوله یې هم له خاورو او وینو ډکه وه. متین لومړی هغه تلاشي کړ چې هسې نه چاودېدونکي توکي ورسره وي او وروسته یې ترې وپوښتل:

- جبار چېرته دی؟

د وسله والو قوماندان زگیروي وکړ. خوله یې سره جینگه کړه او ځواب یې ورکړ:

- ما نه دی لیدلی.

متین یو کلک سوک په دې خوله وواهه. بیا یې توپانچه ورته پر سر کېښوده او ویې ویل:

- که دا ځل ځواب رانه کړې نو ستا مړی به همدلته د غره لیوان وخورې، ووايه! جبار چېرته دی؟

ټیټي قوماندان په وینو لړلي لاس ته وکتل. بیا یې په لستوني خوله پاکه کړه. تر یوې اوږدې شیبې غلی و او هېڅ ځواب یې ور نه کړ.

دا ځل متین په توپانچه په دې سر وواهه او زیاته یې کړه:

- که زما پوښتنې ته ځواب رانه کړې، نو په موټر پسې دې تړم او پر ځمکه دې کشوم.

قوماندان پوه شو چې په هر ډول وي، نو مالومات رانه اخلي، ځکه یې په ټیټ اواز وویل:

- که ته زما ژوند ژغورې نو کېدای شي چې زه هم مرسته درسره وکړم.

- جبار چېرته دی؟

قوماندان خپل ځان شاته کش کړ. په ډبره يې سر کېښود او ځواب يې ورکړ:

- جبار د ( سره کوښ ) په سيمه کې چې له وزيرستان سره لږېدلې ده، اوسېږي. هغه ځای ته ستا ورتگ گران دی، ځکه جبار ډېر مجاهدين لري او بيا هغه سيمې ته هېڅوک نه پرېښودل کېږي. حتی هغه څوک هم نه پرېږدي چې هلته د زنگوځيو ( چلغوزيو ) ونې، ځنگلونه يا کورونه لري...

متين د قوماندان خبرې پرې کړې او ويې پوښتل:

- مشران يې څوک دي؟

- ډېر داسې څوک ورته راځي چې نه په پښتو پوهېږي او نه په پارسي. تکې تورې خبرې يې دي.

- نور په څه پوهېږي؟

- نور په داسې څه نه پوهېږم.

- د چا د وژلو امر يې درکړی او د څه شي مسوول يې؟

قوماندان غلی شو. متين څو ځلې پوښتنه تکرار کړه خو هغه ځواب نه ورکاوه. متين دوه ډزه پر پښو وويشت او قوماندان خوله اسمان ته پورته کړه. له درده په ډکو چيغو يې وويل:

- د خدای لپاره درته وایم يې.

- که ونه وايې، نو دا ځل دې وژنم.

قوماندان چې دا ځل يې اواز بيخي تیت و، وويل:

- موږ ته يې د قومي او مخورو مشرانو د وژنې مسووليت راکړی.

- د ځدراڼو پنځه ويشت مشران مو چې پر يو ځای ووژل، هغه تاسو ياست؟

قوماندان يوازې سر وښورواه.

- دا بې وزله او غريب ځوانان ولې وژنئ؟  
 قوماندان دا ځل يوازې سترگې ور واړولې او حالت يې خراب شو،  
 ځکه وينه ډېره ترې بهيدلې وه. متين چې دده رنگ او حالت ته وکتل، نو په  
 بېرې پسې يې غږ کړ:  
 - بېرې زر راشه چې سړی مو له لاسه ځي، خو بېرې چې ورته رارسیده،  
 قوماندان دا نړۍ پرېښوده او سترگې يې پټې کړې.  
 متين له قوماندان نه پورته شو او بېرې ته يې وويل:  
 - امين جان ته غږ کړه چې له دې ځايه زر ووځو.  
 بېرې په امين جان پسې څو غرونه وکړل، خو د امين جان څرک نه و.  
 متين او بېرې دواړه د امين جان د پيدا کولو لپاره د پېښې په ځای کې په  
 منډو شول او امين جان، امين جان نارې يې هم وهلې، خو هغه ځينې ورک  
 شو. د موټرو شاوخوا، د ډېرو څنگونه، د څېړيو نږدې ونې او نور ځايونه يې  
 پسې ولټول، خو پيدا يې نه کړ. متين اندېښمن شو او د سر په وينتانو کې يې  
 گوتې تېرې کړې، فکر يې وکړ چې ترې وتښتېده. په همدې اندېښنه کې متين  
 د کړنگ غاړې ته ورغی. هسې يې لاندې وکتل. سترگې يې پر امين جان  
 ولگېدې چې د کړنگ په نيمايي کې په ولاړه څېرې کې بند و او لاسونه يې  
 ښکته څړېدل.

متين په بېرې د وسله والو له پيکپ موټر نه اوږد پری رواخيست. د پري يو  
 سر يې په سراچه موټر پسې غوټه کړ او بل يې له خپلې ملا نه تاو کړ، تر څو په  
 امين جان پسې لاندې کوز شي. بېرې وويل چې امين جان هسې هم ژوندی  
 نه دی پاتې. همدلته به يې پرېږدو. داسې نه چې نورې ستونزې رامنځته شي  
 او پر تا څه ونه شي، خو متين يې خبره ورپرې کړه. ويې ويل: زه دا منم چې په

دې ډول ماموريت کې بايد دې شيانو ته پام ونه شي خو بيا هم دلته له يوې خوا پښتو ده او بل که ژوندی و، نو له موږ سره په دې ماموريت کې زياته مرسته کولی شي. متين د کړنگ پر لوري روان شو او بېرې غږ پسې وکړ:

- که وژل شوی وي، نو بيا يې هلته پرېږده.

- که ژوندی نه وي، بيا يې هم راخيژوو او په يوه مناسب ځای کې به يې ښخ کړو.

له دې خبرې سره متين په کوزېدو پيل وکړ. هغه څه چې ده ته يې د پوليسو په اکاډمۍ کې ښودلي وو، نن يې عملي کول. که څه هم د متين لاسونه د پرې په مقابل کې نازک وو او سوی يې کاوه، خو په کړنگ کې يې پښو ته مناسب ځايونه پيدا کول او ډېر زور يې پر پښو راوست.

متين په ډېر احتياط روان و، تر څو پرې له پاسه نه ډېرې پرې راخطا نه کړي او پر سر يې ونه لگيږي. دغه شيبه د يوه غټ مارغه په ځاله ور برابر شو. مارغه خپل غټ وزرونه وښورول او پر متين يې حمله وکړه. له ډېرې ويرې د متين له خولې ويرونکي چيغه ووته. دده سوي چيغې په کړنگونو کې انگازې وکړې او تر لرې پورې يې انگازې همداسې روانې وې. متين د مارغه له ځالي نه په بېرته تېر شو. ښه و مارغه بېرته خپلې ځالي ته ننوت.

بېرې چې د متين چيغه واورېده. ډېر وارخطا شو، له پاسه يې پرې راغږ کړ:

- متينه! ته ښه يې؟

- هو! ښه يم. مارغه وويرولم.

ددې خبرې په اورېدو د بېرې د زړه درزا کراره شوه، خو د متين زړه همداسې ويرې اخيستی و.

متین په یوه وحشتناک کړنگ کې تر ستونزمن مزل وروسته د خېړۍ هغې ونې ته ورسېده چې د کړنگ په منځ کې ولاړه وه او امین جان په کې بند و.

متین لاندې وکتل. ټوله منظره له وحشت او ویرې نه ډکه وه. د کړنگ په منځ کې له ولاړې خېړۍ نه تر ځمکې پورې فاصله په لسگونو متره وه. متین که څه هم ډېر زړور و، خو په دې ځای کې یې زړه ټوپونه وهل، ځکه لوی خطر ته یې ځان ورکړی و او دا هم په زړه کې ور وگرځېدل چې کاشکې د بهرې خبره یې منلې وای، خو اوس پنبېماني کول د هغو اوبو راگرځول و چې له ورځه تېرې وې.

د پولیسو آمر چې اوس په خپله د مرگ او ژوند تر منځ و، لاس یې د امین جان د غاړې پر رگونو کېښود. د هغه نبض یې وکوت، خو امین جان نور په دې دنیا کې نه و. متین ته یې کورنۍ وریاده شوه. د هغه پلار یې سترگو ته ودرېده. د دوی بې وزلۍ یې په زړه لا ژور اغېز وکړ او دې حالت مجبور کړ چې له سترگو یې اوبښکې توی شي. له ځان سره یې وویل: متینه دا خو یې سر دی. ته صبر چې نور به له څومره قتلونو، وژنو او ستونزو سره مخامخ شي؟ امین جان د وسله والو په لومړیو ډزو کې پر سینه لگېدلی او له هغې وروسته بیا له کړنگ نه لاندې خطا شوی و.

متین غوښتل چې لومړی امین جان وتړي، وروسته په خپله وخېړي، بیا به له بهرې سره یو ځای پری کش کړي او امین جان به وخېړوي. د پولیسو آمر له ملا نه ددې لپاره پری خلاص کړ، تر څو د امین جان جسد وتړي، خو ده لا د امین جان جسد نه و تړلی چې د کړنگ په منځ کې پر ولاړه خېړۍ چې رینښې

يې ورستې وې، د دوی دواړو وزن ډېر شو. د خېړۍ ريښې له زوره ولوېدې او ښکته پسې خطا شوه. که څه هم متين پری کلک ونيوه خو کالي يې د خېړۍ په بېرو څانگو کې بند شول او له ځان سره يې له کړنگ نه خطا کړ.

کله چې متين له کړنگ نه خطا شو، نو بېري خو سوي چيغې پسې وکړې چې مړ يې او که ژوندی؟ خو د متين له لوري ځواب نه ورکول کېده. بېري خوله اسمان ته ونيوه او دعا يې وکړه: يا ربه ته مو مددگار شې. د بېري رنگ ژيړ ټينټېدلی و. وارخطا و او په ويره يې د غرو سرونه کتل. له هرې ونې، بوټي، ډبرې او شيلې نه په ويره کې و. ځان يوازې ورته ښکارېده. نور يې له متين نه لاسونه ووينځل او داسې ورته ښکارېده چې نور له ده سره نشته.

بېري نه پوهېده چې اوس په متين پسې کوز شي او کنه؟ خو له لږ فکر کولو وروسته يې له ځان سره وويل: د ملگرتيا حق پر ځای کړه. همداسې يې مه پرېږده. پسې کوز شه. د متين مړی پيدا او ښخ يې کړه. خپلې سترگې يې د لاسونو په ورغويو داسې وموښلې ته وا اوس له خوبه راويښ شو. پر ټوپکونو يې سترگې ولگېدې. په بېره پرې ورتيټ شو. دوه ټوپک چې د وژل شوو وسله والو وو، رواخيستل او اوږې ته يې ددې لپاره واچول، تر څو د احتمالي گواښونو او خطرونو چې هره شيبه يې د پېښېدو ويره وه، مخنيوی وکړي.

بېري په داسې حال کې چې شاوخوا يې لوړې، ژورې څارلې، د غره په ډډه کې پر هغه نرۍ لاره درې ته کوزېده چې وړاندې د وزو رمو جوړه کړې وه، خو اوس په دې سيمه کې کوم څاروي يا شپانه، نه ليدل کېدل، ځکه دا سيمه له پاکستان نه راوښتو وسله والو گواښله او د سيمې خلک له ویرې هلته نه شول تللي.

دا لاره هم دومره اسانه، نه وه. بېري به چې هر گام اخيست، نو له پښو نه به يې ډبرې رغېدې او لاندې به په دره کې لگېدې. په ځينو ځايونو کې به بېري د کوزېدو په وخت کې لاسونه لگول او په ډېرو ستونزو باندې کوزېده. له ښه ځنډ وروسته درې ته کوز شو او د کړنگ په لوري ور روان شو، تر څو له کړنگ نه لوېدلې متين پيدا کړي. د کړنگ بېخ ته ورسېده. متينه وه متينه... څو غرونه يې وکړل، خو متين غر نه کاوه. بيخي يقيني شو چې متين نور په دې دنيا کې نه شته.

بېري نا اميده و، خو بيا يې هم په متين پسې هاخوا او دېخوا کتل. د خېرې ازغنه ونه يې وليده چې هلته لرې پرته ده. منډه يې ور واخيسته. پر هغو رڼو اوبو ور گډ شو چې له چينې نه رابېدې. خېرې ته په رسېدو يې پر متين سترگې ولگېدې چې په وينو سور لړلې پروت و. ورنږدې شو. د متين ښايسته او ښکلي خېره داسې ورته ښکاره شوه، ته وا خاورې پرې وريږي. زړه يې راډک شو. څو سوي چينې يې وکړې. دده چيغو په کړنگونو او غرونو کې انگازې وکړې. ښه ډېر يې وژړل او په دې ډول يې زړه يخ کړ.

يو ځل بېري ته ناڅاپه ورياده شوه چې ته خو يې يو ځلې نبض وگوره، کېدای شي چې متين ژوندی وي. اوبښکې يې پاکې کړې. پزه يې کش کړه او د لاس څټ يې د متين د غاړې پر رگونو کېښود. د پوليسو آمر ژوندی ورته ښکاره شو، له هغه لومړنيو طبي مرستو نه چې ده ته يې د پوليسو په روزنځای کې ښودلې وې؛ کار واخيست. اول يې د هغه ورمېر وکوت چې هسې نه مات وي او د ناروغ د اکسيجن لار يې بنده کړې وي، خو ورمېر يې روغ و. بيا يې د متين خوله خلاصه کړه چې هسې نه غاښونه يې مات او مړۍ ته ورغلي وي، خو غاښونه يې هم جوړ وو. بېري چې کله دا کار سر ته ورساوه، نو ورسره

دسمال يې د هغه پر خوله کېښود او پوکى يې په کې وکړ، تر څو ناروغ اکسيجن پوره کړي.

کله چې بېرى د اکسيجن له برخې نه ډاډمن شو. له هغه وروسته يې د متين لاسونه او پښې وکتل چې کوم ځاى يې مات دى. بالاخره يې وليده چې يو لاس يې دوه ځايه مات دى. بېرى اول د لاس تړل پرېښودل، ځکه د متين له ټپونو نه وينه بهېدله. لومړى يې د امين جان کميس خپرې کړ او بيا يې د متين هغه ټپونه پرې وتړل چې ډېره وينه يې ضايع کوله.

بېرى چې د ټپونو له تړلو وزگار شو، نو څو سيده لرگي يې پيدا کړل. د متين مات لاس يې سره سم کړ. متين د هډوکو شديد درد محسوس کړ. چينه يې کړه او بېرته بې هوښه پرېوت. بېرى له مات لاس سره لرگي يوه او بل څنگ ته کېښودل او بيا يې د هغه بنداز په واسطه وتاړه چې د امين جان له کميس نه يې جوړ کړى و.

بېرى ته د متين حالت ښه وليدل شو. په لاسونو يې پستې شگې يوې او بلې خواته کړې. د قبر په شان ځاى يې په کې جوړ کړ. د امين جان زني يې پر يوه ټوټه وتړله. په ايستلي کنده کې يې کېښود. مخ يې قبلې ته کړ او شگې يې پرې واړولې. د بښنې دعا يې ورته وکړه: خداى ٢ دې رحم درباندي وکړي. په دې وخت کې له کړنگ نه وړه ډېره راخطا شوه. د بېرى په څنگ کې ولگېده. بېرى يې وډار کړ. په بېره يې ټوپک رواخيست. د کړنگ سر ته يې وکتل، خو هغه مارغه يې تر سترگو شو چې متين يې وېرولى و.

بېرى تندې اخيستی و. لار، پر يخه چينه يې اوبه وڅښلې. له هغې وروسته راغى. دواړه ټوپک يې غاړې ته واچول. بيا يې متين په شا کړ، تر څو يې يوه خوندي ځاى ته ورسوي. بېرى مخامخ د هغه غره په لوري روان شو

چې ختل پرې اسان و، خو په دې نه پوهېده چې دې خوا ته کلي شته او کنه؛ که ځان د دښمن خولې ته ورکوي.

بېرې له يوې خوا متين، دوه ټوپک او له شاجوړونو ډک کمربند اخيستي وو. بل لور ته د دښمن ويړه ورپسې وه او دريم د غره سخته لاره وه چې ده بايد مزل پرې کړی وای. بېرې هڅه کوله چې ستړيا وزغمي او له دې ځای نه متين خوندي سيمې ته ورسوي، تر څو يې درملنه وکړي او ښه شي.

له ستړي مزل وروسته بېرې د غره سر ته پورته شو. ډېر ستړی و او ويې غوښتل چې دلته ځان هوسا کړي. متين يې د يوه زېغوځي ونې ته کرار کوز کړ. ورته ويې کتل. همداسې بې هوښه و. بېرې چې په خولو کې لوند خيشت و، نري باد ته يې ځيگر مخامخ کړ او د گربوان تنۍ يې پرانيستې، تر څو يې خولې وچې شي. ښه شيبه يې ځان هوسا کړ او وروسته پاڅېده. له واسگې نه يې وړوکی دوربين رواخيست. د غره له سره يې ددې لپاره شاوخوا وکتل، که کومه ابادي په نظر ورشي، خو يوازې د غرونو کړۍ، د گورگورو او زېغوځيو له ځنگلونو او بيزوگانو پرته نور څه نه ښکارېدل، نو دا لنډۍ ورياده شوه:

د غره له سره لارې څارم  
نه يار مالوم شو نه يې اورم اوازونه

ددې لنډۍ په وريادېدو سره د متين خبره ور په زړه شوه چې ورته ويلي يې وو: " هلكه داد ماشومتوب کانې نور مه كوه " ده د متين په خبره کې سترگې گنډلي وې. نږدې ملگری يې په بد حال و. په دې غرنۍ سيمه کې يې ټولو غمونو، ستونزو او کړاوونو ته ځان يوازې احساس کړ. پر دغه حالت يې زړه

راډک شو. سترگې يې نمجنې شوې، خو زر يې ځان سره سم کړ او غلي شان يې وويل چې دا ځای د فرياد نه، بلکې د تورې دى او ځان وباسه.

بېرى د ټوپکو رااخيستو ته ورټيټ شو چې په همدغه شيبه پرې پرله پسې ډزې وشوې او دوږې يې د بېري له لاسونو سره نږدې پورته شوې. ده ځان وغورځاوه. بيلوټ (گېټ) يې کش کړ. مرمى يې تېره کړه. د ډېرو او ونو بيخونه يې وکتل چې له کوم ځايه ډزې پرې وشوې. سړى يې وليد چې بېري ځني د ډېرې تر څنگ پروت و او پر بېري يې ويرونکى غږ وکړ: ټوپک وغورځوه او تسليم شه، بله لاره نه لرې.

بېري ورته وويل: زه هم ستا په څېر مجاهد يم. راځه چې خبرې وکړو، خو هغه بيا هم د وسلې غورځولو ټينگار وکړ: ټوپک وغورځوه. کله اول دې زخمي ملگرى ولم.

د وسله وال په دې خبره بېري ټکان خوړ. ټوپک يې کېښود، خو په زړه کې ويرېده چې که په لاس ورشي، نو بې له وژلو يې نه پرېږدي. بېري ځني سړي له تېرې پنبه رواړوله. د ټوپک شپېلۍ يې مخامخ بېري ته نيولې او ور روان و. څو گامه چې ورنږدې شو، د سړي پنبه د نښترو په لوڅو کې وښويېده او پر ځمکه ولوېده. بېري له موقع نه گټه واخيسته. د سترگو په رپ کې يې ټوپک ته لاس کړ. سړى يې څو ډزه وويشت او ځای پر ځای يې وواژه. شاوخوا يې وکتل. که گوري چې يو بل کس هم وسله په لاس او دده پر خوا منډې وهي. نښه يې پرې راوړه. پر ماشه يې گوته ټينگه کړه. څو پرله پسې ډزې يې وکړې. سړى د غره په ډډه کې لاندې ور غږېده. بېري د زغونځي ډډې ته سنگر ونيو. تر ډېره هلته انتظار و چې نور څوک شته او کله، خو څوک ښکاره

نه شول. گوته پر ماشه پاڅېده. نږدې سيمه يې تر نظر تېره کړه. وروسته يې دوربين رواخيست او هر ځای يې وکوت، خو نور وسله وال يې ونه ليدل.

د بېري ځان ته فکر شو. زړه يې په ټوپونو و. خوله يې وچه او بدن يې رېږېده. هغه پرله پسې پېښو ویرولې و. لاسونه يې هم لړزېدل. په همدې حال کې يې متين پر شا کړ او مزل يې پيل کړ، خو دا ځل له مخکې نه ورته ډېر هره تېره، ونه او بوټی بلا شوي وو. احتياط يې ډېر کاوه او دا ځل يې د ځان هوسا کول هم په اسانه، نه غوښتل.

بېري چې په نښه کړي کنډو ته ځان رساوه، نو لمر هم رخصت اخیسته. کرار، کرار يې د وړانگو لمنې ورتلولې او د غرونو له سرونو نه يې ځان پنا کاوه. په ځنگل کې د مرغیو او نورو حیواناتو اوازونه ډېرېدل او د شپې په راتلو سره د بېري ویره، څو برابره کېده چې هسې نه د ځنگل ځناور يې وخوري او يا له کوم بل څه سره مخامخ شي.

کنډو ته په رسېدو د ماښام څپه پرې رادې بڼه شوه. بېري ودرېده. شا ته يې د هغه غره سر ته وکتل چې ترې را روان شوی و. په لنډ وخت کې يې ډېره لار لنډه کړې وه، خو چې کله يې له کنډو نه مخامخ وکتل، نو دوه څېمې په نظر ورغلې چې د غرونو په منځ کې په يوه کوچنۍ هواره کې ولاړې وې. له جيب نه يې دوربين راوويست او د څېمو پر لور يې واچوه. ويې ليدل چې په کټ يې يو سپين ږيري ناست دی. د څېمو تر څنگ څو اوزې ( بزې ) تړلې دي. د سپين ږيري مخې ته يو مرغومی په ټوپونو دی او پورته، پورته غورځي. يوې ښځې پر تيرو باندې تېۍ ايښي او ډوډۍ پخوي.

ببري چې د ورتلو ځای پیدا کړ، پېر خوشال شو، خو په دې نه پوهېده چې  
دا عام خلک دي او که دښمنان؟ زوره ساه یې واخیسته او شکر یې وویست  
چې یو څوک یې پیدا کړل.

د سپين ږيري درانه غږ: که خدای کول ودرېره، څوک يې ؟ بېری يې  
ځای پر ځای وداروه او له هغه وروسته يې په ټيټ غږ ځواب ورکړ:  
- موږ طالبان يو. په جگړه کې مې انديوال زخمي شو، نو د طيارو د بمبار له  
ډاره مو لار غلطه کړه او دې خواته راغلو.  
سپين ږيري د ټوپک شپېلۍ ټيټه کړه او ترې ويې پوښتل:  
- که خدای کول، له مانه څه غواړې؟ ( " که خدای کول " د سپين ږيري تکیه  
کلام و. )  
- ملگری مې مړ کېږي، مرسته راسره وکړه.  
سپين ږيري ځېمې ته ننوت. پر کټ يې له مزرو نه جوړ پوزی سم کړ او  
بېري ته يې غږ وکړ چې مريض دې راوړه.

بېري متين خېمې ته ور ننوويست او پر کټ يې ځملاوه. سپين ږيري د واسکټ له جيب نه چې ډېر جیبونه يې لرل، لاسي څراغ راوويست او ويې لگاوه. د متين خبره يې وکتله. د سترگو ډډې ( سترگغلي ) يې له نظره تېر کړل او بيا يې د هغه پر نس باندې گوټې ټينگې کړې چې پرسېدلی به نه وي، خو نس يې پر خپل حال و.

سپين ږيري چې پر غوږونو يې وينستان ولاړ وو، بېرې وروځې او سرې سترگې يې وې، بېري ته مخ ور واړوه او ويې ويل:

- که خدای کول، اول به د زخمي مات شوی لاس وتړو. د زخمونو غم به يې وخوړو او له هغه وروسته به لږې اوبه ورته ورکړو، ځکه چې خوله يې وچه ده. بل له زخمي نه ډېره وينه بهېدلي ده. شيدو او نورو خوړو ته ضرورت لري چې وينه زر پوره کړي.

بېري چې د کټ پر لنگه ناست و، د سر په ښورولو ځواب ورکړ.

سپين ږيري له خېمې نه ووت. غږ يې وکړ:

- لالمې وه لالمې ( لالمې ) که خدای کول، څه شوې.

للمې پر تې باندې ډوډۍ واچوله. د بوټو اور يې پسې تېز کړ او بيا يې ځواب ورکړ:

- ابا ( پلاره ) مړۍ ( ډوډۍ ) پخوم.

- ته مړۍ دومره پرېږده. لاره شه د زېغوځي ژاوله، زما بياتي ( قیچي ) او د سامان کڅوړه راوړه. للمه له ډوډۍ پخولو پاڅېده. ور ښودل شوی سامان يې رواخيست. د خېمې خواته ورغله، خو سپين ږيري خېمې ته ننوتلی و. غږ يې وکړ: ابا راووځه، سامان مې راوړ. سپين ږيري له خېمې نه راووت. لور يې

سامان ورکړ. للمه بېرته ډوډۍ پخولو ته روانه شوه او سپين ږيري په خېمه ننوت.

سپين ږيري لاسي خراغ د بېري په لاس ورکړ. بيا يې د متين لاس کش کړ او سيده يې وتاړه. له هغې وروسته يې دده زخمونه لوڅ کړل. يوه زړه بياتي يې پسې رواخيسته. د غوښو په پرې کولو يې پيل وکړ. بېري ترې وپوښتل:

- دا ولې پرې کوې؟

سپين ږيري خوله سره ټوله کړه او بياتي ته يې زور وکړ:

- دا شنه شوي غوښه ده، ځکه يې پرې کوم چې زخمونه يې بيا زر نه ښه کېږي.

- خو تا ټول زخمونه بيا تازه کړل؟

- که خدای کول مه ډارېږه، موږ چې کله د روسانو پر ضد جهاد کاوه، نو په سنگرونو کې مې د ډېرو مجاهدينو زخمونه او مات شوي هډوکي تړلي. بل دا خو دومره ژور زخمونه، نه دي.

دواړه غلي شول. د سپين ږيري د ساه ايستلو سمسومی اورېدل کېده او بېري يې کړه وړه په ځير سره خاړل.

سپين ږيري چې کله د متين زخمونه پاک کړل، نو له بېري نه يې وپوښتل چې له تا سره پتۍ او يا کومه دوا ماوا شته او کنه؟

بېري وويل چې له ما سره دوا او پتۍ نشته. څه چې راسره و، د جنگ په ځای کې رانه پاتې شول.

سپين ږيري ددې خبرې په اورېدو د زېغوخې ژاوله رواخيسته. د متين پر زخمونو يې ايښوده او پتۍ يې ترې تاووله. بېري ويري اخيستی و چې د متين زخمونه خراب نه شي او هم حيران و چې د زېغوخې ژاوله څنگه زخمونه ښه

کولی شي؟ خو اخر يې صبر ونه وشو، له سپين ږيري يې وپوښتل: دا ژاوله اوس زخمونه ښه کوي؟

د سپين ږيري پزې ته لکه چې د برېت وينسته ورغی. پزه يې سره منجه کړه. په زوره پرنجی يې وکړ. شکر خدايه! شکر يې وويست او بيا يې بېري ته وويل چې د غازي ببرک خان خُدران نوم دې اورېدلی دی؟  
- هو! د هغه نوم مې اورېدلی.

- غازي ببرک خان خُدران به چې کله له انگرېزانو سره د جگړې لپاره تلو، نو له ځان سره به يې د زینغوځي ژاوله گرځوله چې که کوم ملگری يې زخمي شي، نو د هغه زخمونه به پرې تړي. يو ځل دی هم چې کله د اوسني پاکستان په ټل کې د انگرېزانو پر چوڼۍ حمله وکړه، نو پر اوږه زخمي شو او خپل مشر زوی ته چې د جنگ په میدان کې ورسره و، وويل: "زما پر اوږه د زینغوځي ژاوله کېږده او ويې تړه، خو چې غازيان خبر نه شي، ځکه مورال يې کمزوری کېږي." بل په لویه پکيتا کې اکثره غرنی خلک د زخم د ښه کولو لپاره د زینغوځيو ژاوله استعمالوي.

سپين ږيري لاړې تو کړې. په فکر کې ډوب شو. څو شیبې وروسته يې زیاته کړه: پخواني خلک کلک خلک وو. له وطن سره يې مينه وه او پر وطن يې غیرت کاوه. که خدای کول، د ببرک خان زوی سیداکبر خان هم پر وطن مين او غیرتي سړی و. د اوغانيستان (افغانستان) په سر چې بد يې پسې ويل، د پاکستان بادشاه (صدا عظم) لیاقت علي خان يې په توپانچه وويشت او مړ يې کړ.

ببري که څه هم زده کړې ډېرې نه وې کړې، خو د سپين ږيري کيسه يې له خپلو مشرانو نه اورېدلې وه چې سيداکبر خان ځدراڼ څنگه او ولې لياقت علي خان وواژه.

سپين ږيري د متين ټول زخمونه او مات شوی لاس وټاړه. له هغه وروسته يې په يوه کوزه کې اوبه رواخيستې او ببري ته يې وويل چې د زخمي خوله خلاصه کړي. ببري د متين خوله خلاصه کړه او سپين ږيري يوازې دومره اوبه ورتوی کړې چې خوله يې لنده شي.

ببري ترې وپوښتل چې متين ولې په دومره خوړو پسې نه بيدارېږي؟  
- دا ځکه چې په ده باندې له دې نه زيات درد تېر شوی دی.

سپين ږيري د متين د لاسونو ورغوي او د پښو تلي وسلول، خو په هوبڼ رانغی، نو ببري ته يې وويل چې زخمي ساه په ارامه اخلي او که خدای کول، ډېر مشکلات نه لري. ارام دې وکړي. سبا به يې بيا گورو. په دې وخت کې د سپين ږيري لور للمې غږ کړ: ابا وه ابا مړی. (ډوډی) در واخله. سپين ږيري ووت او ډوډی يې راوړه. ببري چې ډېر وړی و، نو په خوند يې وخوړه او ځان يې ښه موړ کړ، خو چې کله وگرځېده، سپين ږيري غوړه خوله پاکه کړه او ويې ويل:

- ولې يې نه خوړې؟

- موړ شوم.

- ولاکه داسې وگرځې چې ښه دې ځان موړ کړی نه وي.

- نور يې نه شم خوړلی، موړ یم.

- وه وروره که خدای کول، د پښتون په کور کې يې، څنگه يې نه خوړې؟ ولا چې خوړلي دې نه وي. سپين ږيري چې له پخوانيو او غرنیو پښتنو نه و، مېلمه

ته کمزوری ست یې بېغیرتوب باله، نو ځکه یې بېري ته په زیارتونو او جوماتونو قسمونه ورکړل چې ډوډۍ وخوري. بېری له غرنیو خلکو سره نابنده و، نو ځکه یې په اصطلاح د یوې گولې ځای هم په ځان کې نه و پریښی، خو اوس پوه شو چې سپین ږیری یې نه پرېږدي. خو وړې وړې گولې یې په زوره له ستوني تېرې کړې او ویې خوړې چې سپین ږیری خپه نه شي.

کله چې ډوډۍ وخوړل شوه، سپین ږیری بېري ته اشاره وکړه: هغه پوزی وینې، پر هغه ویده شه او کرار خوب وکړه. دلته ویره نشته او که خدای کول، انگرېزان دې ځای ته نه شي راتللی...

بېری د مزري پر پوزي پرېوت او له ځان سره یې وویل: سپین ږیریه شه خبر یې چې موږ له چا سره جگړه کړې او له چا نه راتښتېدلې یو.

بېری چې د خوست او ځدرانو تر درې پورې خرابې لارې، له وسله والو سره جگړې او له هغه وروسته په غرنیو لارو پر شا د متین وړلو سترې کړې و، نو یې له دې چې ډېر وینې پاتې شي، د خوب ورینمېنې غېږې ته یې ځان وسپاره.

سپین ږیری د متین د شا پر رگونو لاس کېښود. نبض یې عادي ورته ښکاره شو. ساه اخیستل یې عادي او د زړه حرکت یې هم ښه و. سپین ږیری د گوتې په واسطه د متین د سترگو پردې پورته کړې. څراغ یې وړ بل کړ. د هغه کسي یې وکتل او له ځان سره یې غلي وویل: که خدای کول، زر به په هونې راشي او نور شه یې هم له ځان سره وویل، خو داسې چې بل څوک پرې نه پوهېدل. له هغه وروسته د باندې ووت. سپورمۍ د اسمان په منځ کې ولاړه وه. د سپورۍ په رڼا کې د غرونو کړۍ ډېره ښایسته ښکارېده. نري باد د نښترو څانگې داسې ښورولې لکه پښتانه زلمیان چې ډول ته ځنې اچوي او خېږۍ

هم داسې ښکارېدې لکه پښتنې پېغلې چې يې تماشي ته ناستې وي، خو د دغه ښايسته طبيعي جوړښت خوند او رنگ به کله، کله هغه ډزو گډوډ کړ چې خال، خال په غرونو کې کېدلې او په ښکلو درو او لوړو څوکو کې به يې وحشت خپراوي.

سپين ږيری همداسې ولاړ و او په يوه غره کې يې سترگې نيولي وې. دده له حالت نه داسې ښکارېده لکه خپل غم چې غلطوي او يا يې هم د هاغه غره په لمنو کې چې دی ورته گوري، داسې څه ورک کړي وي چې اوس يې خوب او ارام ته نه پرېږدي. څه وخت وروسته په ازغنو بوټو کې ناستې چرگې وککېدې. سپين ږيري مخ وړ واړوه. ويې لیده چې يو غټ پش يې تر مخ تېر شو. سپي ور پسې منډه کړه او پش يې پسې واخيست.

سپين ږيری خېمې ته لاړ. لاسي خراغ يې ولگاوه. که گوري چې متين لږ غوندې له خپل ځای نه بې ځايه شوی دی، نو ورنږدې شو، خو سترگې يې پټې وې. پښې او لاسونه يې هم نه ښورول. اوبه يې رواخيستې. په يوه لاس يې د متين خوله خلاصه کړه او په بل لاس يې يو غړپ اوبه ور توی کړې چې ستونی يې لوند شي. وروسته له دې سپين ږيری د کټ تر څنگ کېناست. سر يې په خپلو زنگونو کې ننوويست او داسې ښکارېده لکه په ناسته چې ويده کېږي.

بېرى په بل څنگ واوښت، د سپين ږيري غږ يې واورېده چې د قرآن كريم تلاوت يې كاوه، خو د مينداني غږ هم ور سره گډ و. سترگې يې وغړولې. په ځاى كې كېناست. د لاسونو گوتې يې سره ور وستې او ټكونه يې ترې پورته كړل. خوله يې وازه كړه. ارړمى يې وكړ. متين ته ورنږدې شو، خو متين همداسې بې هوښه پروت و. بيا يې د خېمې دروازې ته وكتل. په خپل سر وتل ورته ښه ښكاره نه شول. خېمه د كور يوه برخه وه، خو دلته د لمانځه هم ناوخته كېده. له ځان سره يې وويل: لږ غلى شه كوندې سپين ږيرى راشي او د اوداسه اوبه راوړي.

لږ وروسته د تلاوت غږ غلى شو. تر خېمې د كوزې اواز رسېده چې له اوبو ډكېدله او څو شيبې چې نورې هم تېرېدې، سپين ږيرى په خېمه ورننوت او د

ببري مخې ته يې د کوزې له اېښودو سره غبرگه کړه: ژنيه ( ځوانه ) ښه خوب دې وکړ، خو چې اوس لمونځ قضا نه کړې.

بېرې رښتيا هم چې ټوله شپه په ځان پسې نه و خبر شوی او سهار د سپين ږيري تلاوت او د مينداني غږ راويښ کړ.

ببري کوزه واخيسته او سپين ږيري ته يې وويل چې ته وگوره څوک خو به نه وي؟ سپين ږيري مخکې شو او ببري ته يې وويل: راځه.

دوی دواړه د غره ډډې ته لاړل. ببري اودس تازه او لمونځ ادا کړ. له هغه وروسته د سپين ږيري غږ ته انتظار و چې کله ورته وايي: راځه چې څو، خو داسې ښکارېده لکه له سپين ږيري نه چې بېرې هېر شوی وي، ځکه بيا يې هغه غره ته کتل چې په نيمه شپه کې يې سترگې په کې گنډلي وې. د سپين ږيري دې عمل تر ډېره پورې دوام وکړ. ببري هم نور په انتظار سترې شو او له بلې خوا يې متين ته تلوار و چې څه ورباندې شوي نه وي. اخر ور ولاړ شو. د سپين ږيري پر اوږه يې لاس کېښود او سپين ږيري لکه په خوب کې چې وډار شي، سپک وغورځېده، خو چې ببري يې وليد، نو زړ يې ځان سره سم کړ او ځان يې داسې وښوده چې زه، خو هېڅ وارخطا نه شوم.

سپين ږيري مخکې او ببري ورپسې شو. له لږ مزل وروسته کور ته ورسېدل او سپين ږيري غږ کړ:

- لالمنې ( للمې ) زويه! د نښتر لاندې کټ واچوه چې چای هلته خورو.

- ابا چای تيار دی او کټ مې هم وړی دی.

سپين ږيري ببري ته مخ ور واړوه او ويې ويل:

- که خدای کول، خوريې! راځه چې د زخمي کټ هم راسره يوسو.

دواړه په خېمه ننوتل. په اختياط يې کټ پورته کړ. د باندې يې راوويست او د هغه نښتر لاندې يې يووړ چې سپين ږيري به هر سهار هلته چای څښه. د متين په ليدو د بېري زړه ډېر درد کاوه او هغه يې په دې حال نه شو ليدلی، خو اوس مجبور و چې دا هر څه وزغمي. بل لور ته وپرېده چې هسې نه سپين ږيري د طالبانو خاص سړی وڅېړي. ورباندې پوه نه شي او همدلته يې ونه وژني. بېری له ځان سره په همدې فکر کې ډوب و چې سپين ږيري ترېنه وپوښتل:

- که خدای کول، دا نوم دې راته وښايه.

- زما نوم بېری دی.

- بېريه! ددې ملگري نوم دې څه شی دی؟

- دده نوم متين دی.

- په اصل کې د خوست ياست؟

- هو.

- په خوست کې د کوم ځای يې؟

- زه خو په خپله د خوست د مرکز يم او متين ځدران دی.

- ښه، ښه که خدای کول، دی ځدران دی؟

- هو.

سپين ږيري د شيدو پيالو واخيسته. سړپ يې ترې پورته کړ. غړپ يې تر

ستوني تېر کړ. د سر له ښورولو سره يې اومممممم وکړ او نور غلی شو.

بېري ورته وويل:

- ماما! ستا نوم څه دی؟

سپين ږيري يې سترگو ته وکتل. د ږيري خو تاره يې په گوتو کې ونيول او په مسکا يې وويل:

- باز خان

- زامن، وروڼه او ورېونه... څوک لري او که يو ته يې؟

په دې خبره د باز خان خبره غمجنه شوه. سترگې يې سرې شوې. بېرې ته يې د ځواب پر ځای يوازې وکتل او نور يې هېڅ ونه ويل.

بېرې چې دده دا حالت وليد نو ترې غلې شو او بيا يې خپله پوښتنه تکرار نه کړه. پياله يې پورته کړه. پوف، پوف... پوکۍ يې ور وکړ، تر څو يخ شي، خو شيدې په اور پخې وې. گرمې وې. زر نه يخ کېدې او بېرې پياله کېښوده.

د باز خان او بېرې تر منځ چوپتيا خوره شوه، خو په دې ښکلي غرنۍ سيمه کې د ډول، ډول مرغانو او نورو حيواناتو اوازونو چوپتيا ماتوله. دغو اوازونو بېرې ته خوند ورکړ. غوړ يې ورته ونيوه. دی که شاعر نه و، خو شاعرانه مزاج يې درلود. لاندې چې ترې ناست و، هغه نښتر ته يې وکتل. نور نښترونه يې هم تر نظر تېر کړل. نري باد نغمې ترې ايستلې او دغه لنډۍ زړه ته ورغلې:

ستا د نښتر په شان ځواني ده

زما نيستي ده چې روان له ملکه يمه

جانان مې جرړې د زړه پرې کړې

لکه نښتر په تاوېدو ځمکې له ځمکه

باز خان خولې ته لاس ونيو. ټوخی يې وکړ او بيا يې په خدا وويل:  
- ته چې طالب هم يې نو په دې نه پوهېږي چې چای او يا بل خوراک ته پوکۍ  
ورکول حرام دي؟

ببري هم وخنډل، خو دا خدا يې د وارخطايۍ خدا وه، ځکه وويرېده  
چې هسې نه ومې پېژني.

دواړه غلي شول. شيبه پس د پښو ښکالو راغله. د پښو له غږ سره وږې  
ډبرې هم رغېدې. باز خان او ببري ور وکتل. که گوري چې للمه ده او د اوبو  
ډک ژى يې پر اوږه دى. ببري زر ورته شا کړه او مخ يې بل خوا واړوه.

للمه ښايسته او غرنۍ پېغله وه. د سروې په څېر يې دنگه ځواني درلوده. د  
بطې په شان يې اوږده غاړه وه او سترگې يې له هوسۍ نه پور کړې وې. خداى  
پاک داسې ښکلا ورکړې وه چې د ښار نجونې يې په جمال او جلال پسې نه  
رسېدې. د کور اکثره کارونه يې خپله کول، ځکه پلار يې سپين ږيرى و. د اوبو  
ژى يې په داسې لاره راوړو چې د سم خوست زلميان به تش هم نه واى پرې  
تللي. للمه د غره هوسۍ ته ورته وه، نو ځکه له هرې ډبرې، بوټي، ونې او غنې  
سره روږدي وه او داسې لارې ورته ستونزمنې نه وې.

باز خان د نسوارو ډبلۍ رواخيست. سر يې لرې کړ. دوه گوتې يې ورتيټې  
کړې او شنه نسوار يې په شونډه کې کېښودل.

هلته ببري ته د نسوارو دوړه باد وروړه. پزه يې وتخنېده او څو زورور پرنجي  
يې سر په سر وکړل. له دې سره سم يې له سترگو اوښکې روانې شوې او پزې  
يې هم سرپ سرپ جوړ کړ.  
باز خان ترې وپوښتل:

- که خدای کول، څه درباندي وشول؟  
 - د نسوارو گرد... خبره يې پرې شوه او بل پرنجی يې وکړ.  
 باز خان وخنډل او نور يې څه ونه ويل.  
 متين سترگې وغړولې. شاوخوا يې وکتل او غږ ته يې خوله جوړه کړه، خو دومره توان په کې نه و چې خبرې وکړي.  
 سپين ږيري باز خان راپورته شو. د هغه خبرې ته يې وکتل. پر تندي يې لاس ورته کېښود او ويې ويل:  
 - که خدای کول، پر ځان زور مه راوله. ډېر زر به ښه شي. بيا يې په للمه پسې شو پرله پسې غرونه وکړل چې زخمي په هوبڼ راغی. شيدې زر پخې کړه او رايې وږه.  
 للمې چې دا غږ واورېده، نو له ځان سره يې شکر وويست: شکر خدايه چې دا خوراکي په ښه کېدو شو. د خبرې څو لرگي يې په بېړه سره لاندې باندې کړل. اور يې بل کړ او شيدې يې باندې کړې.  
 هلته بېري له خوشالۍ نه خپلې اوبښکې نه شوې پټولې. شکر خدايه، شکر...، زر، زر يې شکرونه ويستل چې متين په هوبڼ راغی او سپين ږيري هم خوشال و، ځکه دده د لاس برکت و چې متين ته خدای ټ تر دې دمه ژوند ورکړ.  
 بازخان لا د متين پر شاوخوا راگرځېده او دده حرکتونه يې څارل چې د للمې سندريز غږ په غرونو کې انگازې خورې کړې او پلار ته يې وويل چې شيدې پخې دي. پلار يې ور غږ کړ چې زر يې راوړه. للمې پر مخ ټيکری سم کړ. د شيدو ډک جام يې رواخيست او د ښتر خوا ته يې ور وړ.  
 سپين ږيري پلار يې جام ترې واخيست او پوښتنه يې وکړه:

- سرې (يخې) کړې دې دي؟

- هو!

باز خان بېري ته وويل چې ته دې خپل لاسونه تر زخمي لاندې کړه، کرار يې کينه او که خدای کول، لورې ته يې شاته تکیه کېږده. بېري کرار، کرار متین راپورته کړ او للمې چې له بېري نه شرمېده هم، د متین شاته يې تړلي بستره کېښوده، تر څو متین شاته ونه لوېږي. باز خان لور ته وويل چې ته نور لاړه شه. للمه هم د نورو ښځو په شان رحم کوونکې وه. پر زړه نرۍ وه او د متین پر بد حالت زړه درد وکړ. زړه يې راډک شو. له سترگو يې اوبښکې راغلې. غلي يې د اوبښکو په وچولو پسې د ټيکري پيڅکه واړوله او په خېمه کې ورکه شوه.

باز خان د متین خولې ته د شیدو جام ور پورته کړ او ويې ويل:

- که خدای کول، خوله وازه کړه. غږ ترې وکړه. لږ غټ غږ، ای زمريه سړیه داسې...، بل غږ هم ترې وکړه چې زر له خیره ښه شي او شاباس...  
متین له شیدو نه څو غږونه په زور وکړل، خو باز خان ورته وويل چې دا څو ورځې دې څه نه دي خوړلي، که جام وچ نه کړې نو زر نه ښه کېږي.  
متین د (نه) په ډول سر وښوراه، خو سپين ږيري ور سره ونه منله او ټولې شیدې يې پرې وڅښلې.

نن يې دريمه ورځ وه چې متين په هوبنۍ راغلی و. له پخوا نه يې اوس حالت ښه ښکارېده، خو لا هم په پښو نه شو درېدلی. بدن يې کمزوری و او زخمونه يې پوره نه و جوړ شوي.

متين په ځای کې وښورېده. له درده يې خوله جينگه کړه او د کېناستو هڅه يې کوله. بېرې ورمندې کړه. په جگېدو کې يې مرسته ورسره وکړه او تکیه يې ورته سمه کړه. متين چې کېناست، نو شاوخوا يې وکتل. له بېرې نه يې په کمزوري غږ وپوښتل:

- د امين جان مړی هملته پاتې شو؟

- هو، څه مې کړی وای. له مجبورۍ نه مې خاورې پرې واوړلې.

متين غلی شو. بيا يې ژوره ساه واخيسته او د دعا لپاره يې شنډې

پرانيسې:

- خدای ښه دې يې وښيي.

- امين.

متين د اوبو کوزه پورته کړه. خو غږ په اوبه يې وڅښلې او بيا يې زياته کړه:

- دا ښکلي سيمه کوم ځای دی؟

- ياره! موږ يې هم نه پېژنو، خو ستا له برکته مو دا ځای پيدا کړ.

متين مسکې شو او بله پوښتنه يې وکړه:

- دا سپين ږيري څوک دی؟

- دا سپين ږيري باز خان نومېږي او ستا تربور دی.

- زما تربور؟!

- هو! آمر صاحب چې کله ښه شوې بيا نور تحقيقات وکړه.

د بېري دې خبرې ته متين کمزورې خندا وکړه او نور غلی شو.

بېري جيب ته لاس کړ. په مټي کې يې زېغوځي ( جلفوزې ) رواخيستل.

لمن کې يې واچول او د سپينولو پيل يې پرې وکړ. په لږ وخت کې يې دغه د

غره مېوه سپينه کړه او متين ته يې وويل چې ويې خوري. د متين که څه هم

ډېر خوراک ته زړه نه کېده، خو له مودو ملگرۍ بېرې يې نه شو خپه کولی.

زېغوځي يې ترې واخيستل او دانه، دانه يې خولې ته اچول چې ناڅاپه جدي

شو او هغه لوري ته يې وکتل. پر للمه يې سترگې ولگېدې. للمه د خېمې تر

څنگ ولاړه وه او متين ته يې پټ، پټ کتل، خو چې پوه شوه، متين هم ورته

گوري، نو زړ يې دده له سترگو ځان پنا کړ او ورکه شوه.

د للمې له ورکېدو سره که گوري چې له هغه لوري باز خان را روان دی او

سیرلی يې هم تر غاړې نيولی دی. نري باد يې ږيره پر ځيگر ايخوا ديخوا کوله.

کله، کله به د باد خپه دومره تېزه شوه چې د پټکي شمله به يې هم شاته ترې

واړوله. موده وروسته د هغه نښتر لاندې را ورسېده چې معمولاً به ټول هلته کېناستل. باز خان بېري ته وويل چې دا چاره در ونيسه. بېري ترې وپوښتل:

- په دې باندې څه کوې؟

- که خدای کول، دا سیرلی حلالوم. متین به یې اول ینه وڅوري او وروسته غوښه، خو داسې نه وي چې د ملا نصرالدین په شان پر ټول سیرلي پښې راتاو کړي.

د باز خان دې خبرې ته ټولو وځنډل. کله چې د خدا زور کم شو، نو بېري ورته وويل چې سیرلی مه حلالوه، ځکه متین اوس ښه دی، خو سپین ږیری چې د یوې خبرې سړی و، ورسره ونه منله او د سیرلي پر غاړه یې چاره د الله اکبر له نارې سره سمه راکش کړه او حلال یې کړ.

کله چې یې د سیرلي نه خرمن واړوله، ټوک، ټوک یې کړ، نو ینه یې للمې ته ورکړه چې متین ته یې په غوړیو کې سره کړي. للمې هغه د غوا په غوړیو کې سره کړه. پلار ته یې غږ کړ چې ورشي او وریې وړي. پلار یې ورغی او څو شیبې وروسته یې د ښې کاسه د متین مخې ته کېښوده. متین مننه ترې وکړه او وېي ويل:

- زه به دې هېڅکله دغه حق پر ځای نه کړم، ځکه ته مو دا څو ورځې ډېر په عذاب کړې... باز خان یې خبره پرې کړه:

- که خدای کول، تر څو چې ښه شوی نه وي، تر هغو پورې دې دا خپل کور دی او همدلته به اوسې.

متین او بېري سره وکتل او بیا دواړه باز خان ته مسکي شول. ددوی له سپین ږيري سره ښه ساعت تېر و، ځکه هغه به ټوله ورځ د متین د خوشالولو لپاره د ځوانۍ کیسې کولې او هغه کیسې به یې هم ورته کولې چې څنگه به

يې پر اوبنانو د خدرانو له غريزو ځنگلونو نه په قاچاقي لارو تمبې (چتراش) وړلې او څنگه به يې د ظاهر شاه پاچا له عسکرو نه ځان ساته.

يوه شپه يې له خېمې نه د باندې لېمځې هوار کړې و. د چرگانو له بڼکو نه ډک بالېستونه يوې او بلې خواته ايښي وو. متين په کټ کې، بېرې او باز خان لاندې پر لېمځي ناست وو او ډډې يې لگولي وې چې باز خان د ظاهر شاه د يوه عسکر د نيولو کيسه ورته کوله. متين او بېرې ډېره په خوند اوږېده.

ده وېل چې يوه ورځ د ظاهر شاه عسکرو پر تمبو بار اوبنې رانه ونيو او زما خېلځانې ته خدای ښه له همدې اوبنې نه روزي ورکوله. ما به چې له دې خوا نه د اوسني پاکستان د ټل سيمې ته بار يووړ، نو له هغه خوا به مې د بار پر پيسو د کورنۍ لپاره گوړه، چای، رختونه (ټوکران) او ... سامان راوړ، خو کله چې عسکرو اوبنې رانه ونيوه، نو په زړه کې مې وويل: لکه چې اوس دې خېلځانه له لوړې مري.

همدې فکر مې په مغزو کې ځای ونيوه. بالاخره همدې فکر کولو دې ته مجبور کړم چې د ظاهر شاه د وخت يو عسکر وتښتوم او په بدل کې يې اوبنې را خلاص کړم.

که خدای کول، نيمه شپه وه چې يو عسکر په پيره کې ولاړ دی او له ځان سره نارې وهي: کي ستي؟ کوجا ميري؟ زه په پارسي. مارسي. سم نه پوهېدم، خو له دې ټکو سره بلد وم، ځکه دوی به ټوله شپه دا نارې وهلې، خو هغه چا به زيات غورځي (نارې) کول چې د ټوپک پر ځای به کوتک ورسره و. دې پيردار هم زيات غورځي کول. پوه شوم چې ټوپک ورسره نشته او يوازې کوتک ورسره دی.

باز خان شاته مخ واړه. لارې يې تو کړې او بيا يې کيسې ته دوام ورکړ: عسکر همدا غورځي کوي او زه د شا لخوا غلی، غلی ورغلم چې د پنبو کړپي مې وانه وري، خو چې کله ور ورسېدم، نو په يوه لاس مې د هغه خوله ورته بنده کړه او په بل لاس مې يې مغزی تاو کړ. په دې ترتيب مې سپری ځملاوه او په پټکي مې يې خوله او لاسونه ور وتړل. نه زور و، نه خوبنه، خو عسکر روان و چې بالاخره مې له هغه ځايه راوويست.

بله ورځ مې عسکر له اونۍ سره بدل کړ. ماته يې خپل اونۍ راخوشی کړ او دوی ته مې عسکر ورپرېښود.

متین ځان سره کش کړ. خوله يې وازه کړه. ارړمی يې وکړ او بيا يې وويل: دا خو ولا ډېره جالبه او خوږه کيسه وه.

له دې وروسته سپين ږيري باز خان متین ته وويل چې له نورو ورځو نه نن ډېر ښه يې. انشالله زر به ښه شي، خو دا راته ووايه چې په ځدراڼو کې د کوم ځای يې؟

متین لږ غلی شو. بيا يې زر خبرې پيل کړې:

- زه په اصل کې د تنگي ځدراڼو د " غورمې بولی " يم. ( دا په ځدراڼو کې ځان ته يوه پلارینه ( قبيله ) ده. ) پلار مې سلام نومېږي. له نيکونو راهيسې په خوست کې ژوند کوو او هلته اوسېږو.

باز خان له خولې نه د ږيري وينېته لري کړ او پرله پسې يې بله پوښتنه وکړه:

- کوم سلام؟ هغه د زرمير زوی به نه يادوي؟

- هو، زرمير زما نيکه و کنه.

له دې خبرې سره باز خان پاڅېده. متین یې پر تندي ښکل کړ او زیاته یې کړه چې ( که خدای کول ) سلام د دوی سکه خورېې دی او له دوی سره یې ښه تگ، راتگ کاوه.

له دې وروسته اوږده چوپتیا خوره شوه او باز خان هم په فکرونو کې ډوب تللی و. سپوږمۍ له غرونو اوښتي وه او اسمان له رڼو ستورو ډک و. د ابشارونو اواز پر غوږو خور لگېده. روانو اوبو به ډبرې سره جنگولې او څپو یې په غرونو کې انگازې خورولې. متین، بېری او باز خان غلي ناست وو. بالاخره دغه اوږده چوپتیا باز خان په دې جمله ماته کړه: نو اوس مالومه شوه چې تاسو طالبان نه یاست. متین او بېري یوه او بل ته په وارخطايۍ سره وکتل او د سپین ږيري په خبره حیران شول.

سپین ږيري چې د دوی حیرانتیا ولیده، نو ډاډ یې ورکړ او ورته ویي ويل: که خدای کول، تاسو بې غمه اوسئ. زه مرسته درسره کوم، خو چې پر ما وسله وال او یا بله ډله خبره نه کړئ. زامن او یو ورور مې پروسر کال ووژل شول او یوازې دا یوه لور مې پاتې ده. لور مې یو خدای ټ لري او یو ما، نور څوک نه لري چې ساتنه ترې وکړي.

د باز خان په دې خبره متین او بېری هم غمجن شول. د لانتین پلته اخر ته رسېدلي وه. د پخوا په شان یې رڼا نه کوله. متین د لانتین په تنه رڼا کې د باز خان خبرې ته وکتل. زړه یې پرې وسوزېده او له ځان سره یې وویل چې هر چېرته ځم، نو په غمونو اوږم. خولې له خندا ډکې وي، خو شپې او ورځې یې غمجنې. ستا د خوښۍ لپاره خوشالي کوي، خو له زړونو یې وینې څاڅي. جنگه درباندي لعنت شه چې هېڅ افغان ته دې خوشالي پرېښوده.

متین په همدې سوچونو کې و چې پيشو رامنډې کړې. د دوی تر مخ پر لېمځي تېره شوه او باز خان هم غاړې تازه کړې. بېري لانتین ته لاس ور اوږد کړ. پلته یې پورته کړه او رڼا زیاته شوه. متین وویل: پلته یې مه پورته کوه چې بیا تېل ډېر خوري، خو باز خان ور غبرگه کړه: پرېږده یې، څه د سپي سر به وځوري. دوی چې دا خبره بشپړوله، نو چرگ وزرونه وتپول او اذان یې وکړ. متین د لانتین رڼا کې په لاس تړلي ساعت ته وکتل او بیا یې وویل: اوهوووو...، دا خو څه کم یوه بجه ده. درځی چې ویده شو. متین کټ کې ناست و، ایله وغځېده. بېری هم خپلې بسترې ته پورته شو. باز خان خپل څادر ټک واهه او د کور په لوري لاړ.

د سهار د اذان وخت و. تيارې ورو، ورو خپله لمن ټولوله او په غرونو کې د تېر غږ اورېدل کېده. له دې ښکارېده چې چا د ځنگلونو ونې غوڅولې. بل لورته به کله، کله د ماشينونو غږ او د يو څه شي د برمه کولو اواز راغلو، دا بيا په همدې غرونو کې د کروميت ډبرو د کانونو خپل سري کيندنې روانې وې. کروميت ډبره د خلکو لخوا په غيرې مسلکي ډول له کانونو را ايستل کېده او بيا به په موټرو کې پر قاچاقي لار پاکستان ته وړل کېده. په قاچاق کې له قاچاقبرانو سره د ولسوالانو او نورو چارواکو هم لاس و. پاکستان ته به چې ورسول شوه، نو هلته به پروسيس کېدله. په پيټيو کې منظمه بندېده او بيا د کراچۍ بندر له لارې په بېړيو کې نورو هېوادونو ته صادرېدله، خو د پاکستان په نوم، نه د افغانانو. گټه او امتياز يې دواړه د پاکستان کېدل.

شين سهار له خېمې نه لږ هاخوا خو ځلې انگولا واورېدل شوه او وروسته داسې خړپى جوړ شو؛ تا به ويل چې چا څوك چپه كړي او تر ستوني يې نيولي.

باز خان چې خړپى واورېده، نو په بېړه يې تر بالنېت لاندې توپك رواخيست او شكمن ځاى ته يې ورمندې كړې. بېرى هم بيدار شو. په اول سر كې وارخطا و، خو زړ يې خپله وارخطايي ورکه كړه او په منډه په باز خان پسې ورغى. هلته په رسېدو باز خان دوه ډزه وكړل او د بوټو په منځ كې يې څه شى وويشتل. بېري هم د تېرې شاته سنگر ونيوه، خو باز خان چې خړ سپى هم ورپسې و؛ په خدا راوگرځېده.

بېري په حيرانۍ ترې وپوښتل:

- څه شى و؟

باز خان لږ څه په ساه كې لوړ و. په سترې غږ يې ځواب وركړ:

- كه خداى كول، په اوزو پسې لېوه راغلى و، خو دا ښه و چې سپى هلته و. لېوه يې راچپه كړى و. دى دې خداى ډووهي.

بېري ژوره ساه واخيسته او بيا دواړه يو ځاى سره روان شول. للمه د خېمې په دروازه كې ولاړه وه او متين هم د توپك په ډزو پسې راوېښ شوى و. په كټ كې وارخطا ناست و او فكر يې كاوه چې كه كوم دښمن حمله پرې كړي. كله چې متين ته بېرى ورنږدې شو، نو ترې وپې پوښتل:

- متينه څنگه يې؟

- نور ښه يم، خو زما زخمونه او لاس بايد ډېر زړ ښه شي. د دښمن په منځ كې پراته يو او زه وينم چې اى ايس اى د طالب په جامه كې فعاليت كوي.

- ته بېړه مه کوه. خدای څ به هر څه اسان کړي. لاس خلاصولو ته دې څو ورځې پاتې دي. زخمونه دې هم نور ښه شوي او له خیره سره به زر پر خپلو پښو ودرېږي.

متین ږیره وگړوله او زیاته یې کړه:

- زما ږیره تخنیري. هسې نه چې د سر پښو وخت راباندې پوره شي.  
- څومره وخت یې پاتې دی؟  
- څه باندې دوې میاشتې وخت ورته شته دی او د وینبتانو د شنه کېدو ضد دوا هم، همدومره وخت لري.  
- انشالله موږ به له دوو میاشتو نه په لږه موده کې بریالي کېږو.  
متین په غاږه کې اچولي مات لاس ته لږ زور ورکړ. گوتې یې وښورولې. بیا یې نور زخمونه تر نظر تېر کړل. له پخوا اوس ښه و، خو کمزوري یې پر ځای پاتې وه.

د بېري پام شو چې باز خان بیا هغه غره ته مخامخ په فکرونو کې ډوب ولاړ دی چې څو ورځې مخکې یې ورته کتل او په هغه ورځ یې هم د نن غوندې په خپره کې غم ښکارېده. بېري متین ته اشاره وکړه او ویې ویل:

- باز خان مې څو ځله ولید چې هغه غره ته غمجن گوري او تر ډېره ورته په فکرونو کې ډوب ولاړ وي... بېري لا دا خبره نه وه بشپړه کړي چې للمې غږ کړ:

- ابا وه ابا چای تیار دی.

باز خان سوړ اسويلی وکړ، خو چې پوه شو د متین دوی ورته پام دی، نو په زوره یې پر شونډو مسکا خوره کړه، تر څو متین او ببری ورباندې پوه نه شي او بیا په زنگېدلو قدمونو د دوی پر لوري ور روان شو.

درې واړه تر نښتر لاندې چای څښلو ته کېناستل. پیاوړې یې ډکې کړې او سپین ږيري په خیرن واسکت لاس ننویست. یو موټی زېغوځي یې متین ته ورکړل او یو موټی یې بېرې ته. باز خان نسوار تو کړل. پر خوله یې اوبه ورغړولې. بیا یې زېغوځی تر چینجنو غاښونو لاندې کېښود او تس یې ترې پورته کړ.

هلته متین هم شخوند وهل پیل کړل او له دې سره سم یې وویل: اوممممممممم ولا چې ډېر خواړه دي، ښه اورته (ورپته) شوي دي. هاخوا ببری له خرسنې ډوډۍ گوله وکړي او بیا له پیاوړې نه سرپ پورته کړي.

کله چې چای وخوړل شو، سپین ږيري للمې ته غږ کړ: - لالمې! راشه د سلام له زوی متین سره ستړي مه شي وکړه، دی خو زموږ خورې کېږي.

د متین زړه په ټوپونو شو. په خېره کې یې وارخطايې ولیدل شوه، په لږېدلي غږ یې وویل: - هېڅ کیسه نه ده.

- هلته په خوست کې به بیا عزیزانو ته وایې چې له باز خان کره تللی وم او په ستړي مه شي هم نه پوهېدل.

للمې غږ واورېده، خو لږ پسې ورکه شوه. سپين ږيري غاړه تازه کړه او بيا يې ور غږ کړ چې زر راشه.

لږ ځنډ وروسته للمه راغله. متين ته يې لاس ورکړ او ورته ويې ويل:

- ستړی مه شې.

- جنتي شې.

متين لاندې کتل. للمې بېرې ته ښه واوره او له لرې نه يې ستړي مه

۱۱۲

شي ورکړه:

- وروره ستړی مه شې.

بېرې هم په داسې حال کې ځواب ورکړ چې لاندې ځمکه يې گروله.

کله چې للمه روانه شوه، نو متين د شا لخوا غلي پسې وکتل او له وارخطايي نه يې د زړه دربی دومره تېز و چې په اصطلاح پر خپلو غوږو يې اورېده.

ټول غلي ناست و. باز خان د نسوارو کوتي په هنداره کې خپل مخ ته وکتل. پر پزه يې ببر وينستان ولاړ و. له هغو نه يې اوږد وينسته په گوتو کې ونيو او له بېخه يې وويست.

متين د للمې په فکر کې و چې پرون يې ولې پټ، پټ ورته کتل. که يې پلار ورباندې پوه شي او يا يې ووينې، نو دده حيثيت به نه يوازې د دوو پيسو شي، بلکې د ژوند ځکه ولاکه ځينې وکړي.

بل لور ته بېرې همداسې د ځمکې په گرولو اخته و او ليکې يې په کې ويستې. يو غټ مېړی راغی او پر لنگي يې وچيچه. بې اختياره يې لنگی په خپره وواهه. شړک ته يې متين او باز خان هم ته متوجه شول. دې صحنې ته تر يوې شيبې درې واړو ښه وخنډل.

چې د خندا زور کم شو. څو شیبې غلي ناست وو. متین یو وار بېري ته وکتل او بیا یې له باز خان نه وپوښتل:

- ماما! تا د شپې ویل چې زامن او ورور دې ووژل شول او یوازې یوه لور در پاتې ده؛ په خپل مرگ مړه شوي او که بله پېښه وه؟

د باز خان پر شونډو مسکار ورکه شوه. تر څو شیبو پورې غلی و. بیا یې متین ته په سرو سترگو وکتل او ویې ویل:

- کیسه ډېره ترخه ده، خو درته وبه

۱۱۳

متین په کټ کې ځان سم کړ او بېري -م د ځمکې گروړل پرېښودل.

سپین ږيري باز خان لارې تېرې کړې او کیسه یې داسې پیل کړه:

- په دې غره کې مې د اوزو او پسونو یوه لویه رمه لرله. دغه رمه زما، زما د ورور او زامنو ډېره لویه هستي وه. د هغه رمې په برکته مو د زینغوځیو ډېر ځنگلونه واخیستل. رمه به مو په ژمي کې ستاسو د بوليو د منطقي ( سیمې ) له لارې، د ښنگوستي ( په تنگي ځدرانو کې د درې نوم دی ) په دره ننوويسته او د ځمبڅي پر کنډو به مو خوست ته اړوله تر څو ژمی هلته وي، ځکه چې په ژمي کې د خوست هوا مناسبه وي.

باز خان غلی شو. د اوبو کوزه یې پر سر واړوله. اوبه یې وڅښلې. له اوبو څښلو وروسته یې د خادر په خنده خوله پاکه کړه او کیسې ته یې دوام ورکړ:

په اوړي کې مو بیا دا رمه له خوست نه بهرته دې غرنۍ منطقي ته راوسته او ټول اوړی مو کله په یوه غره او کله په بل غره کې خړوله چې زما ورور او زامن به په میاشتو، میاشتو ورپسې وو. دوی هم خوشال وو، ځکه پیسې یې گټلې، خو یوه ورځ په هاغه مخامخ غره کې ( هغه غره یې ور وښود چې دی به غمجن

ورته ولاړ و. ) مې درې زامن او يو ورور په رڼه پيسې وو چې د امريکايانو جيتې راغلې او بمبار يې پرې وکړ.

کيسه دردناکه وه. سپين ږيری غلی شو. د سترگو په کونج کې را روانه اوبښکه يې پاکه کړه. شاوخوا يې وکتل او له لږې چوپتيا وروسته يې په ژرغوني غږ زياته کړه:

که خدای کول، بمبار دومره سخت و چې پر غره يې اور بل کړ. بمبار د شپې له څلورو نه د گهيځ تر اتو بجو روان و. دا خونړی بمبار چې کله غلی شو، نو ځان مې يوازې ور ورساوه، ځکه په ۱۱۴ - نطيقه کې ډېر څوک ژوند نه کوي. هلته په رسېدو مې په داسې ۱۱۴ کې ولگېدې چې په ټول عمر ورسره نه وم مخامخ. داسې نه وه چې پر ما سختې نه وې تېرې يا مې مړي او زخميان نه وو ليدلي. د جهاد په دوره کې مې ډېر سخت حالتونه ليدلي وو، خو دې حالت هغه ټول رانه هېر کړل.

زامن او ورور مې پاک سوزېدلي وو. داسې لوبه يې پرې کړې وه چې نه پېژندل کېدل او نه هم د راوړلو وو، نو مجبور شوم چې هلته يې تر خاورو لاندې کړم. خدای ۳ دې ددوی شهادت قبول کړي. متين او بري ورسې امين کړه.

باز خان له گوتو ټکونه پورته کړل او کيسې ته يې داسې دوام ورکړ:

له څلورو سوو نه زياتې اوزې او مېرې وې چې په دې کې يوه هم ژوندۍ نه وه پاتې. که خدای کول، پر دې پېښه د خوست عزيزان خبر شول. دوی خبريالان دي که څه بلا له ځان سره راوستل. غره ته چې د موټر لار نشته، نو په پښو يې مزل ور وکړ.

خو شپې وروسته زما وړه ريډيو ( راډيو ) ده، په هغه کې مې خبرونه نيولي وو چې دا واقعه يې اعلان کړه. ويې ويل چې د هغه وخت بادشاه ( جمهور رئيس ) حامد کرزي کميسيون که څه بلا ورته ټاکلی، تر څو مالومه کړي چې رښتيا يې د وطن خلک ( ملکيان ) وژلي او که طالبان دي، خو د کرزي بادشاهي هم د هوا گزول وو؛ نه يې کميسيون مالوم شو او نه يې مميسيون. د باز خان کيسه پای ته ورسېده. بيري او متين هم دده پر غمجنه کيسه ساړه اهوڼه وويستل.

متین او بېری پنځه څلوېښت ورځې هملته وو. د متین زخمونه اوس ښه شوي وو او لاس یې هم خلاص کړی و. متین به سهار وختي له لمانځه وروسته د منډې تمرین کاوه، تر څو یې بدن وده وکړي او په راتلونکې کې ستونزه احساس نه کړي.

بل خوا بېری له باز خان سره و. که هغه به د لرگیو په راوړلو پسې تلو، نو دی به سم ورسره و او که بل کار به یې کاوه، نو هم یې له څنگ نه، نه جلا کېده.

یوه ورځ باز خان او متین د سهار په خړه کې د لرگیو په راوړلو پسې له کوره ووتل. متین چې له خوبه راوینی شو، نو د اوبو ډکه کوزه ورته اېښي وه. هغه یې ور واخیسته. اودس یې تازه او لمونځ یې ادا کړ. له هغه وروسته بیا هوار ځای ته لاړ او منډې وهل یې پیل کړل.

للمې د سهار چای لپاره ډېر انتظار ورته وکړ چې را به شي خو متین پسې ځنډ کړ. بالاخره للمه مجبوره شوه چې پسې ورشي او چای څښلو ته یې راوغواړي، خو چې هلته ورسېده، نو د متین د ځوانۍ په لیدو دا هر څه ترېښه هېر شول، ځکه متین اوس بیا د گل په شان په غوړېدو و. متین له پخوا نه ښکلي او دنگه ځواني لرله. تک تور وینښته او طبیعي تورو سترگو یې د ډېرو خلکو پام ځان ته اړوه؛ للمه خوارکۍ خو لا پر ځای پرېږده.

متین په منډو سر و. ځان یې ښه ستړی کړی او خولې یې پر مخ روانې وې. للمې هم نښتر ته په داسې حال کې ډډه ووهله چې دده ورته پام نه و. دغه شیبه له نښتر نه د للمې پر اوږه وچ ډکۍ راولوېده. په دې سره هغه لکه له

خوبه چې راوښنه شي، په ځای کې سپکه وغورځېده او ځان ته يې پام شو. زر يې ځان سره سم کړ او متین ته يې ورغږ کړ چې چای څښلو ته راشي. متین ځای پر ځای ودرېده. حیران يې وړ وکتل او وېيل:

- ته دلته څه کوي؟

- تا پسې راغلم، چای تیار دی. متین او تر، او تر شاوخوا وکتل او بیا يې زیاته کړه:

- ته ورځه چې ماما دوی راشي بیا به يې وڅښم.

- نه، اوس به راسره ځي، ځکه ابا بیا غصه کېږي او وايي چې تا تر اوسه چای ولې نه دی ورکړی.

متین ورغی. یوه شیبه يې په خړو، خړو ورته وکتل او بیا يې په ترڅه لهجه وويل:

- ته ښه کار نه کوي چې په ما پسې راځي ځکه زه یو نر یم او ته ښځه.

- ما خو پردي چاته غږ نه دی کړی چې چای ته راشه او اوس خو مې ترورزی هم کېږي، نو ولې درپسې رانه شم؟

وروسته يې جیب ته لاس کړ. پر گلانو جوړ دسمال يې رواخیست. متین ته يې ورکړ او بیا يې زیاته کړه: ها، دا واخله. تاته مې جوړ کړی چې سترې کېږي، نو بیا به خولې پرې پاکوي. بل چې دومره منډې وهې او ځان سترې کوي، خو راځه له ما سره د اوبو ژی راوړه، نو ښه ورزش به دې کېږي.

د للمې پر دې خبره د متین رنگ له غصې سور واوښت، خو چې للمې دده غصه او وارخطايي وليده، نو ښه ډېر يې ورته وخنډل او په تلو کې يې له خدا نه په ډکه خوله وويل: څومره ساده يې.

للمه روانه شوه. متین تر هغې پسې کتل، تر څو هغه ترې پناه شوه. بیا یې په لاس کې ورسره دسمال سترگو ته ایخوا دیخوا واړوه. ښایسته و. خوند یې ورکړ او د هغې خبره هم وریاده شوه چې شیبه وړاندې یې ورته وویل: کله چې د منډې په وخت کې خولې کېږي، نو بیا یې پر دغه دسمال پاکوه. دا مې ستا لپاره جوړ کړی.

متین ورو، ورو د للمې په فکر کې ډوب شو. د هغې تورې سترگې وریادې شوې، ښایسته ورته ویسېدې. دومره ښایسته چې زړه یې بې واړه حرکت تېز کړ او په ساه کې هم ورسره لوړ شو. یو څه یې محسوس کړل، داسې لکه د هغې خندا چې اوري.

د متین چې کله ځان ته پام شو، نو ځان یې ملامت کړ او ویې ویل چې ته یو پولیس یې او پولیس باید هېڅکله داسې غلطی ونه کړي. هر پولیس ته اول کورنۍ او بیا هېواد ور تر غاړې دی.

متین لکه لیونی ځان ته گډ و او خبرې یې کولې. همدا شیبه دوی هم راوړسېدل. بېرې د لرگیو پنډ پر شا و او غږ یې پرې وکړ:

- وه متینه! څنگه له ځان سره گډ یې؟

متین د غږ په اورېدو وارخطا شو او خبره یې په هسې، هس، هس... کې تېره کړه، خو بېرې پوه شو چې متین څه ستونزه لري، ځکه د ملگري په خوی تر ټولو ښه د هغه نږدې ملگری پوهېږي چې بیا د بېرې او متین په شان له وړوکوالي نه سره ملگري او یو ځای لوی شوي وي.

بېرې ترې وپوښتل چې چای دې څښلی او کنه؟ خو متین ورته وویل چې زه تاسو ته متل وم، تر څو تاسو هم راشئ او یو ځای یې سره وڅښو.

باز خان پر لېمڅي ناست و چې دوی هم ورغلل، خو باز خان په ترڅه لهجه متین ته وویل چې تا ولې چای نه دی خوړلی. متین په ځواب کې ورغبرگه کړه: چې تاسو راسره نه یاست، یوازې چای خوند نه راکوي. بالاخره درې واړه چای څښلو ته کېناستل او هر یوه له خپلې پیالې نه سرپ پورته کاوه. متین بېرې ته مخ ور واړوه او ویې ویل:

- زه او ته باید سبا په خپل کار پسې لاړ شو، ځکه زه نور ښه یم او ارام ته ضرورت نه لرم او...

د متین پر دې خبره بېرې حیران شو، د هغه خبره یې پرېکړه:

- خو زه دې وینم چې ته لا ارام ته اړتیا لري، نو ولې دې بیرې شوه؟

متین دا ځل لږ په ترڅه لهجه ځواب ورکړ:

- زه نور ښه یم. باید کار مخکې یوسو او هر څنگه چې کېږي، سبا نه پاتې کېږو.

باز خان بېرې ته مخ ور واړوه، خو هغه سترګ ورتنه وواهه چې څه مه وایه. ورځ تېره شوه او پر وطن شپه راغله. متین په دې پلمه چې سبا وختي ځي، تر نورو شپو مخکې پرېوت. سپین ږیری هم پاڅېده. خادر یې ورسره واخیست او ویده کېدو ته لاړ. بېرې هم له ناکامه کټ ته پورته شو او اوږدې پښې وغځېده.

متین چې هر څومره ځان ویده کاوه، خو خوب نه ورتلو. د للمې یوه، یوه خبره وربادېده. ددې تر څنګ که څه هم ده ځان داسې ښوده چې زه یې په کیسه کې نه یم، خو چې کله به د هغې د سپوږمۍ په څېر ښایسته څېره او له هوسۍ نه پور کړي تورې سترګې وریادې شوې، نو زړه به یې په سینه کې په ټوپونو شو او د هغې د بیا لیدو تلوسه به ورسره پیدا شوه. بل به چې سبا ته د

تگ خبره ورياد شوه، نو نه پوهېده چې ولې ددې ځای په پرېښودو پسې خپه کېږي او ولې يې زړه نه غواړي چې دا ځای پرېږدي.

په دې کش مکش کې يې څو ځلې پر ځان ايت الکړسي چوف کړه، تر څو له دغه وسوسو نه خلاص شي. کله به پر يوه ډډه شو او کله پر بله، خو تر اخره نه ویده شو او نه يې هم د للمې له يادونو ځان خلاص کړ.

د سهار له ملا اذان مخکې چرگ خپل وزرونه وټپول او بانگ يې وکړ. متين هم له غره نه پناکېدونکې سپورمۍ ته کتل او په زړه کې يې بې اختياره تېره شوه چې کله زه لاړ شم، نو دې سپورمۍ ته به گورم او کېدای شي چې په هغه شپه للمې هم ښايسته سترگې ور پورته کړي وي. ددې خبرې په کولو سره متين په کټ کې نېغ کېناست. توبه، توبه خدايه توبه... توبې يې وويستې. د سهار يخ باد پرې ولگېده. خوند يې ورکړ او له ځانه سره يې وويل چې دا باد به د للمې پر خېمه هم لگېدلی وي، ځکه به خوندور ښکاري.

متين د للمې په مينه کې کرار، کرار ډوبېده. ده هېڅکله دا ډول حالت نه غوښته. نه پوهېده چې له للمې سره يې مينه ده، خو د هغې په وريادېدو به يې زړه درد وکړ او بل ډول خوږ احساس به يې کاوه.

متين ټوله شپه د للمې په مينه کې غرق و. حال يې د مجنون غوندې و. متين هڅه کوله چې دی يو پوليس دی او پوليس بايد په هېڅ ډول د داسې څه قرباني نه شي چې هم يې نوم بد شي او هم يې د اصلي هدف مخه ډب کړي، خو دلته متين هم ناتوانه و، زړه يې داسې څه کول چې دده په وس نه و پوره.

متین دغه غریزه سیمه چې پخوا یې هره ونه او بوټی ورته دښمن  
ښکارېدل، خون ورته د للمې پر سر بوټي، ونې او کاني له رنگینو نه ډک و او  
په فکر کې یې له دې هر څه نه ښکلاگانې وربډې.

باز خان له نورو ورځو نه للمه وختي له خوبه راوښه کړه او ورته ویې ویل  
چې پاڅي؛ چای وختي تیار کړي، ځکه متین دوی روان دي.

للمې چې دا غږ واورېده، نو د سترگو له غږولو مخکې یې په زړه کې سوي  
خرېکه تېره شوه. د بېلتانه غږ بد پرې ولگېده او بیا یې خپل پلار ته له خوب نه  
په ډکو سترگو حیران، حیران وکتل، خو پښتنه پېغله وه، نو ځکه یې له خولې  
نه ولې او څنگه کلمې ونه وتلې.

للمې چې لمونځ ادا کړ، اول یې د زړه د صبر دعا وکړه او بیا یې متین ته د  
خیر او دده د ښه ژوند لپاره خدای ټ ته زاری وکړې. وروسته پاڅېده. په بیرې یې  
چای تیار کړ. د متین او بېري د سفر لپاره یې د غوا په غوړیو کې له خیشټو (   
لندو ) اوږو نه د کلچو په شان ټیکالي پاڅه کړل او په دسمال کې یې ورته  
غوټه کړل.

له چای څښلو وروسته باز خان متین ته وویل چې که خدای کول، ته لا  
ښه شوی نه یې، خو ضد کوې. متین ځواب ورکړ چې بیا بیخي پرې ناوخته  
کېږي. کېدای شي چې هوا یخه شي. د هرې ورځې په تېرېدو دا ماموریت  
سختیږي. شپې یې ډېرې وتلې دي او دلته له دې زیات اوسېدل ورته ښه نه  
دي.

- کوم لوري ته ځی؟

- سره کوښ ته.

باز خان له چای نه غږپ وکړ او بیا یې بې له مقدمې زیاته کړه: که خدای کول، دغه د پاکستان جاسوسان دي او که ای ایس ای ورته وایي، ډېر خطرناک خلک دي، ځکه دوی د ځدراڼو په سیمه کې د زیاتو خلکو زامن، وروڼه او پلرونه برمه (یرغمل) کړي. دا کار یې ددې لپاره کړی چې که کوم څوک کار ورته ونه کړي، نو برمه کړی کس سمدلاسه وژني او هغه کس مجبور دی چې د خپلې کورنۍ د ساتنې لپاره د دوی هر امر ومني. ددې تر څنګ د مرستې خلک هم په کې شته، خو که موقع پیدا شي او یو څوک یې ملاتړ وکړي.

که څه هم د متین فکر د للمې په لیدو کې و، خو بیا یې هم د باز خان پر خبره غور وکړ او ترې وبې پوښتل چې دا کسان به سړی څنګه مالوم کړي؟ باز خان د لونګۍ پر شمله له گیري نه د چاپو څاڅکۍ پاک کړ او بیا یې زیاته کړه: که خدای کول، زه کونښن کوم چې تاسو ته د مرستې لپاره یو څوک پیدا کړم. تر اوسه بریالی شوی نه یم، ځکه تاسو ناڅاپي روان شوی، خو تر څو چې تاسو هلته رسیږی، نو زه به هم یو څه وکړم. بل مو دې ته هم فکر وي چې هغه منطقه د جبار ده او جبار ډېر ظالم سړی دی. په دې منطقه کې یې خلکو ته زیاتې ستونزې او کړاوونه ورکړل.

په همدې خبرو، خبرو کې چای وخوړل شو. د متین که څه هم تګ زړه نه غوښته، خو اوس پښتو او غیرت نیولی و. یو خوا دنده ور تر غاړې وه او بل یې له خولې وتلي وو چې نه پاتې کېږي.

بېری بیا د متین لپاره خپه و، ځکه ویل یې چې متین تر اوسه لا سم نه دی ښه شوی، داسې نه چې د وسله والو پر ضد د عملیاتو پر مهال څه پرې ونه شي او ځانونه د خپلې بې غورۍ قرباني نه کړي.

باز خان پاڅېده او زياته يې كړه: كه خدای كول، چې يو ځل مو د تگ نيت كړی وي، نو بيا پر ځانونو مه ناوخته كوی.

متین او بېری له ځايه پاڅېدل. هغه دوه ټوپكونه چې له وسله والو نه بېري اخیستي وو، يو متین واخیسته او بل بېري. سپین ږيري باز خان بيا نه يوازې شاجورونه له مرميو ورته ډك كړل، بلكې اضافي شاجورونه يې هم ورته وسپارل او دا يې متل ورته وكړ چې: "وسله كه بار ده، خو په كار ده."

دوی چې له باز خان نه رخصت اخیست، للمه هم راوړسېده. بېری څو گامه لرې لاړ. متین ته يې وویل چې څو شپې به پاتې شوی وای، خو متین ځواب ورکړ چې اوس ځم او بل وخت كه مې موقع پيدا كړه، نو بيا به راشم. للمي متین ته غوټه وركړه. ها دا در واخله. خامخا پر لاره به وړي شی. متین چې غوټه ترې واخیسته، نو د خدای په امانۍ په خاطر يې لاس وړ اوږد كړ. للمي لاس وركړ، خو دا ځل متین د هغې لاس ته غلی زور وركړ او بيا يې پرېښود. دغې زور د للمي زړه ته د برېښنا غوندې ټكان وركړ او دغه شارټي د مينې وه، ځكه ښه پرې ولگېده.

متین هم له باز خان نه رخصت واخیست او روان شو، خو د متین دغه تگ د للمي پر زړه د غمونو بار واړوه او متین هم د للمي نه د لرې كېدو پر وخت داسې محسوسوله لكه هر قدم چې پر ماتو شیشو ږدي او د شیشو د درد څړپكه ان په زړه کې هم محسوسوي. باز خان او للمي همداسې له شا پسې كتل. متین چې كله درې ته كوزېده، نو شاته يې مخ واړوه او دوی ته مسكې شو.

متین له ټولې ورځې مزل وروسته پر یوه لوړه کبناست او ډبرې ته یې ډډه ووهله. له سترپا نه یې رنگ سپین تښتېدلی او په ساه کې لوړ و. بېری هم راوړسېده او په سترپي غږ یې پوښتنه وکړه:

- اوس څه کوو؟

- مزل... خو ته صبر چې زه نقشه وگورم.

متین جیبي نقشه پرانیسته. د کانتور پر کرښو چې د غرونو لوړې څوکې مالوموي؛ گوته تېره کړه او ویې ویل: سره کوښی ته لا لار پاتې ده. موږ باید په لږ وخت کې ځانونه ورسوو. دښمن هوښیار دی چې دام راته وانه چوي.

بېري غلي وویل:

- خو د لمر سترگه په ډوبېدو ده.

- تر ماښامه باید مزل وکړو. متین له دې خبرې سره پاڅېده او روان شو.

د متین بدن که څه هم ښه شوی و، خو کمزوري یې لا پاتې وه. بېری پوهېده چې په مزل کې سترپي کېږي، خو بیا هم هڅه کوي چې دنده ښه

ترسره کړي او لار په لږ وخت کې ووهي. دواړو د ماښام تر ناوخته مزل وکړ. وروسته د اوبو تر څنگ په يوه شنه ساحه کې تم شول. تر سبا پورې همدلته پاتې شول او دمه يې جوړه کړه.

کله چې د ماخستن د ډوډۍ وخت راوړسېده، بېرې ولاړ شو. په پتکي کې يې اوبه راوړې. وروسته يې د دسترخوان په ډول دسمال هوار کړ او هغه کلچو ته ورته ټيکالي يې خپل او د متين مخې ته کېښودل چې للمې د سفر لپاره ورته پاخه کړي وو.

متين چې دا وليدل، نو يو ځل بيا للمه ورياده شوه او د هغې په بېلتانه کې يې ځان ډېر بدمرغه محسوس کړ، خو له دې سره، سره يې پر ځان زور راوست، تر څو بېرې پرې پوه نه شي.

متين له ډوډۍ خوړلو وروسته بېرې ته وويل چې زه پيره کوم او ته ویده شه. بېرې که څه هم ټينگار وکړ چې زه پيره کوم او ته ویده شه، ارام ته اړتيا لرې، خو متين ورسره ونه منله.

بېرې د بالښت پر ځای ډېره تر سر لاندې کړه او پرېوت. سترې و. څو شيبې وروسته په دې نړۍ کې نه، بلکې د خوب په غېږه کې وو، خو متين وينې او پيره يې کوله. پر زړه او ذهن يې نه يوازې د للمې غم حملې کولې، بلکې له دې وړاندې چې څه د ژوند ترخې پرې تېرې شوي وې، يوه، يوه ور يادېده.

له يتيم کېدو رانيولي، د غربت تر سختو شپو، پوليسو ته ورته او بيا تر نن پورې چې کوم تکليفونه او ستونزې د خپل وطن او خلکو لپاره زغمي، دا ټول يې يو، يو فکر ته ورغلل، خو پر دې ټولو سربېره يې د للمې غم پر زړه بل ډول اثر کړی و او تر ټولو خوږ ورته ښکارېده.

د فکرونو دغې اوږدې لړۍ پر متین باندې شپه نیمایي ته ورسوله او سپوږمۍ د اسمان په منځ کې پر تندې ولاړه وه. متین په دې نیت چې للمې به ور ته کتلي وي، تر اوږدې شیبې یې سترگې په سپوږمۍ کې گډلي وې او د هغې سیل یې کاوه. سپوږمۍ ته په کتلو یې نه یوازې د مینې لیونۍ تنده ماته نه شوه، بلکې د للمې غم یې پر زړه لا خپلې منگولې خښې کړې. د هغې ورکړی دسمال یې رواخیست، پر مخ یې واچوه. د هغې د پېغلتوب بوی ترې ورغی. خوند یې ورکړ. په همدې حال کې خوب غلبه پرې وکړه او په ناستي ویده شو.

سهار زیږ لمر ختلی و. متین او بېری دواړه ویده وو. خو بیزوگان پر لوړه ناست وو او د دوی لوري ته یې وړې ډبرې رغړولې چې اخر یوه ډبره د بېري پر پښه ولگېده. سترگې یې وغړولې. که گوري چې په وطن زیږ لمر ولاړ دی. متین هم پر مخ دسمال اچولی او تیرې ته یې ډډه وهلي، ویده دی. په بېره یې ټوپک ته لاس کړ، خو چې لوړ یې وکتل. پر بیزوگانو یې سترگې خښې شوې. بیزوگان هم له ټوپک نه ووېرېدل او په منډو شول. بېري چې د دوی تېښته ولیده، نو د ټوپک شپېلۍ یې بېرته ټیټه کړه.

بېري پر متین هم غږ وکړ، تر څو پاڅي چې ناوخته دی. متین چې له خوبه راوښ شو، نو په حیرانۍ یې بېري ته وکتل چې څنگه په پیره کې او بیا تر لمر ختو پورې په ناستي ویده پاتې دی. دسمال ته یې فکر شو. حیراني یې په وارخطایۍ بدله شوه. زر یې جیب ته کړ او په یو ډول سره یې له بېري نه د دسمال د پټولو هڅه وکړه، تر څو پرې پوه نه شي. په هغه متل کې یې څه ښه ویلي چې: (غل په غره کې نه ځایېږي.) متین په وارخطایۍ سره د دسمال په پټولو بېری شکمن کړ او پوه شو چې خامخا د کاسې لاندې نیم کاسه شته.

دواړو بيا ټوپک اوږو ته واچول او مزل يې پيل کړ. د متين ستراتيژي دا وه چې له يوې خوا په لنډه لاره خپل هدف ته ورسېږي او بل لور ته يې پر سمو لارو، ځکه مزل کول نه غوښتل چې دښمن به يې د هدف مخه ډب کړي او دواړه به له منځه يوسي، نو له دې امله دوی ته د ځدرانو د غرونو پيچلي جغرافيه موقعيت پرېمانه ستونزې جوړې کړې وې. مجبور وو چې د هېواد او خلکو د ژغورلو لپاره يې دا هر څه زغملې وای.

له بېري سره اوږد لرگي ورسره و. د کوزېدو په وخت کې چې به يې پښې وښويېدې او يا به پوه شو چې له غره نه په منډه کېږي، نو ځان به يې پرې تکیه کاوه. په يوه ځای کې چې دی او متين دواړه کوزېدل، نو بېري پر لرگي ځان تکیه کړ. متين ته يې مخ ور واړوه او ويې ويل چې زه خو څو لنډۍ وایم. متين له ځان سره مسکې شو او بيا يې وويل: ستا له لنډيو نه هسې هم نه کېږي، پرې ورځه له خيره. بېري شاوخوا وکتل او بيا يې لاندي لنډۍ وويلې:

زلفې دې دام خال دې دانه ده  
زه خوار مرغه په دام د زلفو بندي شومه

د يار وصال کې گرمي کېږي  
ظالم بيلتون يې سرو لمبو ته کشوينه

گودر ته ځي ورپسې ورشه  
هغه به ژى په لپو ورو، ورو ډکوينه

متین چې کله وروستی لنډۍ واورېده، نو پوه شو چې بېرې ده ته اشاره وکړه. د بېرې پر وړاندې د متین رنګ له شرمه سور واوښت او په بنده، بنده ژبه یې وویل: ته څه، څه، څه ... بد کوې او دا څه وايې؟

بېرې چې د سوږ مزاج خاوند و، نو په خندا یې ځواب ورکړ: هسې ما څو لنډۍ درته ډالۍ کړې او نور مې هېڅ نه دي ويلي.

د متین رنګ که څه هم د بېرې پر وړاندې له شرمه سور شو، خو پټ په زړه کې یې له لنډیو نه دومره خوند واخیست چې له دې وړاندې یې اټکل هم نه شو کولی. په تېره د بېرې وروستی لنډۍ ډېر خوند ورکړ، په زړه کې یې بار، بار تکراروله چې:

گودر ته ځي ورپسې ورشه  
هغه به ژي په لپو ورو، ورو ډکوبینه

بېرې هم له شوخۍ نه په ډکه لهجه په لنډۍ کې د منګي پر ځای ژي ورته یاد کړ، ځکه للمې به په ژي کې اوبه راوړلې او یو ځل یې متین ته هم ويلي وو؛ ته چې مندې وهې او ورزش کوې، نو له ما سره د اوبو ژي ولې نه راوړې چې له دې نه دې هم ښه ورزش وشي.

متین هم پر ځان پوه شوی و چې کرار، کرار یې زړه او ذهن د للمې مینه لاندې کوي. بل لور ته یې دې ته نیم زړه خوړ چې که په کلي او ګاونډ کې خلک خبر شي، نو ده او دده کورنۍ ته به هېڅ ابرو او عزت پاتې نه شي. په پښتني ټولنه کې که څه هم پېغلې او ځوانان مینه کوي، خو د پېغورونو له امله

د مينې اظهار نه شي کولی او نه هم په خپله خوښه د واده غږ پورته کولی شي.

په ډېرو ځايونو کې داسې ليدل شوي چې کوم زلمي او پېغلې په خپله خوښه واده کړي، نو د خپلې کورنۍ لخوا هم د ژوند تر اخره له پېغورونو نه دي خلاص او نور خپل خپلوان، خو يې پر ځای پرېږده. په ډېرو سيمو کې بيا داسې هم شوي چې کومې جينۍ په خپله خوښه د واده غوښتنه کړي، نو د پلار، تره او يا ورور لخوا داسې چلند ورسره شوی چې د مرگ تر کنډې يې رسولي ده.

ځينې يې بيا د مينې راز هېچاته نه وايي. دغه د راز نه ويل اکثره وخت ددې لامل شوي چې د هلک يا جينۍ ژوند ورځ په ورځ تريخ شي. بالاخره په ورستيو کې خبره دې ته لاړه شي چې ځان وژنه وکړي او يا هم د کورنۍ لپاره نورې ستونزې په ميراث پرېږدي.

اوس نه يوازې متين د هغې په مينه کې د غرقېدو پر لوري روان و، بلکې للمه هم چې متين ترې راوتلی؛ دده له غمه يې ښه شيبه نه ده ليدلې. هر وخت يې يادېږي. تل يې زړه غواړي چې د متين ديدن وکړي. غږ يې واوري. يو ځل بيا د سفر لپاره ټيکالي ورته پاڅه کړي او بالاخره يې لاس ته غلی غونډې زور ورکړي.

که څه هم د للمې لپاره دغه غريز وطن کشمير دی، خو چې متين په کې نشته او ترې تللی دی، نو دا سيمه ورته بلا گرځېدلې. د هغه په وريادېدو يې اوښکې نه ټينگېږي او د متين په بيلتانه کې هره شيبه ورته د زهر وگوت غونډې ده، خو پر دې ټولو سربېره يې هڅه داده چې پلار يې ورباندې پوه نه

شي او كه چېرې پرې پوه شو، كېدای شي له مخې يې لرې او ځان ترې بې غمه كړي.

متين او بېرې په لوړو او ژورو كې له اوږده مزل وروسته يوه خوږ ته كوز شول چې د اوبسكو په څېر رنې اوبه په كې بهېدې. بېرې چې ډېر تېرى و، نو په خپته ورته پرېوت او په ځملاستي يې اوبه وڅښلې، خو متين په لپه كې وڅښلې او تنده يې ماته كړه.

د اوبو په منځ كې ښايسته كبان ليدل كېدل. كله به يې يوې خواته منډې كړې او كله بله خوا. متين فكر يووړ او له لږ فكر وروسته يې بېرې ته وويل چې ژوند ددې كبانو په څېر ښايسته دى، خو په سوله كې ژوند، نه د جنگ په گرمو لمبو كې.

بېرې اوبه ډېرې څښلې وې. په خپته يې لاس كېښود او بيا يې د متين له خبرې سره خپله خبره غبرگه كړه: كه زه او ته اوس په چكر دغه ښايسته غرونو ته راوتلي واى، نو څومره خوند به يې كړى و، خو اوس له دې ښكلي منظري خوند نه شو اخيستلى، ځكه هره ونه، بوټى او كانى راته دښمن ښكاري.

دواړه په دې بهانه گني چې خبرې كوي نور يې د سترپا ايستلو مطلب و. د دوى تر منځ په خبرو، خبرو كې بېرې له موقع نه په استفادې متين ته وويل چې زه يوه پوښتنه لرم، خو غصه كېږي به نه او ځواب هم درنه غواړم. متين يوه شيبه ورته وكتل او بيا يې په مسكا وويل چې زه او ته له وړوكوالي انډيوالان يو. په دې دومره وخت كې زه كله تاته غصه شوى يم او كه نن دا خبره كوي. څه وايې؟ پوښتنه دې وكړه. بېرې په شوخ نظر ورته وكتل او بيا يې په ډېره بېباكه لهجه وويل:

- هغه دسمال د چا و چې پر مخ دې اچولی و؟  
متین چې د بېري خبره واورېده، نو په حیرانۍ یې وویل:  
- دا پوښتنه ده چې تا وکړه؟  
- هو! ځواب یې غواړم، ځکه له اول نه دې راسره منلې چې نه غصه کېږي.  
- بل وخت درته وایم، اوس یې وخت نه دی او ...  
بېري چې له خولې نه پوچ و، نو په دې الفاظو یې د متین خبره پرېکړه:  
- چې غل نه یې نو وارخطا ولې یې. متین جانہ ما له اول نه په زړه کې ويلي و  
چې که له عملیاتو نه په خیر ژوندي راستانه شوو، نو د متین لپاره به دغه  
جینی غواړو او بیا به د خوستوالو ښایسته اتن داسې کوو.  
بېري د رڼو اوبو تر څنگ په شگه کې اتن واچوه او له اتن سره یې دا  
سندرہ هم ویله:

شین راکټ په شگو کې پنچر دی  
موږ ته ناوې راکړی مازدیگر دی

بېري له ځان سره په اتن کولو ښه ځان ستړی کړ او متین هم دده  
شوخی ته دومره وخنډل چې له خدا نه یې تشي نیولې وو.  
کله چې بېري اتن بس کړ او متین ته یې په ستړي غږ وویل:  
- ځواب غواړم، ځکه نه پوهېږو چې بل وخت به مړه یو او که ژوندي.  
متین چې د بېري شله توب ولید، نو پوه شو چې نه یې پرېږدي. بل لور ته  
د کیسې کول د متین لپاره ډېر ستونزمن و او له دې وړاندې له داسې څه سره

نه و مخامخ شوی، خو بیا هم مجبور و چې د وړوکوالي او بیا په تېره د لارې ملگري بېري ته هر څه سپین، سپین ووايي.

بېري همداسې د متین خولې ته کتل چې کیسه کله پیلوي. متین لږ غلی شو. له وارخطایي نه یې لارې تر ستوني تېرې کړې او بیا یې په رپډلو شونډو دده او للمې تر منځ تېره شوي کیسه بېري ته وکړه.

کله چې د متین د مینې کیسه پای ته ورسېده، نو بېري له ځان سره اومممممممم اواز وکړ. سر یې وښوراوه او بیا یې متین ته په کتو زیاته کړه چې ما به مخکې له ښکلوکي درته وویل، نو پر تا به بده لگېده، خو اوس دې په خپله ولیدل چې د یوې غرنۍ پېغلې د زړه مارغه ستا پر سر کیناست او د خپلې مینې پاچا یې کړې.

متین او ببری لا د اوبو پر غاړه وو چې وړاندې اسونه وششېدل. ببری وارخطا شو، خو متین تر لاس ونيو. په ټیټه ملا یې منډې کړې او دواړه په بوټو کې پټ شول.

اسونه رانږدې شول. د خوږ په تیرو کې یې خړپۍ جوړ کړ او وسله وال کسان پرې سپاره وو. متین د بوټو له منځ نه ورته کتل. پر اسونو سپاره کسان د وسله والو طالبانو په شان وو. بېرته یې په بوټو کې سر ټیټ کړ او ببری ته یې په پسپسې کې وویل چې پر یوه اس داسې ښکارېده لکه ښځه چې ورسره وي، چې دا ښځه ورسره څه کوي؟ ببری په ټیټ غږ ځواب ورکړ: نه پوهېږم.

د اسونو د پښو خړپۍ ورک شو او وسله وال لاپل. متین لږ غلی و او بیا یې شاوخوا سیمه تر نظر تېره کړه چې هسې نه کوم یو یې پاتې وي، خو چې کله څوک په نظر نه ورغلل، نو له بوټو نه راووتل او ببری ته یې وویل چې دا خلک باید تعقیب کړو چې چېرې ځي او څه کوي.

ببري لومړی د ورسره ټوپک شپېلۍ ته وکتل او بيا يې زياته کړه: هغوی پر اسونو سپاره دي او موږ پلي يو، نو څنگه به يې تعقيب کړای شو؟  
متین شاوخوا وکتل. مخامخ د غره لوړې څوکې ته يې اشاره وکړه: بايد هغه ځای ته ځانونه ورسوو او له هغې نقطې نه کېدای شي چې دوی وڅارو.  
د متین لونگی ږنگه شوه. بيا يې پر سر کړه او ببري ته يې وکتل. هغه ورته وويل: اوس ښه شوه. له دې خبرې سره دواړو د غره لوړې څوکې ته حرکت وکړ. که څه هم هغې څوکې ته د ختلو لار خطرناکه وه، خو دوی بيا په کم وخت کې دغه لاره لنډه کړه او يادې څوکې ته يې ځانونه ورسول.  
هلته په رسېدو متین له ببري نه اوبه وغوښتې. ببري اوبه ورکړې او ورته وپې ويل چې کمې وڅښه ځکه ما هلته ډېرې څښلې دي، نو اوس مې په تشي درد دی.

متین له خولې نه د اوبو پتکی کوز کړ او شکر خدايه! غږ يې وکړ. خولې يې پاکې کړې. دوربين يې رواخيست. سترگو ته يې ونيوه. لاندې سيمې ته يې واچوه. ايخوا او ديخوا يې تاو راتاو کړ. له لږ ځنډ تاوولو وروسته يې اه غږ وکړ او ببري په بيرته ترې وپوښتل:

- څه شوي؟

- هغه ښځه چې له وسله والو سره وه، اوس يې په شگو کې څښوي. لکه چې وژني يې.

د پېښې په ليدو د متین ستونی وچ شو او ببري هم وارخطا و. په وارخطايۍ يې ترې وپوښتل: اوس څه وکړو؟

متین څو شیبې غلی و، خو زړه یې صبر ونه کړ. دوربین یې رواخیست او لاندې یې په کې وکتل، زړ یې له سترگو لرې کړ. د ښي لاس په ګوتو یې خپل تندی ونيو او زیاته یې کړه:

- دغه ښځه وژني. باید ویې ژغورو.

- خو دوی ډېر دي؟

متین د بېري خبرې ته وکتل او بیا یې ځواب ورکړ:

- موږ راغلي یو چې دغه ډېر له منځه یوسو. خلک او هېواد ترې بې غمه کړو. له دې خبرې سره سم متین روان شو او بېري هم په چوپه خوله حرکت پسې وکړ.

دواړو کله د یوې او کله د بلې ګورګورې تر څنګه ځانونه پټول. په دې ډول یې هڅه کوله چې وسله والو ته ځانونه ورنږدې کړي او ښځه د دوی له منګولو نه وژغوري.

له لږ ځنډ وروسته دوی د غره لاندې ډډې ته ورسېدل. دومره ورنږدې شول چې د وسله والو خبرې یې په اسانۍ اورېدلی شوې. متین او بېري سنگر ونيو. متین بېري ته کسان په ګوته کړل او ورته ویې ویل چې کله برید کوو، نو ته به دغه کسان په نښه کوې او ولې به یې. زه به دا نور په نښه کړم.

وسله والو ښځه تر زنگونو پورې په شګو کې خښه کړې وه. ترې تاو کسان دې ته انتظار وو چې مشر یې د سنگسار امر ورکړي، خو په دې وخت کې د وسله والو تر منځ جنجال پیدا شو، ځینو یې ویل: دا به په ګولیدو ووو او ځینو بیا زیاتوله چې نه، سنگسار کوو یې. یو تن غصه شو او دده په غصه کېدو ټول غلي شول، داسې ښکارېده چې دا یې مشر دی او څه ویل غواړي.

مشر يې له غصې نه په ډکه لهجه وويل چې دا بايد سنگسار شي، زموږ درې ملگري يې وژلي. دا زما پرېکړه ده او دا حق هم دی. کله چې متين او بېري دا خبره واورېده، نو په حيراني يې يو او بل ته وکتل. هلته کسانو ډېرې واخيستې، تر څو ښځه سنگسار کړي چې ناڅاپه د متين او بېري له لوري پرې د گوليو باران جوړ شو. متين اول هغه څوک په ښه کړل چا چې د مشر امنيت ساته. پر متين او بېري باندې هم د وسله والو له لوري ډزې پيل شوې، خو د دوی ډزې غيرې منظمې وې او ناڅاپي بريد وارخطا کړي وو.

جنگ لا روان و چې بېري د متين له امر نه سرغړونه وکړه. په خپل سر له سنگر نه پاڅېده او په داسې حال کې يې پر کوزېدو پيل وکړ چې يو نيم ډز به يې هم کاوه. بېري دا فکر کړی و چې نور ټول وژل شوي دي، خو دده اټکل غلط و. د شا له لوري دوه تنه راغلل. يوه يې بېري پر پښه زخمي کړ. بل په بېړه راغی، پر اس يې سپور کړ او همداسې زخمي يې له ځان سره يووړ. متين د شا لخوا نه ډزې پرې وکړې، تر څو يې مخه راوگرځوي، خو په دې هڅه کې ناکام شو. متين خپل ټوپک په ځمکې وواهه. چيغه يې کړه او بيا يې د افسوس په ډول د سر په وينتانو کې د لاسونو گوتې کش کړې، خو افسوس څه گټه نه کوله. لږ پاتې و چې متين خپل حواس بايللي وای. د جنرال خبره ور ياده شوه چې ورته ويلي يې و: د پېښو پر مهال له قوي زغم او صبر نه کار اخله. ددې خبرې په وريادېدو يې حواس سره راټول شول. ټوپک يې رواخيست. شاوخوا يې وکتل. څوک نه و، نو په احتياط، احتياط د ښځې پر لور ورغی، تر څو هغه وژغوري.

کله چې متین ښځې ته وړلنډ شو، یوه شیبه یې د دښمن له ویرې شاوخوا وکتل. څوک نه و او بیا یې زر، زر د هغې د را ایستلو لپاره شاوخوا شگې ترې لرې کړې. هغه یې له خښېدو نه خلاصه کړه او ښځه په داسې حال کې چې په بوکره کې پټه وه، له کنډې نه په خپله راوخته.

متین پوه شو چې د ښځې روغتیايي وضعیت ښه دی. غوښتل یې چې لږ ترې لرې شي، خو ښځې اوم، اوم، اوم... غږ کاوه او نور څه یې نه شول ویلی. متین بیا له مجبوریته پسې راغی. زړه نا زړه او شرم نیولی و چې بوکره یې ترې لرې کړه. د بوکرې له لرې کېدو سره یې د هغې خبرې ته په حیرانۍ وکتل. داسې حالت پرې راغی لکه خوب چې گوري، نو سترگې یې وموښلې. وروسته پوه شو چې دا یو حقیقت دی. په سترگو کې یې اوښکې ډنډ شوې او په لږېدلې غږ یې وویل:

- للمې ته او... .

خبره یې په ستوني کې ونښته او نور غلی شو.

د للمې په سترگو کې اوښکې ډنډ ولاړې وې. خوله یې تړلې وه او زنه یې رپېده. متین په داسې حال کې چې لاس یې لږزې اخیستی و، د هغې له خولې نه یې پلستر لرې کړ. بیا یې لاسونه چې شاته تړلي وو، خلاص کړل. للمې په سلگو، سلگو د متین غېږې ته ځان واچوه او په سلگو کې یې متین ته وویل چې ابا یې رانه وواژه. د للمې له خولې نه ددې جملې په اورېدو متین ډېر خواشینی شو، خو حواس یې راټول کړل او للمې ته یې تسلیم وکړ او وې ویل: پر باز خان دې خدای ځ رحم وکړي.

د للمې په زړه کې چې کله د وسله والو ویره لږ څه کمه شوه، نو وې لیدل چې سر یې د متین په غېږ کې ایښی. سپکه ورغورځېده. له شرمه تکه سره

شوه. ټيکری يې پر سر سم کړ او متين ته يې په لږ زېږدلي غږ وويل: - زه خو ډېره ویرېرم، اوس به څه کوو.

متين چې د للمې وېره وليده، نو زياته يې کړه:

- مه ویرېره، زه درسره يم.

للمې چې د متين خبره واورېده، نو د زړه درزا يې کمه شوه او داسې يې وانگېرله چې تکیه يې همدا متين دی.

متين د خړو اوبو بوی محسوس کړ. للمې ته يې وويل چې زه هغه لوړ ځای ته وخیږي، سیلاب راغی. للمې هم په داسې حال کې منډه واخیسته چې کله به يې د کمیس لمن او کله به يې ټيکری په ازغنو بوټو کې نښتی و، خو له دې سره، سره بیا هم لوړ ځای ته ځان ورساوه.

متين په بېره دوه ټوپک غاړې ته واچول او يو يې په لاس کې واخیست. ده لا حرکت نه و کړی چې سیلاب په چټکۍ رانږدې شو. د سیلاب په لیدو للمې سوي چينغې پرې وکړې چې ځان خلاصوه، گني وړي دې.

متين په منډه د غره څنډې ته وخوت او سیلاب د وسله والو مړي له ځان سره واخیستل. سیلاب دومره لوړ روان و چې د سیمو خلکو تر اوسه دومره ډېر سیلاب نه و لیدلی. دغه سیلاب پر هغه کال په خوست کې هم ډېرې ځمکې لاندې کړې. کورونه يې ونړول او ډېری خلک يې له ځان سره يووړل. کله چې د څډرانو له غرونو سیلاب راووځي، نو د خوست خلک بیا په کې د لرگیو د نیولو کوشنې کوي او بالاخره يې دغه اوبه یوسي.

د متين زړه ستړی، ستړی کېده چې د للمې خواته ور ورسېده. للمې چې دده ستړیا وليده، نو ورته وېي ويل چې دا يو ټوپک ماته راکړه او که کوم ځای

کې بند راتلې، زه به مرسته درسره کوم. متین یې سترگو ته وکتل. زړه یې پرې وسو او بیا یې په مهربانه لهجه وویل:

- تا د ټوپک ویشتل زده دي؟

- هو!

- کله دې ډز پرې کړی؟

د متین پر دې خبره د للمې په سترگو کې اوبښکې ډنډ شوې. لارې یې تر

ستوني تېرې کړې او بیا یې په غریو نیولي غږ ځواب ورکړ:

- یو ځل مو مخکې پر کور برید وشو. هغه وخت کې مې له پلار سره په جنگ

کې برخه واخیسته او لومړی ځل و چې په ټوپک مې ډزې وکړې. بل همدا

اوس چې دغو ظالمانو زما پر پلار برید وکړ، خو اخر... د للمې خبرې د هغې

سلگیو غوڅې کړې او متین هم پرې پوه شو چې ته څه ویل غواړې.

شپه له نيمې تېره وه. سپوږمۍ کمزوري رڼا کوله. د غره ځناورو اوازونه کول. کله، کله به له لرې نه د وسلو ډزې واورېدل شوې، ته وا چېرته جگړه پېښه ده.

للمه چې ټوله ورځ يې په منډو، جگړه او ويره کې تېره کړې وه، د متين واسکت يې د بالښت په ډول ورته جوړ او خوب وړي وه، خو متين بيا بېرې ته غمجن و، ځکه نه پوهېده چې وژلی به يې وي او که ژوندی به ورسره وي. خوب يې له سترگو الوتې او وينې ناست و.

بل خوا للمې ته اندېښمن و، ځکه دا هم يو پيټی و، خو مجبور و چې هم جگړه وکړي، هم هدف ته ځان ورسوي او هم للمه خوندي وساتي. پر دې سر بېره که څه هم متين زړور ځوان و، خو نن يې د ويرې احساس کاوه. چېرې به چې د څه شي ټک شو، نو دده زړه به په گوگل کې په ټوپونو شو. متين په همدې ويره کې پاڅېده. تيمم يې وواژه. بيا يې الله ﷻ ته دوه رکعت نفل لمونځ وکړ. د خداي ﷻ دربار ته يې د دعا لاسونه لپه کړل او په زاريو يې وويل چې

ياالله ښه ته مې په دې ماموريت کې کامياب کړې. خدايه ته دومره توفيق راکړې چې للمه هم وساتلی شم او ... کله چې متین دعا خلاصه کړه، نو پاڅېده او د هغې تېرې ډډې ته يې ځان ورساوه چې لږ وړاندې ناست و.

په دې ځای کې للمې چينغې کړې. داسې چينغې يې وکړې چې متین يې سخت وويړاوه. متین غږ پرې وکړ چې څه پېښه ده، خو للمې همداسې چينغې وهلې. متین ددې لپاره چې غږ يې دښمن وانه وري، د هغې په خوله يې لاس ونيو او بيا يې وپوښتل چې څه درباندي وشول؟

للمه چې په هونښ شوه، نو په ويرېدلي غږ يې متین ته وويل: په خوب کې مې د ورځې پېښه لیده. وسله والو غوښتل چې ما وتښتوي او بيا مې ووژني. زما پلار يې زما د سترگو پر وړاندې وواژه. متین ډاډ ورکړ چې هېڅ خبره نشته. ته پرېوزه او ويده شه، خو للمې ورته وويل چې زه له تا نه لرې نه ځم، ځکه سخته وېرېږم. متین غلې غوندې د هغې سر پر خپله سينه تکيه کړ، تر څو ډاډه اوسېږي او ونه ډاره شي.

متین هم له ډېرې ستونزې نه د شپې په نيمايي برخه کې ويده شوی و. ده چې کله له خوبه سترگې وغړولې، نو زير لمر پرې راختلی و. په وارخطايۍ پاڅېده. شاوخوا يې وکتل. للمه نه وه، حيران شو چې دا څه شوه؟ دوږبين يې رواخيست. شاوخوا يې للمه پکې وکتله او هم يې د دښمن څار وکړ چې هسې نه دلته نږدې وي، خو په دې دواړو کې يو هم په نظر نه ورغی. له مجبورۍ يې په للمه پسې غږونه وکړل. للمې وه للمې... ده که هر څومره نارې ووهلې، خو د للمې درک مالوم نه شو.

متین نور له ځان سره تصميم ونيوه چې دغه ځای بايد پرېږدي، ځکه ډېر پاتې کېدل ورته ښه نه دي. ټوپکونه يې رواخيستل او روان شو. همداسې يې

په للمه پسې هم کتل، تر څو پيدا يې کړي. په همدې حال کې چې کله له يوې غونډۍ نه واوښت نو پر للمه يې نظر ولگېده. اور يې بل کړی و. لوگي ترې خوت. خدای زده چې څه يې پخول، خو د متين غصه يې راوپاروله. متين په همدې غصه کې په گړنديو قدمونو ورغی. ورنږدې شو او له ورنږدې کېدو سره سم يې له قهر نه په ډکه لهجه وويل:

- تاته چا ويلې و چې تر دې ځايه يوازې راشه او ته دا حالت نه وينې؟  
للمې چې د ډوډۍ تبې ته ورته په نړۍ تيره پسې لاندې اور بل کړی و، نو اول يې د متين خبرې ته وکتل. پوه شوه چې غصه دی او بيا يې په خوږه لهجه ځواب ورکړ:

- پورگي پخوم. (پورگي هغه يو ډول ترخه غرنۍ مېوه ده چې په غرونو کې يې ولاړې خبرې نيسي.)

ددې خبرې په کولو يې د گرمې تيرې له سر نه اورته (ورپته) شوي پورگي رواخيستل. لږ يې ځان ته پرېښودل او ډېر يې متين ته ونيول، خو متين ورته وويل: زه يې نه خورم. راځه چې له دې ځای نه زر لاړ شو، ځکه دښمن هره شيبه زموږ د پيدا کولو په لټه کې دی.

للمې بې له څه ويلو له متين نه خپل ټوپک واخيست. غاړې ته يې واچوه او دواړه د زېغوخيو، خېړيو او نښترو په گڼ ځنگل کې روان شول.

کله چې يې لږ مزل کاوه، نو متين يو ځل بيا نقشې ته وکتل. د نقشې له کتو سره يې سر وښوراهه او ويې ويل چې اوس هدف ته نږدې يو او که بېرې يې وژلی نه وي، ژغورل يې ضروري دي.

للمې د نقشې په ليدو له متين نه وپوښتل:

- دا کاغذ دې څه شي دی؟

- دا نقشه ده.

- نقشه يې څه بلا وي؟

متين يې په سترگو کې سترگې وگنډلې او بې له ځنډه يې وويل:

- دا به يوه بلا وي.

للمه هم په کره خبره وپوهېده. سر يې ښکته کړ. اضافي پوښتنې يې پرېښودې او ورسره روانه شوه.

په غرنۍ سيمه کې د مزل پر مهال د للمې پښې پرېښو او تيرو زخمي کړې. بالاخره يې متين ته وويل چې نور مزل نه شم کولی، ځکه پښې مې ډېر درد کوي. متين ورته وويل چې ته دلته کينه. زه زر راکم. متين په ونو کې ځان ورک کړ. له لږ ځنډ وروسته چې راغی، نو هغه گنجی ( بنیان ) په لاس کې ورسره و چې ده د کميس لاندې اغوستی و. څيرې يې کړ. بيا يې ريتاړې د للمې له پښو نه تاو کړې، تر څو مزل وکړای شي او پښې يې له درده وژغوري. کله چې متين د للمې له پښو نه ريتاړې تاو کړې، نو په ځای کې ودرېده. شاوخوا يې وکتل او بيا يې وويل:

- درځه! پر هاغه کنډو به واوړو.

للمې چې د متين دغه رحم او مهرباني وليده، نو زړه يې لا ور ټنگ شو او دده سترگو ته يې له مينې نه په ډک نظر وکتل. له ډېرې مينې يې زړه په گوگل کې په توپونو شو. حتی دومره تېز غورځېده چې په درزا يې متين هم پوه شو. للمه په ساه کې لوړه وه. متين هم په خواږه نظر ورته وکتل. هغې له شرمه سترگې ټيټې کړې، نو متين ورته وويل: للمې راځه، چې ناوخته دی. د متين پر دې خبره دواړو په پرېښو او تيرو کې مزل پيل کړ. په مزل کې که متين هر څومره ښه و، خو للمه هم ترې کمه نه وه، ځکه دا په غره کې لويه شوي

پېغله وه او په همدې غرونو کې يې خاپوړي کړې وې. پښې يې، ځکه زخمي شوي وې چې بيلې پېښې وه. په تگ، تگ کې متين للمې ته مخ ورواړه او زياته يې کړه:

- گوړه! د هر قدم په اخيستلو د پېښې ځای ته نږدې کېږو. کله، کله داسې هم کېږي چې له دښمن سره مخامخ شو او زه د هغه د وژلو هڅه وکړم، خو ته به ځان په واک کې ساتې او چيغې به نه وهې، ځکه ستا چيغې به موږ دواړه د مرگ خولې ته ورکړي.

للمې له مسکا نه په ډک نظر ور وکتل او و يې ويل چې سمه ده. متين چې د للمې مسکا وليده، نو په اصطلاح زړه يې باغ، باغ شو، ځکه د هغې مسکا ورته په زړه پورې وه، خو زړ يې پام شو او خپل حالت يې سمبال کړ. دوی دواړو له ښه مزل وروسته نور کنډو ته نږدې وو چې د للمې کميس په پرښه کې ونښت او خبرې شو. له دې سره سم يې متين ته غږ کړ:

- متينه! کميس مې...

متين چې مخ وړ واړوه، نو د للمې يو بغل ښکارېده او کميس يې خپرې و. متين چې دا حال وليد، نو په بېړه يې بېرته مخ ترې واړوه. له لونگۍ نه يې يوه ټوټه پرې کړه او هغې ته يې ور وغورځوله چې خپل ځان پټ کړي. للمې د کميس څېرې برخې سره يو ځای کړې او د لونگۍ ټوټه يې ترې تاو کړه.

وسله وال کس چې پیره ولاړ و، تر څو یې ځان سره سماوه، متین ور ورسېده او له ځان سره یې ژورې کندی ته خطا کړ. د سړي له لاس نه وسله او مخابره وغورځېدل، خو په زور کې له متین نه کم نه و. دواړو یو او بل خولې، خولې ته په سوکانو ووهل. کله به یې یو لاندې کړ او کله بل. له ډېر کش او گیر وروسته یې نه یوازې متین سترې کړ، بلکې پوره یې وارخطا کړی و. للمه پوه شوه چې متین یې وارخطا کړ، نو د څېړنې لرګي ته یې لاس کړ او هغه بل سړی یې پر سر وواهه. درانه گوزار د سړي سر وگرځاوه او پر ځمکه راپرېوت. متین هم له موقع نه ګټه واخیسته او څو گزارونه یې سر په سر ورکړل چې په دې سره سړی بیخي له کاره ولوېده.

متین پوه شو چې سپری نور د ولاړېدو نه دی، نو ځکه یې وار له واره ترې وپوښتل:

- پرون چې مو راوړ، هغه سپری چېرته دی؟

سپری د ( نه ) په دود سر وښوراه.

- د مخابرې نوم د څه دی؟

سپری چې سترگې وغړولې، نو د متین خبره ورته گډوډه ښکارېده. سر یې گرځېده. د ونو سرونه یې ولیدل چې ترې خرڅېدل او حال یې ډېر خراب و، په لړزېدلي غږ یې وویل:

- خنجر طالب!

متین چې هر څومره هڅه وکړه چې سپری په خبرو راولي، خو هغه یا د حال ویلو نه و او یا یې نه غوښتل چې نور څه ووايي. بالاخره متین مجبور شو چې للمې ته ووايي، ته د هغې ونې لاندې لاړه شه او زه هم درځم.

للمه چې لاړه، نو متین د سپری کار ور خلاص کړ او ویې واژه. بیا یې کالي، بوټونه او ټول لباس ترې وویست او خپله یې واغوست. له هغه وروسته یې خپل کالي للمې ته وروړل چې خپل زنانه کالي لرې کړي او د نر کالي واغوندي. للمې هم همداسې وکړل. خپل کالي یې لرې او د متین کالي یې واغوستل چې سم دم سپری ترې جوړ شو.

للمه د متین څنگ ته راغله. د هغه وینې شونډه یې ولیده. د ټیکري پیڅکه پسې یې رواوړله او وینې یې ترې پاکې کړې. متین یې سترگو ته وکتل او بیا یې په نرمه لهجه ورته وویل چې ته چېرته پټه کېنه. زه د سپری پر ځای لږه پیره کوم او کېدای شي چې په دې ډول د ځان لپاره څه لار خلاصه کړو.

متین د وسله والو په لباس کې پیره دار شو او په مخابره کې یې د دوی غږونه اورېدل چې پر یوه او بل یې پر مستعارو نومونو نارې وهلې.

د پولیسو ځوان آمر چې اوس کټ مټ وسله وال جنگیالی ښکارېده، تر څو ساعتونو پورې پیره وکړه، خو ده ته چا د (خنجر طالب) په نوم غږ ونه کړ. متین دې حالت کرار، کرار د مایوسه کېدو پر لور روان کړ. فکر یې وکړ چې هسې نه وژل شوي کس دوکه کړی وي او غلط نوم یې ور ښودلی وي.

دی لا په دې کش مکش کې و چې په مخابره کې غږ شو:

- خنجر طالب، خنجر طالب!

متین د مخابرې تنی په غټه گوته کېکاږله او ویې ویل:

- جنابه اورم.

- تندر طالب پیرې ته درغی، ته دې خپل ځای ته راشه.

- سمه ده، قوماندان صاحب!

متین چې دا خبره واورېده، نو پر بدن یې د ویرې لږزه راغله او زړه یې هم په ټوپونو شو. لږ وروسته یې پر هغه کس هم سترگې ولگېدې چې ورته راوېې لیره. د هغه په لیدو یې وارخطايي نوره هم زیاته شوه، نو زر، زر یې ایت الکرسي پر ځان چوف کړه. له جیب نه یې سورت یاسین رواخیست. ښکل یې کړ او الله <sup>ج</sup> ته یې دعا وکړه چې ته بری راکړې. دغه شیهه چې سړی هم رانږدې کېده، د جنرال خبره د تېر په څېر بیا ور یاده شوه چې ورته ویلي یې وو: "د یوه هدف د تر لاسه کولو لپاره کلک هوډ او زړورتوب ته اړتیا ده." له دې سره سم هغه کس ورته رانږدې شو او د متین ویره هم تر ډېره راکمه شوه.

متین ته چې کله سړی راوړسېده، نو پرې شکمن شو چې دا بل څوک دی. هغه چې ټوپک ته لاس کاوه، نو متین د ټوپک کونداغ ورسره کړ او په

دوهم وار يې سپړی د ځمکې مخ ته کړ. د سپړي له نسکورېدو سره سم متین وسله او مخابره ترې واخيستل او ورسره جوخت يې ترې وپوښتل:

- پرونی سپړی مو چې راوړ، هغه چېرته دی؟

سپړي خوله له وینو پاکه کړه. بېرې ځنې يې له سترگو پورته کړې او متین ته ددې پر ځای چې ځواب ورکړي، یوازې وکتل. متین بیا خپله پوښتنه تکرار کړه، خو دا ځل سپړي د هغه مخ ته لاړې ور تو کړې او د ورک شه غږ يې وکړ.

متین پوه شو چې حال نه وايي. د ټوپک له خولې نه يې گاز وويست او بیا يې د هغه په سترگه کې ورتینگ کړ. دا درد د وسله وال لپاره د زغملو نه و، چينغې يې کړې، خو متین يې زر په خوله پسې لاس ونيوه او چينغې يې چا وانه وربډې. کله چې د سپړي بغارې کرارې شوې، نو متین بیا هغه پوښتنه تکرار کړه:

- پرونی سپړی مو چې راوړ، هغه چېرته دی؟

سپړي په سترگه پسې د لاس ورغوی نیولی و. درد يې کاوه او په همدې حال کې يې ځواب ورکړ:

- هغه د غره په ډډه کې په یوه غار کې تړلی پروت دی.

- اقرار يې کړی؟

- اقرار چې يې کړی وای، نو اوس به ژوندی نه و.

- د مشر نوم مو په مخابره کې څه دی؟

- کوم مشر؟

- جبار درته يادوم.

وسله وال کس چې د متین په پښو کې پروت و، په زاریو یې پیل وکړ. ویې ویل چې ما مه وژنه او وعده راسره وکه چې نه دې وژنم. که چېرې ته ما نه وژنې، زه به تاته ډېر رازونه ووايم او خبر به دې کړم.

متین شاوخوا وکتل او بیا یې وویل:

- که پوره مرسته راسره وکړې، نو نه دې وژنم او د جبار نوم په مخابره کې څه دی. ووايه! هسې وخت مه ضایع کوه؟

- غازي سندر.

- ستاسو ټول کسان یو ځای ټولېږي؟

- هو! لږ وروسته د غرمې ډوډۍ ته ټولېږي.

- زما د پیرې ځای اوس چېرته دی چې د بل پیره دار پر ځای ورشم.

- د هاغې لویې خبرې لاندې ډیرینه کوټه وینې، هغه د ای ایس ای کسانو دفتر دی او د هغوی د دفتر مخې ته ستا پیره ده.

متین غوښتل چې ددې کس لاسونه، پښې او خوله ور وټړي، خو په یوه

شېبه کې وسله وال کس دده له کمربند نه خنجر واخیست. پر متین یې وار وکړ او پر کینه اوږه یې زخمي کړ. متین هم د سترگو په رپ کې د هغه لاس تاو کړ. خنجر یې تر واخیست او د هغه غاړه یې ورپرې کړه. کندې ته یې کش کړ او کالي یې ترې وویستل. له هغه وروسته د للمې پر لور ورغی. للمه همداسې پټه ناسته وه. ده کالي ورکړل او ورته ویې ویل چې اوس زما کالي لرې کړه او دا واغونده چې له دې کسانو سره مو فرق ونه شي.

للمې ولیدل چې د متین له اوږې وینې بهېږي، په وارخطایۍ یې ترې

وپوښتل:

- زخمي یې؟

- نه، ډېر نه يم خوړ.

- ته رانېكاره كړه.

- نه، لاس مه وروړه، بڼه يم.

للمې د متين خبرې ته غوړ ونه نيوه. د هغه لستونې يې پورته كړ، تر څو يې زخم وگوري. كله چې يې وليد، نو ويې ويل: او هو دا خو ډېر خوړ شوی يې او زياته وينه ترې بهېري. ته دلته كينه چې زه يې درته وټرم. متين كېناست. للمې په بېړه د زنگوځي له تنې نه ژاوله پرې كړه. بيا يې د زخم خوله سره ور وستله. له هغه وروسته يې ژاوله پرې كېښوده او ټوكر يې ترې تاو كړ. د متين پر حالت د للمې زړه وسوزېده. په خواږه نظر يې ور كتل. مينه يې پرې راغله. هيچاني شوه. لاس يې ورنږدې كړ. غوښتل يې چې د متين مخ ته يې ور وږي، خو هغه ترې شاته شو او پاڅېده. كه څه هم د متين د اوږې زخم درد كاوه، خو د وينې له ضايع كېدو نه يې زړه بې غمه شو.

للمې هم د متين په څېر د وسله والو په شان ځان برابر كړ. د شاجورو ډك كمر بند يې واچوه او ټوپك يې لاس ته كړ. متين للمې ته وويل، ته به زما پر ځای پيره داره شې او زه لاندې وركوزېږم. كه لاندې جگړه ونېسته، ته ډزې مه كوه. كه پوه شوې چې وسله وال ستا پر خوا راځي او يا هم د شا لخوا نور څوك راتلل، نو په هغه وخت كې درته اجازه ده. بل دې فكر وي چې بېرې هم ژوندی ورسره دی او د هغه ژوند ته گواښ بايد متوجه نه كړو.

شکر خدايه، شکر... للمې د بېري پر ژوندي پاتې کېدو شکر ونه وويستل. متين په پيل کې د دوږبين په واسطه شاوخوا کسان او ځايونه وڅارل، خو چې کله روانېده، د للمې سلگۍ يې واورېدې. ورته ويې کتل او بيا يې وپوښتله:

- ولې ژاړې؟

للمې د متين خفگان نه شو زغملی. په زوره يې په ستوني کې سلگۍ ترتيبې کړې او بيا يې ځواب ورکړ:

- هسې پر تا مې زړه سوزي...

متين چې د للمې اوښکې وليدې، نو په زړه کې يې د درد څړپکې تېرې شوې. ورنږدې شو. د لاس په ورغوي يې د هغې پر مخ را روانې اوښکې پاکې کړې. للمې هم دده لاس ونيوه. خپلو شونډو ته يې نږدې کړ، خو متين لاس ترې کش کړ او ورته ويې ويل:

- ته مه وارخطا کېږه. انشالله بری به زما او ستا وي.

يوه شيبه يې د للمې سترگو ته په مينه، مينه وکتل، خو دده له کتو نه للمه وشرمېده او سترگې يې ټيټې کړې. متين د للمې دې انداز ته مسکې شو او بيا يې د دښمن پر لور حرکت پيل کړ. څو شيبې وروسته ورسېده. هلته په رسېدو سره يې که څه هم په زړه کې يو څه ويږه وه، خو په ظاهر کې يې پر ځان څوک نه پوهول. زړور ورغی او د ای ایس ای د کسانو دفتر مخې ته پېږه شو. پر لاس تړلي ساعت ته يې وکتل. ډوډۍ خوړلو ته لا هم څه کم يو ساعت پاتې و. د ننه په ډبرين دفتر کې ناستو کسانو د خپلو لاسته راوړنو په اړه خبرې کولې او بادارانو يې په کړس، کړس ورته خندل. متين ټولې خبرې اورېدې، خو که د خدای څه خوښه وي، لږ وروسته به هر څه گډوډ شي او هېواد به له شر نه خلاصون ومومي.

دغه څه کم یو ساعت وخت د متین لپاره له یو کال نه هم اوږد شو. نه یې غوښتل چې دغه زرین او طلايي چانس له لاسه ورکړي. په دې وخت کې د جنرال هغه ورکړي اله وریاده شوه چې ورته ویلي یې وو: "هر وخت چې په کوم ځای کې بند راغلې، نو ددغه الې تنی کېکړه او موږ به ځانونه در ورسوو." متین څو ځلې هغې تنی ته فشار ورکړ او د دوی د مرستې په انتظار شو، خو الې نه شین او نه سور غمی ولگاوه او نه هم د ډوډۍ د وخت تر پوره کېدو پورې څوک رابنکاره شول چې مرسته ورسره وکړي. پاس یې وکتل. د نښتر په سر کې د انتن په شان اله نسب شوي وه. کېدای شي چې دا اله د سیگنالونو د کته کولو اله وي او د متین الې به هم د همدې له امله کار نه کاوه. بالاخره یې په زړه کې فیصله وکړه چې هر ډول کار باید په خپله تر سره کړي.

هغه شیبه هم رالنده شوه چې وسله وال یو، یو د ډوډۍ خوړولو ځای ته روان وو، راټولېدل. اشپز هم دسترخوان هوار کړ او وچه ډوډۍ یې پرې واچوله. له دې وروسته یې یوه بل ته غږ کړ: هلکه! ته قوماندان صاحب غازي سنگر ته ډوډۍ ور وړه.

هغه کس راغی. اشپز ډوډۍ په لاس ورکړه. متین یې حرکتونه څارل او د جبار کوټه یې ښه مالومه کړه.

ټول یې ډوډۍ ته کیناستل. یوازې درې کسان په پیره کې پاتې شول، تر څو پر دوی پیره وکړي. متین هغوی هم تر نظر تېر کړل او دا لار یې ورته ولټوله چې وروسته له دوی سره څه ډول جگړه وکړي.

کله چې دوی ډوډۍ ته سره راټول شول، نو متین ته یې هم غږ کړ: راځه! ته ولې ولاړ یې؟

متین هم ور روان شو او په تگ کې یې د ټوپک پر شپېلۍ د قرآن کریم سورتونه چوف کړل چې هسې نه د ډزو په وخت کې وربند شي. پر ټوپک یې له اول نه مرمۍ تېره کړې وه. کله چې متین خان مناسب ځای ته ورساوه، ډوډۍ ته پر راټولو کسانو یې اور بل کړ او په ضرب د څو دقیقو کې یې ټول له منځه یوړل. پیره درانو چې وضعه ولیده، ډزې یې پیل کړې. متین خان وغورځاوه، خو دغه درې تنه د شا لخوا بل چا په ډزو ووژل چې دې کار متین هم حیران کړ.

متین په یوه سترگه د جبار خونه څارله او له بل لوري یې د ای ایس ای کسانو کوټې ته ځان ورساوه. هلته په رسېدو سره یې دروازه څو ډزه وویشته. بیا یې کرار ور پرانیست او غږ یې ور وکړ چې د باندې راووځئ. د ای ایس ای کسانو که څه هم غږ واورېده، خو په اول غږ راونه وتل. متین ډزې پرې پیل کړې. شیبه وروسته په کوټه کې چیغې شوې چې ډزې مه کوه. موږ ځانونه درته تسلیموو. کله چې دوی راووتل، نو درې تنه وو. په دې وخت کې د ننه له لوري ډزې پرې وشوې. متین ځان یوه څنگ ته کړ. له بڼ نه یې کیلي وویسته او بیا یې کوټې ته ور وغورځاوه. څو ثانيې وروسته چاودنه وشوه. په کړکیو لمبې راووتې. د بڼ په برید کې د باندې دوه تنه ووژل شول او یو پاتې شو. متین هغه ته وویل چې په گوندو شي. هغه یې په گوندو کړ او لاسونه یې تر شا ور وتړل. بل لور ته جبار هم له خپلې کوټې راووت او پر متین یې ډزې پیل کړې. متین هم متقابلې ډزې شروع کړې، خو جبار له لږ جنگ کولو وروسته په منډه شو. همدا شیبه هغه بل کس چې درې پیره داران یې ووژل، زنگون وواهه. سترگه یې پټه کړه. نښه یې پرې راوړه. پر پښه یې وویشت او نسکور یې کړ.

متین په داسې حال کې چې دده له پلوي کس سره یې ډېر اختیاط کاوه، تر جبار پورې ځان ورساوه. د هغه خبره یې ولیده. په خپله همغه سړی و چې جنرال یې متین ته د امین جان د ساعت له میمورۍ نه انځور ورکړی و. دلته جبار د ټوپک شپېلۍ متین ته برابره کړه. ډزې یې وکړې، خو متین ځان پر ځمکه وغورځاوه. جبار ته مرمۍ ور خلاصې شوې، نو همداسې یې پر متین د ټوپک وار وکړ، خو متین سر ترې ټیټ کړ. کله چې متین هغه بې وسلې ولید، نو وړلنډ شو. یوه شیبه یې د هغه خونکاري خبرې ته وکتل. بیا یې جبار د ټوپک په کونداغ وواهه او پښه یې پرې ماته کړه.

جبار چې ډېر ظالم سړی و او ځان یې هم ډېر کلک ښوده، خو د متین له دې گوزار سره یې چیغې اسمان ته پورته شوې او د هډوکو درد ورته د زغملو نه و. دی لا په دې دردونو کې و چې متین دا ځلې ښی لاس ورته مات کړ او له دې سره جوخت یې په زاریو پیل وکړ: د خدای <sup>ع</sup> لپاره ما مه وژنه، ځکه کورنۍ او ماشومان مې دي، خو متین یې هېڅ خبرو ته پام ونه کړ او یوازې یې ترې وپوښتل:

- غریب او بې وزله ځوانان دې ولې ترور کول؟

جبار ورته وویل چې ما هېڅوک نه دي وژلي. متین د ټوپک خوله پرې رواروله او څو ډزه یې نور هم پر دې پښو، پښو وویشت او بیا یې پوښتنه تکرار کړه.

جبار ورته وویل:

- ژوند مې وژغوره. زیاته وینه رانه بهیږي او زړه مې سستی کوي.

- تر هغو دې نه ژغورم، تر څو چې هر څه راته ونه وایي.

جبار چې له خپل بدن نه روانه وينه وليده، نو د مرگ اژدها يې هر شيبه سترگو ته درېده او بې له ځنډه يې خوله خلاصه کړه:

- ما ته د پاکستان استخبارات پيسې راكوي. زه د دوی لپاره قومي مشران، دولتي چارواكي، استادان او عامه تاسيسات له منځه وړم. د ځدرايو په سيمه كې مکتبونه، نه پرېږدم او کونښن کوم چې سيمه يې نا امنه وساتم...

متین يې خبرې پرې کړې او بيا يې وپوښتل چې هغه ځوانان مو ولې ووژل؟

دا ځل د جبار غږ تر پخوا ټيټ و او زياته يې کړه:

- پر ځوانانو مو د خپلې ډلې لپاره له يو ځای نه بل ځای ته وسلې، چاودېدونکي مواد، تبليغاتي پاڼې او نور شيان وړل، خو چې کله به يې انکار وکړ، نو هغه مو وژل. بل مو د دوی په واسطه د دولتي چارواکو اختطاف او ترور هم کاوه.

- دا هر څه کوي، خو د طالب په جامه کې. په دې مسایلو کې د امین جان غريب له ۶۶۰ شمېرې نه هم کار اخلي او د هغه کورنۍ مو د وير پر گدی کېنوله، همداسې نه ده؟  
- همداسې ده.

د متین سترگې له غصې نه رډې راختلې وې، په همدې حال کې يې بله پوښتنه وکړه:

- په خوست کې څومره کسان لرئ؟

- زما په کوټه کې کمپیوټر شته، ټول مالومات په هغه کې دي، خو ما وژغوره. جبار همداسې نور ډېر څه ويل غوښتل، خو د متین اعصاب ورته خراب شول. همداسې يې پسې ضربه کړ او له جبار نه يې خلک بې غمه کړل. متین چې

کله ترې روانېده، نو د هغه مړي ته يې وکتل او بيا يې له ځانه سره وويل: تا له قانون نه لوړ جرمونه کړي دي، ځکه بايد ووژل شي.

له دې وروسته متين په بېړه د جبار کوټې ته ورننوت او کمپيوټر يې له ځان سره واخيست. کله چې له کوټې نه راووت، نو هلته وسله وال کس چې د متين په گټه يې کار وکړ، همداسې ولاړ و او شاوخوا يې کتل. متين غږ پرې وکړ چې وسله وغورځوه، خو هغه ورته وويل چې زه دې ملگری یم، وسله نه غورځوم.

متين بيا ورغږ کړ:

- ته څنگه او له کوم لوري زما ملگری يې؟

- ستا په اړه باز خان خبر راته ليرلی و چې مرسته ورسره وکړه او ما هم مرستې ته در ودانگل.

له دې خبرې سره سم وسله وال کس را روان شو، تر څو متين ته راشي، خو په دې ځای کې يوه زخمي وسله وال سر پورته کړ. هغه يې ضربه کړه او ځای پر ځای يې وواژه.

متين په بېړه پر زخمي وسله وال ډزې وکړې او له دې نړۍ نه يې رخصت کړ. د ای ایس ای نيول شوي کس ته راغی. څو پوښتنې يې ترې وکړې، خو هغه په اردو خبرې کولې او په اردو متين نه پوهېده، نو پنجابی يې بې گټې وباله او ځای پر ځای يې وواژه. وروسته متين هغه غار ته منډې کړې چې بېری يې په کې تړلی و.

هلته په رسېدو يې بېری وليد چې په غار کې تړلی او له ډېرو وهلو او ډېولو نه بې هوښه پروت دی. په همدې حال کې وسله والو کسانو د هغه په خوله کې ميري هم ورخوشي کړي دي. په بېړه يې هغه رواخيست. زخمي شوي

پښه يې تړلي وه. ولاړ موټر ته يې واچوه او للمې ته يې هم نارې کړې چې زر راشه. هغه هم لږ ځنډ وروسته راوړسېده او موټر ته ورسره وختله. متين د وسله والو موټر په تېزۍ سره روان کړ او له څه کم يو ساعت مزل وروسته يې ځان د تنگي ځدراڼو عمومي سړک ته برابر کړ.

کله چې د خطر له ځای نه راووتل، نو متين خوشالي وکړه. د للمې پزې ته يې گوتې ور وړې او په شوځۍ يې ورته وويل:

- نادانې څنگه يې؟

هغې يې لاس په دواړو لاسونو کې ټينگ ونيوه. شونډو ته يې نږدې کړ او بيا يې په ژړغوني غږ ځواب ورکړ:

- ښه يم، خو د پلار غم مې پر زړه ډېر زور کړی دی.

د للمې پر دې خبره د متين خوشالي لاړه. په سترگو کې يې اوبښکې ډنډ شوې او ويې ويل: ددې ظالمانو له لاسه ډېر دوستان او ملگري قرباني شول. متين له څو مياشتو اوږده سفر، له ډېرو خطرونو او گواښونو وروسته د خوست او کابل عمومي لارې ته راووت او په ډېره خوشالۍ يې د خوست پر لوري مزل ته دوام ورکړ. د مازديگر لمر په ډوبېدو و چې د بل چا له مېايل نه يې د ملکي روغتون رئيس ته زنگ وواهه چې په بېړه امبولانس ور ولېږي. دی چې کور ته رسېده، نو امبولانس هم په کوڅه کې ښکاره شو. بېړی يې په دواړه مخه ښکل کړ. بيا ډاکټرانو امبولانس ته پورته کړ او روغتون ته يې د درملنې لپاره يووړ.

د دروازې مخې ته چې د متين مور د موټر غره‌ار واوږېده، نو لوڅ سر د باندې راووته او پر متين يې سترگې ولگېدې. ټينگ يې په غېږ کې ونيو او په

سلگو کې يې شکرone وويستل چې په خير کور ته راستون شو. کله چې يې متين پرېښود، نو للمې ته يې وويل: زويه! سترې مه شې.

متين شين شو او په خدا يې وويل: ادې جانې دا للمه ده، د باز خان لور او د سړي جامې يې اغوستي دي.

ددې خبرې په اورېدو د متين مور ټکنۍ شوه، خو بيا يې هم للمې ته سترې مه شې ورکړه. کله چې کور ته سره ننوتل، نو للمې ته يې خپل کالي ورکړل او ورته ويې ويل: ها، اوس دا واغونده. کله چې متين بازار ته لاړ شي، نياسته کالي به درته راوړي.

للمه چې بلې کوټې ته په کاليو بدلولو پسې لاړه، نو مور يې متين ته له غصې نه په ډکه لهجه وويل: دا سمه ده چې باز خان زموږ دوست دی، خو بيا هم له تا سره ددې جينۍ راتگ مناسب نه دی، ځکه د پښتو وطن دی، خلک به څه وايي، ها...

متين په خدا، خدا کې د مور له غصې نه ډکې خبرې پرې کړې او د للمې په اړه يې ټوله کيسه ورته وکړه چې وروڼه او تره يې څنگه وژل شوي وو. بيا يې پلار څنگه ووژل شو او بالاخره يې للمه څنگه د وسله والو له منگولو نه خلاصه کړه...

د متين مور چې دا کيسه واورېده، نو پر للمه يې زړه وسوزېده. د زړه له درده يې وخ، وخ، خوارکۍ څو ځله تکرار وويل او نور يې متين ملامت نه باله. کله چې شپه تېره شوه، نو په سبا ورځ سپين ږيری جنرال او څو نور لوړ پوړي نظامي چارواکي متين ته د مبارکۍ لپاره ورغلل. جنرال متين په غېږ کې ونيو او ورته ويې ويل: زويه! هېواد پر تاسو وياړي، ته يو اتل يې.

له جنرال سره نورو کسانو هم متین ته ددې لوی ماموریت د تر سره کولو مبارکي ورکړه. کله چې جنرال دوی بېرته ترې روانېدل، نو متین ته یې وویل: د یک شنبې په ورځ به له کورنیو چارو وزارت نه لوړ پوړی هیئت راشي. ستا په ویاړ به لویه غونډه جوړه و او رتبه هم درکوو.

د متین پوښتنې ته دولتي چارواکي، ملگري، دوستان او کلیوال ډلې، ډلې راتلل او پرې پندېدل. څو ورځې همدا حال و، خو کله چې د مېلمنو زور کم شو، نو د متین مور غلې غوندې متین ته وویل:

- زویه! که خپه کېږې نه، نو یوه خبره مې درته کوله.

- ادې ووايه! ولې به خپه کېږم.

د متین مور له کړکۍ نه د باندې وکتل او بیا یې په ټیټ اواز داسې زیاته کړه چې للمه یې وانه وري:

- للمه ډېره ښه جینۍ ده، نو که خوښه دې وي، درته واده به یې کړم.

د متین مخ له شرمه سور شو او په بنده، بنده ژبه یې وویل:

- ادې ستا خوښه ده، زه نه پوهېږم.

مور یې پوه شوه چې متین راضي دی. د واده ورځ یې مالومه کړه او د شیانو د راوړو یې ورته وویل.

سهار ته متین ساختګي ږیره لرې کړې وه. د پولیسو ښایسته یونفورم یې پر تن و. ښایسته ویښتان یې شاته اړولي وو او له کوتې نه راووت.

للمه د انګړه په کوز سر کې وه. د متین پر لیدو حیرانه شوه. دومره ښایسته ورته ښکاره شو چې له دې وړاندې یې په دې انداز کې نه و لیدلی. متین هم مخ وړ واړوه. هغه په سترګو کې ورته مسکۍ شوه. ده هم د مینې په انداز کې شونډې بېرته کړې او ورته وېي خندل.

متین لا د کور له دروازي نه، نه و وتلی چې تیلیفون یې وشرنگېده.  
د مایل نیښې ته یې وکتل. د بېري شمېره وه. اوکې یې کړ او ویې ویل:  
- سلام!  
خو بېري د وعلیکم سلام پر ځای له شوخی نه په ډکه لهجه دا لنډۍ ورته  
وویل:

ملنگه دوه گټې دې وکړې  
یو دې خیر ټول که، بل دې وکړل دیدنونه

پای  
خوست  
خپله جونگره